

تقویٰ کے ثمرات

اور

گناہوں کے اثرات

www.KitaboSunnat.com

نظر ثانی

تالیف

محمد سرور عام

سعید بن علی بن وهف القحطانی



مکتبہ اسلامیہ

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی اربنہ

محدث لائبریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں


PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

www.KitaboSunnat.com






تقویٰ کے ثمرات

اور

گناہوں کے اثرات



نظر ثانی

تعمیر

محمد سرور عالم

سعید بن علی بن وهف القحطانی

مکمل شہ اسلامیه

جو علم دوستی کا پیغام




تقویٰ کے ثمرات اور گناہوں کے اثرات



سعید بن علی بن وهف القحطانی

جماعہ حقوق بحق ناشر محفوظ ہیں



ملنے کا پتا

مکتبہ اسلامیہ

ہادیہ حلیمہ سینٹر غزنی سٹریٹ اردو بازار لاہور

042-37244973 - 37232369

بیسٹ سٹ بیٹک بالقابل شیل پٹرول پمپ کوٹوالی روڈ، فیصل آباد

041-2631204 - 2641204

☎ 0300-8661763

📌 /maktabaislamia1

🌐 www.maktabaislamiaapk.com

✉ maktabaislamiaapk@gmail.com

إِنَّ أَكْرَمَكُمْ أَتَىٰ بِكُمُ اللَّهُ

بلاشبہ اللہ کے نزدیک
تم میں سے معزز وہ ہے جو تقویٰ شعار ہے

فہرست

پہلا حصہ

تقویٰ کے ثمرات

تقویٰ کیا ہے؟

- 16 تقویٰ کا لغوی مفہوم
- 16 تقویٰ کا اصطلاحی مفہوم

تقویٰ کی اہمیت

- 19 اول: اللہ تعالیٰ کی طرف سے تمام امتوں کو تقویٰ کی وصیت
- 20 دوم: تقویٰ اختیار کرنے کا حکم الہی
- 22 سوم: تقویٰ کی ترغیب اور احادیث نبویہ
- 25 چہارم: جنت میں داخلے کا سب سے بڑا ذریعہ تقویٰ ہے
- 26 پنجم: بہترین لباس تقویٰ ہے
- 27 ششم: بہترین زادراہ تقویٰ ہے

متقین کے اوصاف

- 29 متقین کے پانچ اوصاف
- 30 متقین کے (دیگر) گیارہ اوصاف
- 31 سورہ آل عمران میں متقین کے مختلف اوصاف کا بیان
- 34 متقین کے مزید چار اوصاف کا تذکرہ

تقویٰ کے ثمرات

- 36 ① قرآن کریم سے استفادے کی توفیق



- 36 (۲) اللہ کی معیت
- 37 (۳) قیامت کے روز اللہ کے نزدیک بلند مقام و مرتبہ
- 38 (۴) نفع بخش علم کے حصول کی توفیق
- 38 (۵) جنت میں داخلہ اور اس کی خاص نعمتوں کا حصول
- 45 (۶) اللہ کی محبت کا حصول
- 46 (۷) دشمنوں کے مکر و فریب اور ضرر رسانی سے بے خوفی
- 47 (۸) آسمان سے مدد و نصرت کا نزول
- 48 (۹) لوگوں پر ظلم کرنے اور انھیں ایذا پہنچانے سے حفاظت
- 48 (۱۰) اعمال صالحہ کی قبولیت
- 49 (۱۱) کامیابی کا حصول
- 49 (۱۲) گمراہی سے حفاظت
- 50 (۱۳) خوف اور غم سے نجات
- 50 (۱۴) برکتوں کا نزول
- 51 (۱۵) اللہ کی رحمت کا حصول
- 52 (۱۶) اہل تقویٰ ہی اللہ کے ولی ہیں
- 53 (۱۷) حق و باطل میں تمیز کی توفیق
- 54 (۱۸) شیطان سے تحفظ
- 55 (۱۹) دنیوی زندگی اور آخرت میں بشارت
- 56 (۲۰) اجر و ثواب کی حفاظت
- 57 (۲۱) دنیا و آخرت میں نیک انجام
- 58 (۲۲) دنیا و آخرت کی فلاح و کامرانی
- 59 (۲۳) مومن کے لیے طغرائے امتیاز
- 60 (۲۴) شعائر اللہ کی تعظیم کا سبب

نقوی کے ثمرات اور گناہوں کے اثرات

60	۲۵ اعمال کی اصلاح
61	۲۶ اللہ تعالیٰ کے ہاں اعزاز و اکرام
62	۲۷ پریشانیوں اور مصیبتوں سے نجات
63	۲۸ معاملات میں آسانی
63	۲۹ گناہوں کی معافی اور اجر و ثواب
63	۳۰ ہدایت اور نصیحت کا حصول

دوسرا حصہ

گناہوں کے نقصانات
گناہ کا مفہوم اور اس کے مترادفات

66	معصیت (نا فرمانی / گناہ) کی نقوی تعریف
66	معصیت کی اصطلاحی تعریف
67	معصیت کے مترادف الفاظ
68	① فُسُوقٌ وَ عِضْيَانٌ
68	② حُوبٌ
68	③ ذَنْبٌ
69	④ خَطِيئَةٌ
69	⑤ سَيِّئَةٌ
69	⑥ اِثْمٌ
70	⑦ فَسَادٌ
70	⑧ عَثْوٌ

لوگ گناہ کیوں کرتے ہیں؟

71 پہلی قسم: ابتلا و آزمائش

73 دوسری قسم: جس کی بعض صورتیں درج ذیل ہیں

گناہوں کے راستے

79 اول: نفس امارہ (برائی پر آمادہ کرنے والا نفس)

80 دوم: شیطان

80 سوم: شیطان کے انسان تک پہنچنے کے راستے

81 چہارم: چار راستے جن کی حفاظت ہلاکتوں سے نجات کا ذریعہ ہے

گناہوں کی بنیادیں

86 گناہوں کے تین محرکات

87 کفر کے چار ارکان

گناہ؟

89 ① ملکی گناہ

89 ② شیطانی گناہ

89 ③ وحشیانہ گناہ

90 ④ حیوانی گناہ

گناہوں کی انواع

91 کبیرہ اور صغیرہ گناہ

94 کبیرہ گناہ کی تعریف

94 صغیرہ گناہ کب کبیرہ بن جاتے ہیں؟

94 ① صغیرہ گناہوں پر ڈھٹائی اور اصرار کرنا

نقوی کے شمراٹ اور گناہوں کے اثرات

- 95 (۲) گناہ کو معمولی اور حقیر سمجھنا
- 96 (۳) صغیرہ گناہوں پر راضی ہونا اور ان پر فخر کرنا
- 96 (۴) اہل علم کا گناہ کرنا
- 96 (۵) گناہ کی تشہیر کرنا

فرد اور معاشرے پر گناہوں کے اثرات

انسان کی ذات پر گناہوں کے اثرات

دل پر گناہوں کی اثرات

- 99 (۱) گناہ دل کے لیے زہر قاتل
- 99 (۲) علم سے محرومی
- 100 (۳) دل میں وحشت
- 101 (۴) دل میں تاریکی
- 102 (۵) گناہ دل کو بزدل اور کمزور کر دیتا ہے
- 104 (۶) بندے اور رب تعالیٰ کے درمیان حجاب
- 104 (۷) گناہوں سے محبت
- 105 (۸) گناہ کو معمولی اور حقیر سمجھنا
- 106 (۹) ذلت و رسوائی کا سبب
- 108 (۱۰) گناہوں سے عقل پر پردہ
- 108 (۱۱) دل پر مہر لگ جانا
- 109 (۱۲) غیرت سے محرومی
- 112 (۱۳) شرم و حیا کا خاتمہ
- 114 (۱۴) دل میں ڈر اور خوف
- 114 (۱۵) دل کی بیماری

115

⑫ نفس انسانی کی تذلیل

116

⑭ دلوں کا مسخ ہو جانا

116

⑯ دل کا الٹ جانا

116

⑰ سینے کی تنگی

دین پر گناہوں کے اثرات

118

① گناہ درگناہ

119

② نیکیوں سے محرومی

119

③ اللہ کے ہاں ذلت و رسوائی

119

④ لعنت کا سبب

124

⑤ رسول اللہ ﷺ اور فرشتوں کی دعا سے محرومی

125

⑥ خود فراموشی

127

⑦ محسنین کی صف سے اخراج

127

⑧ مومنوں کے اجر و ثواب سے محرومی

130

⑨ بندے اور رب کے درمیان تعلق کی کمزوری

130

⑩ شیطان کی اسیری

131

⑪ اسفل السافلین میں شمولیت

131

⑫ شرف و بزرگی کا خاتمہ

132

⑬ اللہ کی نفرت کا استحقاق

جسم پر گناہوں کے اثرات

133

① شرعی سزائیں

134

② قدری سزائیں

135

③ گناہ جسم کو کمزور کر دیتے ہیں

نقوی کے شمراٹ اور گناہوں کے اثرات

روزی پر گناہوں کے اثرات

- 136 ① رزق سے محرومی
- 137 ② نعمتوں کا زوال
- 138 ③ برکت سے محرومی

فرد پر گناہوں کے عام اثرات

- 140 ① عمر، علم اور رزق سے محرومی
- 140 ② معاشرے میں بدنامی
- 141 ③ دشمنوں اور مخالفتوں میں اضافہ
- 141 ④ نفس کے سامنے بے بسی
- 143 ⑤ ایسے کوتیسا
- 143 ⑥ معاشی تنگی اور بدحالی
- 144 ④ معاملات میں دشواری
- 144 ⑧ عمر میں بے برکتی
- 145 ⑨ لوگوں کے دلوں سے رعب کا خاتمہ

اعمال پر گناہوں کے اثرات

- 147 ① اعمال کی بربادی
- 148 ② نیکیوں کے باوجود جہنم میں


معاشرے پر گناہوں کے اثرات

- 150 ① گناہوں کے سبب قوموں کی تباہی
- 151 ② نعمتوں کا زوال
- 153 ③ دنیا میں ہلاکت انگیز عذاب



- 154 ۴ ہزیمت و پسپائی کا نزول
- 156 ۵ مجرموں کی وراثت
- 157 ۶ گناہوں کے دیگر مخلوقات پر اثرات
- 157 ۷ عذاب قبر اور عذاب جہنم کا سبب
- علاج

- 158 اول: توبہ و استغفار
- 162 دوم: اللہ تعالیٰ کا تقویٰ اختیار کرنا
- 162 سوم: نیکی کا حکم دینا اور برائی سے روکنا
- 163 چہارم: اتباع رسول ﷺ
- 164 پنجم: اللہ تعالیٰ سے دعا کرنا اور اس کی پناہ طلب کرنا



تقویٰ کیا ہے؟

تقویٰ کا لغوی مفہوم

عربی لغت میں تقویٰ کا معنی بچنا، ڈرنا اور پرہیز کرنا ہے۔ "اِتَّقَيْتُ الشَّيْءَ" کا مطلب ہے: میں فلاں چیز سے بچ کر رہا۔
ارشاد باری تعالیٰ ہے:

﴿هُوَ أَهْلُ التَّقْوَىٰ وَ أَهْلُ الْمَغْفِرَةِ﴾^①

”وہی (اللہ) تقوے کے لائق اور مغفرت کے لائق ہے۔“

یعنی اللہ تعالیٰ ہی اس بات کا مستحق ہے کہ اس سے ڈرا جائے اور وہی اس لائق ہے کہ اس کی مغفرت حاصل کرنے کے لیے عمل کیا جائے۔“^②

تقویٰ کا اصطلاحی مفہوم

تقویٰ کی اصل یہ ہے کہ بندہ اپنے اور جس چیز سے وہ ڈرتا ہے، اس کے درمیان کسی چیز کو ڈھال بنا لے، چنانچہ بندے کا اپنے رب سے تقویٰ یہ ہے کہ بندہ اپنے اور اپنے رب کے غیظ و غضب، ناراضی اور عذاب کے درمیان بچاؤ کا ایسا ذریعہ اختیار کرے جو اسے اللہ کے عذاب سے محفوظ رکھے۔ بچاؤ کا وہ ذریعہ اللہ کے احکام کی بجا آوری اور اس کی نافرمانی سے بچنا ہے۔^③

① المدثر: 56- ② لسان العرب: 402/15، القاموس المحيط، ص: 1731۔

③ جامع العلوم والحکم لابن رجب: 398/1، جامع البیان عن تأویل آی القرآن لابن جریر الطبری: 81/2۔

تقویٰ کی حقیقت کے بارے میں طلق بن حبیب رضی اللہ عنہ فرماتے ہیں: تقویٰ یہ ہے کہ آپ اللہ سے ثواب کی امید کرتے ہوئے اس کی اطاعت کا عمل انجام دیں اور اللہ کے عذاب کا خوف رکھتے ہوئے اس کی معصیت و نافرمانی ترک کر دیں۔^①

عموماً تقویٰ کے مفہوم میں واجبات کی بجا آوری اور حرام و مشتبہ چیزوں کو چھوڑنا شامل ہوتا ہے، لیکن بسا اوقات مستحب امور کو انجام دینا اور مکروہ کاموں کو چھوڑنا بھی تقویٰ کے مفہوم میں داخل ہوتا ہے، یہ تقویٰ کا سب سے اعلیٰ درجہ ہے۔^②

جلیل القدر صحابی سیدنا عبداللہ بن مسعود رضی اللہ عنہ نے آیت: ﴿اتَّقُوا اللَّهَ حَقَّ تَقَاتِهِ﴾^③ کی تفسیر میں فرمایا: (تقویٰ یہ ہے کہ) اللہ کی اطاعت کی جائے تو نافرمانی نہ کی جائے، اسے یاد کیا جائے تو بھلایا نہ جائے اور اس کا شکر ادا کیا جائے تو ناشکری نہ کی جائے۔^④

حافظ ابن رجب رضی اللہ عنہ فرماتے ہیں: اللہ کے شکر میں اطاعت کے تمام اعمال شامل ہیں اور اللہ کو یاد کرنے اور اسے بھلا نہ دینے کا مطلب یہ ہے کہ بندہ اللہ کے احکام کو اپنی تمام حرکات و سکنات اور گفتگو میں یاد کر کے اپنے دل سے ان کو بجلائے اور اللہ کے منع کردہ امور کو یاد کر کے ان سے اجتناب کرے۔^⑤

امام قرطبی رضی اللہ عنہ فرماتے ہیں کہ آیت: ﴿اتَّقُوا اللَّهَ حَقَّ تَقَاتِهِ﴾ ”اللہ سے اس طرح ڈرو جس طرح اس سے ڈرنے کا حق ہے کی تفسیر دوسری آیت: ﴿فَاتَّقُوا اللَّهَ مَا اسْتَطَعْتُمْ﴾ ”اپنی استطاعت کے مطابق اللہ سے ڈرو۔“ سے ہوتی ہے اور دونوں آیتوں کا مجموعی مفہوم یہ ہوگا کہ اپنی استطاعت کے مطابق اللہ سے اس طرح ڈرو جس طرح اس سے ڈرنے کا حق ہے، یہ کہنا پہلی آیت کو منسوخ قرار دینے سے زیادہ بہتر ہے، کیونکہ نسخ کا مرحلہ تب آتا ہے جب دو آیات میں تطبیق ممکن نہ ہو، چونکہ یہاں تطبیق ممکن ہے، اس لیے وہی بہتر ہے۔^⑥

① جامع العلوم والحکم: 400/1۔ ② جامع العلوم والحکم: 399/1۔

③ ال عمران: 102۔ ④ المعجم الكبير للطبرانی: 92/2 ج: 8502؛ مستدرک حاکم، 294/2 حدیث: (8502) تفسیر الطبری: 65/7 ⑤ جامع العلوم والحکم: 1/40۔

⑥ الجامع لاحکام القرآن للقرطبی: 4/166۔

تقویٰ کے شمراٹ اور گناہوں کے اثرات

کبھی کبھی تقویٰ کا استعمال حرام امور سے اجتناب پر غالب ہوتا ہے، اسی لیے جب سیدنا ابو ہریرہ رضی اللہ عنہ سے تقویٰ کے متعلق سوال ہوا تو انھوں نے فرمایا: کیا تم کبھی خاردار راستے سے گزرے ہو؟ اس (سائل) نے کہا: جی ہاں! انھوں نے پوچھا: تو تم کیسے گزرے تھے؟ اس نے کہا: جب میں کانٹا دیکھتا تو اس سے ہٹ جاتا یا اسے پھلانگ جاتا یا اس راستے ہی کو چھوڑ دیتا۔ ابو ہریرہ رضی اللہ عنہ نے فرمایا: یہی تقویٰ ہے۔

ابن المقفر نے تقویٰ کے اسی مفہوم کو (اپنے الفاظ میں اس طرح) بیان کیا ہے:

حَلَّ الذُّنُوبَ صَغِيرَهَا وَكَبِيرَهَا فَهُوَ التَّقَى
وَأَصْنَعَ كَمَا شِئَ فَوْقَ أَرْضِ الشَّوْكِ يَحْذَرُ مَا يَرَى
لَا تَحْقِرَنَّ صَغِيرَةً إِنَّ الْجِبَالَ مِنَ الْحَصَى ①

”چھوٹے بڑے تمام گناہوں کو ترک کر دو کہ یہی تقویٰ ہے اور اس طرح کرو جس طرح خاردار زمین پر چلنے والا کانٹوں کو دیکھ کر اس سے بچ کر چلتا ہے، چھوٹے گناہوں کو حقیر نہ سمجھو، کیوں کہ کنکریوں ہی سے پہاڑ بنتے ہیں۔“

تقویٰ کی اہمیت

تقویٰ کنی وجوہات کی بنا پر دنیا و آخرت کی کامیابی کے اہم ترین اسباب میں سے ہے، ان میں سے چند وجوہ درج ذیل ہیں:

اول: اللہ تعالیٰ کی طرف سے تمام امتوں کو تقویٰ کی وصیت

تقویٰ کی اہمیت کا اندازہ اس بات سے لگایا جاسکتا ہے کہ اللہ تعالیٰ نے تمام امتوں کو تقویٰ کی وصیت فرمائی ہے، چنانچہ اللہ تعالیٰ کا ارشاد ہے:

﴿وَلَقَدْ وَصَّيْنَا الَّذِينَ أُوتُوا الْكِتَابَ مِنْ قَبْلِكُمْ وَإِيَّاكُمْ أَنْ اتَّقُوا اللَّهَ ط وَ
إِنْ تَكْفُرُوا فَإِنَّ لِلَّهِ مَا فِي السَّمَوَاتِ وَمَا فِي الْأَرْضِ ط وَكَانَ اللَّهُ غَنِيًّا
حَصِيدًا﴾ ①

”اور ہم نے ان لوگوں کو جنہیں تم سے پہلے کتاب دی گئی اور تمہیں بھی اسی بات کا حکم دیا ہے کہ اللہ سے ڈرتے رہو اور اگر تم کفر کرو گے تو بلاشبہ اللہ ہی کے لیے ہے جو کچھ آسمانوں میں ہے اور جو کچھ زمین میں ہے اور اللہ بہت بے نیاز اور قابل تعریف ہے۔“

اس آیت کریمہ سے معلوم ہوا کہ اللہ تعالیٰ کی طرف سے تقویٰ کا حکم ہر امت کے لیے تھا۔ آیت کے دوسرے حصے میں ان لوگوں کے لیے دردناک عذاب کی وعید ہے جو تقویٰ کو نہیں اپناتے اور اس سے انحراف کرتے ہیں۔

تقویٰ کے شمرا ت اور گناہوں کے اشارات

آیت: ﴿وَإِنْ تَكْفُرُوا﴾ ”اور اگر تم کفر کرو۔“ کی تفسیر میں علامہ سعدی رحمہ اللہ نے فرمایا: یعنی اللہ کا تقویٰ ترک کر دو اور اللہ کے ساتھ ایسی چیز کو شریک ٹھہراؤ جس کی اللہ نے کوئی دلیل نازل نہیں فرمائی تو تم اس سے خود کو ہی نقصان پہنچاؤ گے، اللہ کو کچھ بھی نقصان نہیں پہنچا سکتے اور نہ اس کی بادشاہت میں ذرہ بھر کی کر سکتے ہو، اس کے اور بھی بندے ہیں جو تم سے بہتر ہیں اور تم سے زیادہ اطاعت گزار اور اس کے حکم کے سامنے سر تسلیم خم کرنے والے ہیں، اسی لیے تقویٰ کی وصیت کے بعد اللہ تعالیٰ نے فرمایا:

﴿وَإِنْ تَكْفُرُوا فَإِنَّ لِلَّهِ مَا فِي السَّمٰوٰتِ وَمَا فِي الْأَرْضِ ط وَكَانَ اللَّهُ عَزِيزًا حَكِيمًا﴾

”اور اگر تم کفر کرو تو بلاشبہ اللہ کے لیے ہے جو کچھ آسمانوں میں ہے اور جو کچھ زمین میں ہے اور اللہ بہت بے نیاز اور قابل تعریف ہے۔“

اللہ تعالیٰ ہی کامل جو دو سخا اور احسان کا مالک ہے، جو کچھ اس کی رحمت کے خزانوں سے صادر ہوتا ہے وہ خرچ کرنے سے کم نہیں ہوتا اور نہ شب و روز لٹانے سے اس میں ذرا بھی نقص پیدا ہوتا ہے۔^①

دوم: تقویٰ اختیار کرنے کا حکم الہی

اللہ تعالیٰ نے قرآن مجید کی بے شمار آیات میں اپنے بندوں کو تقویٰ اختیار کرنے کا حکم دیا اور اسے واجب قرار دیا ہے، ان میں سے بعض درج ذیل ہیں:

① ارشاد باری تعالیٰ ہے:

﴿وَاتَّقُوا يَوْمًا تُرْجَعُونَ فِيهِ إِلَى اللَّهِ ۖ ثُمَّ تُوَفَّى كُلُّ نَفْسٍ مَّا كَسَبَتْ وَهُمْ لَا يُظْلَمُونَ﴾^②

”اور اس دن سے ڈرو جس میں تم سب اللہ کی طرف لوٹائے جاؤ گے، پھر ہر

① تیسیر الکریم الرحمن فی تفسیر کلام المنان للسعدی، ص: 171۔

② البقرة: 281۔

شخص نے جو کچھ کیا ہوگا اسے اس کا پورا پورا بدلہ دیا جائے گا اور ان پر ظلم نہیں کیا جائے گا۔“

﴿۲﴾ وَاتَّقُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يُقْبَلُ مِنْهَا شَفَاعَةٌ وَلَا يُؤْخَذُ مِنْهَا عَدْلٌ وَلَا هُمْ يُنصَرُونَ ﴿۱﴾

”اور اس دن سے ڈرو جب کوئی جان کسی جان کو کچھ فائدہ نہیں دے سکے گی، نہ اس سے کوئی سفارش قبول کی جائے گی، نہ اس سے کوئی عوض لیا جائے گا اور نہ ان کی مدد ہی کی جائے گی۔“

﴿۳﴾ وَاتَّقُوا اللَّهَ وَاعْلَمُوا أَنَّ اللَّهَ بِكُلِّ شَيْءٍ عَلِيمٌ ﴿۲﴾

”اللہ کا تقویٰ اختیار کرو اور جان لو کہ یقیناً اللہ تعالیٰ ہر چیز کو خوب جاننے والا ہے۔“

﴿۴﴾ يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً ۚ وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ ۗ إِنَّ اللَّهَ كَانَ عَلَيْكُمْ رَقِيبًا ﴿۳﴾

”اے لوگو! اپنے رب سے ڈرو جس نے تمہیں ایک جان سے پیدا کیا، اور اسی ہے اس کا جوڑا پیدا کر کے ان دونوں سے مرد اور عورتیں کثرت سے پھیلا دیے اور اللہ سے ڈرو جس کے واسطے سے تم آپس میں سوال کرتے ہو، اور رشتے توڑنے سے ڈرو، بے شک اللہ تم پر نگہبان ہے۔“

﴿۵﴾ يَا أَيُّهَا الَّذِينَ آمَنُوا اتَّقُوا اللَّهَ وَ لَتَنْظُرَ نَفْسٌ مَّا قَدَّمَتْ لِغَدٍ ۚ وَ

اتَّقُوا اللَّهَ ۗ إِنَّ اللَّهَ خَبِيرٌ بِمَا تَعْمَلُونَ ﴿۴﴾

”اے ایمان والو! اللہ سے ڈرو اور ہر شخص یہ دیکھے کہ اس نے کل (قیامت) کے لیے آگے کیا بھیجا ہے، اور تم اللہ سے ڈرتے رہو، بے شک اللہ کو خوب جاننے والا ہے جو تم عمل کرتے ہو۔“

﴿۱﴾ الحشر: 18

﴿۲﴾ النساء: 1

﴿۳﴾ البقرة: 231

﴿۴﴾ البقرة: 48

تقویٰ کے ثمرات اور گناہوں کے اثرات

تقویٰ کے حکم کے بارے میں اور بھی آیات ہیں۔ یہاں صرف انھی آیات پر اکتفا کیا گیا ہے۔

سوم: تقویٰ کی ترغیب اور احادیث نبویہ

نبی کریم ﷺ نے بارہا دفعہ تقویٰ کا حکم دیا اور اس کی رغبت دلائی ہے۔ چند احادیث حسب ذیل ہیں:

1) سیدنا ابوامامہ رضی اللہ عنہما سے روایت ہے کہ میں نے رسول اللہ ﷺ کو حجۃ الوداع کے موقع پر خطبہ دیتے ہوئے سنا:

آپ نے فرمایا:

«اتَّقُوا اللَّهَ رَبَّكُمْ، وَصَلُّوا خَمْسَكُمْ، وَصُومُوا شَهْرَكُمْ، وَأَدُّوا

زَكَاةَ أَمْوَالِكُمْ، وَأَطِيعُوا إِذَا أَمَرِكُمْ تَدْخُلُوا جَنَّةَ رَبِّكُمْ» ①

”اپنے پروردگار اللہ سے ڈرو، پانچوں نمازیں ادا کرو، اپنے مہینے (رمضان) کے روزے رکھو، اپنے مالوں کی زکاۃ ادا کرو اور اپنے حاکموں کی اطاعت کرو، اپنے رب کی جنت میں داخل ہو جاؤ گے۔“

2) نبی کریم ﷺ نے سیدنا معاذ رضی اللہ عنہما کو تقویٰ کی وصیت فرمائی جو محض معاذ رضی اللہ عنہما کے لیے

نہیں بلکہ پوری امت کے لیے ہے، چنانچہ آپ نے فرمایا:

«اتَّقِ اللَّهَ حَيْثُمَا كُنْتَ، وَأَتَّبِعِ السَّبِيلَةَ الْحَسَنَةَ ذُنْحُهَا،

وَخَالِقِ النَّاسَ بِخُلُقٍ حَسَنٍ» ②

”تم جہاں کہیں بھی ہو، اللہ سے ڈرتے رہو اور برائی کے پیچھے نیکی لگا دو۔۔۔“

اس برائی کو مٹا دے گی اور لوگوں سے اچھے اخلاق سے پیش آؤ۔“

① سنن الترمذی، کتاب الصلاة، باب منه، ح: 616۔ وصححه الالبانی۔

② سنن الترمذی، کتاب البر والصلة، باب ما جاء في معاشرۃ الناس، ح: 1987،

سند أحمد: 5/153، وصححه الحاكم ووافقه الذهبي: 1/54۔

حدیث کے الفاظ ”جہاں کہیں بھی ہو اللہ سے ڈرتے رہو“ کی وضاحت میں حافظ ابن رجب رحمۃ اللہ علیہ فرماتے ہیں: اس سے مراد خفیہ اور علانیہ ہے، یعنی لوگ اسے دیکھ رہے ہوں یا نہ دیکھ رہے ہوں، اسے چاہیے کہ وہ ہر حال میں اللہ سے ڈرے۔^①

نبی کریم صلی اللہ علیہ وسلم خلوت و جلوت میں اللہ تعالیٰ سے اس کی خشیت کا سوال کرتے تھے، چنانچہ آپ ان الفاظ میں دعا کیا کرتے تھے:

«اللَّهُمَّ وَأَسْأَلُكَ خَشِيَّتَكَ فِي الْغَيْبِ وَالشَّهَادَةِ»^②

”اے اللہ! میں غیب و حاضر (خلوت و جلوت) میں تجھ سے تیری خشیت کا سوال کرتا ہوں۔“

امام احمد رحمۃ اللہ علیہ یہ اشعار پڑھا کرتے تھے:

إِذَا مَا خَلَوْتَ الدَّهْرَ يَوْمًا فَلَا تَقُلْ
خَلَوْتُ وَلَكِنْ قُلْ عَلَيَّ رَقِيبٌ
وَلَا تَحْسَبَنَّ اللَّهَ يَغْفُلُ سَاعَةً
وَلَا أَنَّ مَا يُخْفَى عَلَيْهِ يَغِيبُ^③

”اگر زندگی میں تجھے کسی دن تنہائی میسر آئے تو یہ نہ کہنا کہ میں تنہا تھا، بلکہ یہ کہہ کہ مجھ پر ایک نگران مقرر تھا، اور تم ہرگز یہ گمان نہ کرنا کہ اللہ تعالیٰ کسی بھی پل غافل ہے اور نہ یہ کہ غائبی امور (اشیاء) اس سے پوشیدہ ہیں۔“

ابن سہاک رحمۃ اللہ علیہ فرماتے ہیں:

يَا مُدْمِنَ الذَّنْبِ أَمَا تَسْتَحْيِي وَاللَّهِ فِي الْخَلْوَةِ ثَانِيكََا
عَرَكَ مِنْ رَبِّكَ إِمَهَالُهُ وَسْتَرُهُ طَوْلَ مَسَاوِيكََا^④

① جامع العلوم والحکم: 1/407۔ ② سنن النسائی، کتاب السہو، باب الدعاء بعد الذکر، حدیث: 1305 صححہ الالبانی۔ ③ جامع العلوم والحکم: 1/409۔ ④ جامع العلوم والحکم: 1/410۔

تقریب کے شمرات اور گناہوں کے اشارات

”اے گناہوں کے عادی! کیا تجھے حیا نہیں آتی کہ تنہائی میں تیرا دوسرا اللہ تعالیٰ ہے، اللہ کی طرف سے ڈھیل اور مسلسل تیری برائیوں پر اس کی پردہ پوشی نے تجھے فریب میں مبتلا کر رکھا ہے۔“
ابو محمد عبد اللہ بن محمد اندلسی قحطانی رحمۃ اللہ علیہ فرماتے ہیں:

وَإِذَا مَا خَلَوْتَ بِرَبِّبَةٍ فِي ظُلْمَةٍ
وَالنَّفْسُ دَاعِيَةٌ إِلَى الطُّغْيَانِ
فَاسْتَحْيِ مِنْ نَظَرِ الْإِلَهِ وَقُلْ لَهَا
إِنَّ الَّذِي خَلَقَ الظَّلَامَ بِرَائِي ①

”جب تم تاریکی میں تنہا کوئی برائی کرو اور نفس سرکشی پر آمادہ (بھی) ہو تو اللہ کی نظر سے حیا کرو اور نفس سے کہو کہ جس ذات نے تاریکی پیدا فرمائی ہے وہ مجھے دیکھ رہا ہے۔“

ایک دوسرا شاعر کہتا ہے:

يَا مَنْ بَرَى مَدَّ البُعُوضِ جَنَاحَهُ
فِي ظُلْمَةِ اللَّيْلِ البُهْمِ الْأَثِيلِ
وَبَرَى تَبَاطَ عُرُوقِهَا فِي نَحْرِهَا
وَالْمُخَّ يَجْرِي فِي تِلْكَ الْعِظَامِ السَّحْلِ
أَمْنُنْ عَلَيَّ بِتَوْبَةٍ تَمْحُو بِهَا
مَا كَانَ مِنِّي فِي الزَّمَانِ الْأَوَّلِ

”اے لمبی تاریک رات کی تاریکی میں مچھر کے بازو کے پھیلاؤ کو اور اس کے گلے میں رگوں کی جگہوں اور ان کمزور ہڈیوں میں گودے کو دیکھنے والے! مجھ پر توبہ کا احسان فرما جس کے ذریعے سے مجھ سے سابقہ زمانے میں سرزد ہونے والے گناہوں کو معاف فرما۔“

① قصيدة نونية للقحطاني: ص 25

3) سیدنا عرابض بن ساریہ رضی اللہ عنہ سے روایت ہے، کہ رسول اللہ صلی اللہ علیہ وسلم نے ہمیں ایسی نصیحت فرمائی جس سے دل دہل گئے اور آنکھیں اشکبار ہو گئیں تو ہم نے: اے اللہ کے رسول! یہ تو رخصت کرنے والے کی نصیحت ہے، لہذا آپ ہمیں وصیت کیجیے: آپ نے فرمایا:

«أَوْصِيكُمْ بِتَقْوَى اللَّهِ وَالسَّمْعِ وَالطَّاعَةِ» ①

”میں تمہیں اللہ کے تقویٰ اور سب و اطاعت کی وصیت کرتا ہوں۔“

4) سیدنا بریدہ رضی اللہ عنہ سے روایت ہے، کہ رسول اللہ صلی اللہ علیہ وسلم جب کسی لشکر یا سریرہ کا کوئی امیر بناتے تو اسے خصوصی طور پر اللہ کے تقویٰ کی وصیت فرماتے اور جو مسلمان اس کے ساتھ ہوتے انہیں بھلائی کی وصیت فرماتے۔ ②

5) تقویٰ کی اہمیت ہی کے پیش نظر نبی کریم صلی اللہ علیہ وسلم نے اپنی دعا میں اپنے رب سے تقویٰ کا سوال کیا، چنانچہ سیدنا عبداللہ بن مسعود رضی اللہ عنہ سے روایت ہے کہ رسول اللہ صلی اللہ علیہ وسلم فرمایا کرتے تھے:

«اللَّهُمَّ إِنِّي أَسْأَلُكَ الْهُدَىٰ وَالْتَّقَىٰ وَالْعِفَافَ وَالْغِنَىٰ» ③

”اے اللہ! میں تجھ سے ہدایت، تقویٰ، پاکدامنی اور بے نیازی کا سوال کرتا ہوں۔“

چہارم: جنت میں داخلے کا سب سے بڑا ذریعہ تقویٰ ہے

سب سے زیادہ جو چیز جنت میں داخلے کا سبب بنتی ہے وہ تقویٰ ہے، چنانچہ سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم سے دریافت کیا گیا: سب سے زیادہ کون

① سنن أبي داود، كتاب السنة، باب في لزوم السنة، حديث: 4607 ؛ سنن الترمذي، حديث: 2676؛ سنن ابن ماجه: 43 ② صحيح مسلم، كتاب الجهاد والسير، باب تامير الامام على البعوث ووصية اياهم باداب الغزو وغيرها، حديث: 1731- ③ صحيح مسلم، كتاب الذكر والدعاء والتوبة والاستغفار، باب التعوذ من شر ما علم ومن شر ما لم يعلم، حديث: 2721.

تقویٰ کے ثمرات اور گناہوں کے اثرات

سی چیز لوگوں کو جنت میں داخل کرے گی؟ آپ نے فرمایا: «تَقْوَى اللّٰهِ وَحُسْنُ الْخُلُقِ» «اللہ کا تقویٰ اور حسن اخلاق»۔ آپ سے پوچھا گیا: سب سے زیادہ کون سی چیز لوگوں کو جہنم میں داخل کرے گی؟ آپ نے فرمایا: «الْقَمَمُ وَالْفَرَجُ» «منہ (زبان) اور شرم گاہ»۔^①

پنجم: بہترین لباس تقویٰ ہے

تقویٰ ظاہری لباس سے زیادہ اہم ہے جس سے انسان بے نیاز نہیں ہو سکتا، کیونکہ تقویٰ کا لباس بوسیدہ و پرانا ہوتا ہے اور نہ ختم، بلکہ بندے کے ساتھ ہمیشہ رہتا ہے۔ تقویٰ دل اور روح کی زینت ہے، رہا ظاہری لباس تو وہ زیادہ سے زیادہ ستر کو چھپاتا ہے یا انسان کی زیب و زینت کا سبب ہوتا ہے، اس کے علاوہ اس کا کوئی فائدہ نہیں۔ اگر کسی شخص کے پاس ظاہری لباس نہیں تو زیادہ سے زیادہ اس کا ستر عریاں ہوگا لیکن اگر تقویٰ کا لباس نہ ہو تو انسان کا باطن لوگوں کے سامنے عیاں ہو جائے گا اور وہ ذلت و رسوائی سے دوچار ہوگا۔^②

اللہ تعالیٰ کا ارشاد ہے:

﴿يَبْنِي اٰدَمَ قَدْ اَنْزَلْنَا عَلَيْكُمْ لِبَاسًا يُؤَارِي سُوَاتِكُمْ وَرِيْشًا طَوِيْلًا وَّلِبَاسٌ
التَّقْوٰى ذٰلِكَ خَيْرٌ﴾^③

”اے اولادِ آدم! ہم نے تمہارے لیے لباس نازل کیا جو تمہاری شرمگاہوں

کو چھپاتا ہے اور زینت کا باعث ہے، اور تقویٰ کا لباس یہ بہترین ہے۔“

تقویٰ وہ لباس ہے جس سے انسان ایک لمحہ بھی بے نیاز نہیں ہو سکتا، اس کے بغیر

اس کی کوئی قدر و قیمت، شرف اور کامیابی نہیں، کسی شاعر نے کیا خوب کہا ہے:

① سنن الترمذی، کتاب البر والصلۃ، باب ما جاء فی حسن الخلق، ح: 2004۔ قال الترمذی: هذا حدیث صحیح غریب، وحسنہ الالبانی ② تیسیر

الکریم الرحمن فی تفسیر کلام المنان للسعدی، ص: 248۔ ③ الأعراف: 26۔

إِذَا الْمَرْءُ لَمْ يَلْبَسْ ثِيَابًا مِنَ التَّقَى
تَقَلَّبَ عُرْيَانًا وَلَوْ كَانَ كَأَسِيبًا
وَخَيْرٌ لِبَاسِ الْمَرْءِ طَاعَةُ رَبِّهِ
وَلَا خَيْرَ فِيمَنْ كَانَ لِلَّهِ عَاصِيًا

”جب انسان تقویٰ کے لباس میں ملبوس نہیں ہوتا تو کپڑے پہننے کے باوجود عریاں گھومتا پھرتا ہے، انسان کا سب سے اچھا لباس اپنے رب کی اطاعت ہے اور جو اللہ کا نافرمان ہو اس میں کوئی بھلائی نہیں۔“

ششم: بہترین زادراہ تقویٰ ہے

زندہ رہنے کے لیے انسان خوراک کا محتاج ہے، اس لیے اسے اپنے کھانے پینے کی بڑی فکر ہوتی ہے، لیکن تقویٰ کھانے پینے سے بھی زیادہ اہم ہے، اللہ سبحانہ و تعالیٰ کا ارشاد ہے:

﴿وَتَزَوَّدُوا فَإِنَّ خَيْرَ الزَّادِ التَّقْوَىٰ وَاتَّقُونِ يَا أُولِي الْأَلْبَابِ﴾ ①

”اور اپنے ساتھ سامان سفر لے لیا کرو، بلاشبہ بہترین زادراہ اللہ تعالیٰ کا تقویٰ ہے اور اے عقل مندو! مجھ سے ڈرتے رہو۔“

اللہ تعالیٰ نے سفر میں زادراہ لینے کا حکم دیا ہے کیونکہ زادراہ میں مسافروں کے لیے سہولت ہوتی ہے اور اس سے انسان دوسروں سے بے نیاز اور ان کے اموال سے بے زار ہو جاتا ہے، اور اس لیے بھی کہ زادراہ میں مسافروں کے لیے سہولت ہوتی ہے۔ جس طرح مسافر کے لیے زادراہ ضروری ہے، اسی طرح ہر انسان جو زندگی گزار رہا ہے وہ بھی ایک مسافر کی مانند ہے اور اس کی منزل آخرت (قبر) ہے۔ جب اللہ تعالیٰ نے دنیوی سفر میں زادراہ لینے کا حکم دیا ہے تو حقیقی زادراہ (توشہ آخرت) کا بھی حکم دیا اور وہ زادراہ تقویٰ ہے۔ تقویٰ ہی وہ زادراہ ہے جس کا فائدہ مسافر کو اس کی دنیوی و اخروی دونوں

تقویٰ کے ثمرات اور گناہوں کے اثرات

زندگیوں میں ملے گا، چنانچہ یہ تقویٰ کا توشہ ہی ہے جسے لے کر مسافر سکون و قرار کی منزلِ آخرت کو سدھارے گا، وہ زاوِ راہ جو انسان کو اس کی اصل منزل مقصود جنت تک پہنچا دے گی، لہذا جس نے یہ زاوِ راہ ترک کر دی وہ اس مسافر کی طرح ہے جو راستے میں لٹ گیا، جو طرح طرح کی مصیبت سے دوچار ہوتا ہے اور اپنی منزل تک بھی نہیں پہنچ پاتا۔^①

کسی شاعر نے کیا خوب کہا ہے:

تَزَوَّدُ مِنَ الدُّنْيَا فَإِنَّكَ لَا تَدْرِي
إِذَا جَنَّ لَيْلٌ هَلْ تَعِيشُ إِلَى الْفَجْرِ
فَكَمْ مِنْ صَاحِبِ مَاتَ مِنْ غَيْرِ عِلَّةٍ
وَكَمْ مِنْ عَلِيْلٍ عَاشَ حَيِّنًا مِنَ الدَّهْرِ

” (تقویٰ) کا توشہ اختیار کرو کیونکہ تم نہیں جانتے کہ جب رات ڈھل جائے تو (پھر) فجر تک زندہ بھی رہ پاؤ گے؟ چنانچہ کتنے ہی صحت مند لوگ بغیر کسی مرض کے موت کی آغوش میں چلے گئے اور کتنے ہی مریض ایک مدت تک رہے۔“

① تيسر الكريم الرحمن للسعدى، ص: ٧٤۔

متقین کے اوصاف

اللہ تعالیٰ نے قرآن مجید میں متقین کے کچھ اوصاف و اعمال ذکر فرمائے ہیں جن کے ذریعے سے انہیں دنیا و آخرت کی سعادت حاصل ہوتی ہے، ان میں سے چند اوصاف درج ذیل ہیں:

متقین کے پانچ اوصاف

اللہ تعالیٰ کا ارشاد ہے:

﴿الَّذِينَ لَا يَكْتُمُونَ بِالْغَيْبِ وَيُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ وَالَّذِينَ يُؤْتُونَ بِمَاءٍ أَنْزَلْنَا إِلَيْكَ وَمَا أَنْزَلْنَا مِنْ قَبْلِكَ ۚ وَالْآخِرَةُ هُمْ يُوَفَّقُونَ﴾ ①

”التم، یہ کتاب ہے جس میں کوئی شک نہیں، متقین کے لیے ہدایت ہے۔ وہ لوگ جو غیب پر ایمان لاتے ہیں، نماز کو قائم کرتے ہیں اور جو کچھ ہم نے انہیں عطا کیا اس میں سے خرچ کرتے ہیں اور وہ لوگ جو اس پر ایمان لاتے ہیں جو آپ کی طرف نازل کیا گیا اور جو آپ سے پہلے نازل کیا گیا اور وہی آخرت پر یقین رکھتے ہیں۔“

ان آیات میں متقین کے یہ پانچ اوصاف بیان کیے گئے ہیں:

نغمی کے شمراٹ اور گناہوں کے اشاراٹ

- 1 غیب (ان دیکھی چیزوں) پر ایمان لانا۔
- 2 نماز قائم کرنا۔
- 3 اللہ کی راہ میں مال خرچ کرنا۔
- 4 قرآن کریم اور تمام سابقہ آسمانی کتابوں پر ایمان لانا۔
- 5 آخرت پر یقین اور اس پر کامل ایمان۔

متقین کے (دیگر) گیارہ اوصاف

اللہ تعالیٰ کا ارشاد ہے:

﴿لَيْسَ الْبِرَّ أَنْ تُوَلُّوا وُجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ وَآتَى الْمَالَ عَلَى حُبِّهِ ذَوِي الْقُرْبَىٰ وَالْيَتَامَىٰ وَالْمَسْكِينِ وَابْنَ السَّبِيلِ وَالسَّائِلِينَ وَفِي الرِّقَابِ ۗ وَأَقَامَ الصَّلَاةَ وَآتَى الزَّكَاةَ ۗ وَالْمُوفُونَ وَعَهْدُهُمْ إِذَا عَاهَدُوا ۗ وَالصَّابِرِينَ فِي الْبَأْسَاءِ وَالصَّرَاءِ ۗ وَحِينَ الْبَأْسِ ۗ أُولَٰئِكَ الَّذِينَ صَدَقُوا ۗ وَأُولَٰئِكَ هُمُ الْمُتَّقُونَ﴾ ①

”نیکی یہ نہیں کہ تم اپنے منہ مشرق اور مغرب کی طرف پھیر لو، لیکن نیکی (تو اس کی ہے) جو اللہ پر، آخرت کے دن پر، فرشتوں پر، کتابوں پر اور نبیوں پر ایمان لائے اور مال کی محبت کے باوجود اسے رشتہ داروں، یتیموں، مسکینوں، مسافروں، سوال کرنے والوں اور گردنیں چھڑانے کے لیے خرچ کرے، اور نماز قائم کرے اور زکاۃ دے اور جب عہد کر لیں تو اپنا عہد پورا کر لے اور تنگدستی و تکلیف میں اور لڑائی کے وقت صبر کرنے والے، یہی لوگ سچے ہیں اور یہی پرہیزگار ہیں۔“

اس عظیم الشان آیت کریمہ میں اللہ تعالیٰ نے متقین کے گیارہ اوصاف بیان فرمائے

ہیں جو یہ ہیں:

① البقرة: 177۔

30

1 اللہ تعالیٰ پر ایمان۔

2 یومِ آخرت پر ایمان۔

3 فرشتوں پر ایمان۔

4 اللہ تعالیٰ کی نازل کردہ کتابوں پر ایمان۔

5 انبیائے کرام ﷺ پر ایمان۔

6 رشتہ داروں، یتیموں، مسکینوں، مسافروں، سائلین اور غلاموں کی آزادی میں مال

خرچ کرنا۔

7 نماز قائم کرنا۔

8 زکاۃ ادا کرنا۔

9 وعدہ پورا کرنا۔

10 تنگدستی و پریشانی میں اور دشمنوں سے جہاد کے وقت صبر کرنا۔

11 اقوال و افعال میں سچائی کو اپنانا۔

چنانچہ یہ لوگ جنہوں نے یہ اعمال انجام دیے ہیں اپنے ایمان میں سچے ہیں، کیونکہ انہوں نے اپنے اعمال سے اپنے ایمان کی سچائی کا ثبوت دیا ہے اور یہی کامیاب لوگ ہیں۔

سورہ آل عمران میں متقین کے مختلف اوصاف کا بیان

ارشاد باری تعالیٰ ہے:

﴿ قُلْ أَوْتَيْتُكُمْ بِخَيْرٍ مِّنْ ذَلِكُمْ ۖ لِلَّذِينَ اتَّقَوْا عِنْدَ رَبِّهِمْ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَأَزْوَاجٌ مُّطَهَّرَةٌ وَرِضْوَانٌ مِّنَ اللَّهِ ۗ وَاللَّهُ بَصِيرٌ بِالْعِبَادِ ۚ الَّذِينَ يَقُولُونَ رَبَّنَا إِنَّنَا أَمْنَا فَأَعْفِرْ لَنَا ذُنُوبَنَا وَ قَنَا عَذَابَ النَّارِ ۗ الَّذِينَ وَالصَّابِرِينَ وَالصَّادِقِينَ وَالْقَانِتِينَ وَالْمُنْفِقِينَ وَالْمُسْتَغْفِرِينَ بِالْأَسْحَارِ ۙ ﴿١٥﴾

① آل عمران: 15-17

تقویٰ کے ثمرات اور گناہوں کے اثرات

”آپ کہہ دیجئے: کیا میں تمہیں اس سے بہتر چیز بتاؤں؟ تقویٰ اختیار کرنے والوں کے لیے ان کے رب کے پاس باغات ہیں، جن کے نیچے نہریں بہ رہی ہیں جن میں وہ ہمیشہ رہیں گے اور وہاں ان کے لیے پاکیزہ بیویاں ہوں گی اور انہیں اللہ تعالیٰ کی رضا حاصل ہوگی اور اللہ تعالیٰ اپنے بندوں پر خوب نظر رکھنے والا ہے جو لوگ کہتے ہیں: اے ہمارے رب! بے شک ہم ایمان لے آئے، پس ہمارے گناہ معاف فرما اور ہمیں آگ کے عذاب سے بچا۔ (یہ لوگ) صبر کرنے والے، سچ بولنے والے، فرمانبرداری کرنے والے، اللہ کی راہ میں خرچ کرنے والے اور سحری کے وقت بخشش مانگنے والے ہیں۔“

ان آیات میں متقین کے درج ذیل اوصاف بیان ہوئے ہیں:

- 1 اللہ پر ایمان لانا۔
- 2 اللہ تعالیٰ سے مغفرت طلب کرنا۔
- 3 جہنم کے عذاب سے پناہ مانگنا۔
- 4 ہر قسم کی آزمائش اور پریشانی میں صبر کا مظاہرہ کرنا۔
- 5 گفتار و کردار میں سچائی۔
- 6 قنوت، یعنی کمال انکساری کے ساتھ اللہ کی اطاعت و بندگی۔
- 7 نیکی کے راستے میں فقیروں اور حاجتمندوں پر خرچ کرنا۔
- 8 سحری کے وقت استغفار کرنا۔

دوسرے مقام پر اللہ تعالیٰ نے متقین کے مزید اوصاف بیان کرتے ہوئے فرمایا:

﴿وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ وَالْأَرْضُ أُعِدَّتْ لِلْمُتَّقِينَ ۝ الَّذِينَ يُنْفِقُونَ فِي السَّرَّاءِ وَالضَّرَّاءِ وَالْكُظَّيْمِينَ الْغُدُظَ وَالْعَافِينَ عَنِ النَّاسِ ۗ وَاللَّهُ يُحِبُّ الْمُحْسِنِينَ ۝ وَالَّذِينَ إِذَا فَعَلُوا فَاحِشَةً أَوْ ظَلَمُوا أَنفُسَهُمْ ذَكَرُوا اللَّهَ فَاَسْتَغْفَرُوا لِذُنُوبِهِمْ ۗ وَمَنْ يَغْفِرُ اللَّهُ فَمَا لَهُ مِنْ دُونِ اللَّهِ ۗ﴾

يُصْرُوا عَلَىٰ مَا فَعَلُوا وَهُمْ يَعْلَمُونَ ۝ أُولَٰئِكَ جِزَاؤُهُمْ مَغْفِرَةٌ مِّن رَّبِّهِمْ وَجَنَّاتٌ تَجْرِي مِن تَحْتِهَا الْأَنْهَارُ خَالِدِينَ فِيهَا ۖ وَنَعْمَ أَجْرُ الْعَامِلِينَ ۝ ﴿١﴾

”اور اپنے رب کی بخشش اور اس جنت کی طرف دوڑو جس کی چوڑائی آسمانوں وزمین کے برابر ہے جو پرہیزگاروں کے لیے تیار کی گئی ہے۔ وہ لوگ جو خوشی اور سختی کے موقع پر (اللہ کی راہ میں) خرچ کرتے ہیں اور غصہ پی جانے والے اور لوگوں کو معاف کر دینے والے ہیں اور اللہ نیکوکاروں کو پسند کرتا ہے۔ وہ لوگ جب کوئی برا کام کر بیٹھتے ہیں یا اپنے آپ پر ظلم کر گزرتے ہیں تو اللہ کو یاد کرتے ہیں اور اپنے گناہوں کی بخشش مانگتے ہیں۔ اللہ کے سوا کون گناہوں کو بخشتا ہے؟ اور وہ اپنے کیے پر جان بوجھ کر اصرار نہیں کرتے۔ یہی لوگ ہیں جن کا بدلہ ان کے رب کی طرف سے عظیم بخشش اور ایسے باغات ہیں جن کے نیچے سے نہریں بہتی ہیں، وہ ان میں ہمیشہ رہیں گے اور عمل کرنے والوں کے لیے اچھا اجر ہے۔“

ان آیات میں اللہ تعالیٰ نے متقین کو اپنی مغفرت اور جنت کے حصول کی طرف سبقت کرنے کا حکم دینے کے بعد ان کے کچھ عظیم الشان اعمال اور اوصاف حمیدہ کا ذکر فرمایا ہے، اور وہ درج ذیل ہیں:

1 ﴿﴾ تنگ دستی و خوشحالی، پریشانی و آسانی، صحت و بیماری، غرضیکہ ہر حال میں اللہ کی راہ میں خرچ کرنا۔

2 ﴿﴾ غصہ پی جانا اور اس کا اظہار نہ کرنا اور اپنے ساتھ برا سلوک کرنے والے کے خلاف صبر کرنا اور انتقام نہ لینا۔

3 ﴿﴾ بدسلوکی اور زیادتی کرنے والوں کو معاف کر دینا۔

4 ﴿﴾ اللہ کو یاد کر کے اپنے گناہوں کی معافی مانگنا۔

نقوی کے شمراٹ اور گناہوں کے اشراٹ

5 چھوٹے بڑے گناہ سرزد ہونے پر فوراً توبہ واستغفار کرنا۔

6 گناہوں پر اصرار نہ کرنا، بلکہ گناہ کا احساس ہوتے ہی توبہ کر لینا۔

اللہ تعالیٰ نے ان صفات کے اپنانے پر اپنی بخشش اور دائمی نعمتوں والے باغات کی صورت میں ان کی جزایاں فرمائی کہ یہ نعمتیں ایسی ہوں گی جنہیں نہ کسی آنکھ نے دیکھا، نہ کسی کان نے ان کے متعلق سنا اور نہ کسی انسان کے دل میں اس کا تصور ہی آیا۔^①

متقین کے مزید چار اوصاف کا تذکرہ

اللہ تعالیٰ کا ارشاد ہے:

﴿ إِنَّ الْمُتَّقِينَ فِي جَنَّاتٍ وَعُيُونٍ ۚ آخِذِينَ مَا آتَاهُمْ رَبُّهُمْ ۗ إِنَّهُمْ كَانُوا قَبْلَ ذَلِكَ مُحْسِنِينَ ۚ كَانُوا قَلِيلًا مِّنَ الْأَنْبِيَاءِ ۚ مَا يَهْتَجُونَ ۚ وَ بِالْأَسْحَارِ هُمْ يَسْتَغْفِرُونَ ۚ وَ فِي أَمْوَالِهِمْ حَقٌّ لِّلسَّائِلِ وَ الْمَحْرُومِ ۙ ﴾^②

”بے شک متقین باغات اور چشموں میں ہوں گے، جو کچھ ان کا رب انہیں عطا فرمائے گا، اسے لے رہے ہوں گے۔ بلاشبہ وہ اس سے پہلے احسان کرنے والے تھے، وہ رات کو بہت تھوڑا سوتے اور سحری کے وقت بخشش مانگا کرتے تھے اور ان کے مالوں میں سوال کرنے والے اور محروم (نہ مانگنے والے) کا حق ہوتا تھا۔“

ان آیات میں متقین کے درج ذیل اوصاف کا ذکر ہے:

1 اللہ کی عبادت میں احسان کو اپنانا اور اللہ کے بندوں پر احسان کرنا۔

2 نیند کو قربان کر کے رات کا اکثر حصہ قیام اللیل میں گزارنا۔

3 فجر سے کچھ پہلے سحری کے وقت اللہ سے استغفار کرنا۔

① تیسیر الکریم الرحمن فی تفسیر کلام المنان للسعدی، ص: 116۔

② الذاریات: 15-19۔

4 مانگنے والے اور نہ مانگنے والے، دونوں قسم کے محتاجوں پر خرچ کرنا۔

یہ متقین کے اوصاف کریمانہ ہیں جنہیں اللہ تعالیٰ ایسے باغات میں داخل کرے گا جن میں ہمہ قسم کے درخت اور میوہ جات ہوں گے اور ان باغات میں چشمے بہتے ہوں گے جن سے وہ باغات بھی سیراب ہوں گے اور اللہ کے تقویٰ شعار بندے بھی پئیں گے۔ ①

① تیسیر الکریم الرحمن للسعدی، ص: 751۔

تقویٰ کے ثمرات

تقویٰ کے بے شمار فوائد و ثمرات ہیں جو تقویٰ شعار کو دنیا و آخرت میں حاصل ہوتے ہیں۔ یہ ثمرات متقین کو ان اوصاف پر کار بند رہنے کے اعتبار سے حاصل ہوں گے جو گزشتہ صفحات میں بیان کیے گئے ہیں، یہاں چند ثمرات حسب ذیل ہیں:

1 قرآن کریم سے استفادے کی توفیق

ارشاد باری تعالیٰ ہے:

﴿الَّذِينَ هَدَىٰ لِلتَّقْوَىٰ ۖ فِيهِ ۙ هُدًى لِّلْمُتَّقِينَ ۝﴾^①
 ”الم، اس کتاب میں کوئی شک نہیں، متقین کے لیے ہدایت ہے۔“

2 اللہ کی معیت

اللہ تعالیٰ کا ارشاد ہے:

﴿وَاتَّقُوا اللَّهَ وَاعْلَمُوا أَنَّ اللَّهَ مَعَ الْمُتَّقِينَ ۝﴾^②
 ”اور اللہ کا تقویٰ اختیار کرو اور جان لو بلاشبہ اللہ متقین کے ساتھ ہے۔“

نیز ارشاد ہے:

﴿إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ ۝﴾^③
 ”بے شک اللہ تعالیٰ پرہیزگاروں اور نیکو کاروں کے ساتھ ہے۔“

① البقرة: 1-2. ② البقرة: 194. ③ النحل: 128.

ان آیات میں مذکور ”معیت“ سے مراد اللہ تعالیٰ کی طرف سے نیک عمل کی توفیق، نصرت و تائید اور اعانت و حمایت ہے، جیسا کہ نبی کریم ﷺ نے سفر ہجرت میں سیدنا ابوبکر رضی اللہ عنہما سے فرمایا تھا:

﴿لَا تَحْزَنَنَّ إِنَّ اللَّهَ مَعَنَا﴾ ①

”غم نہ کرو، بے شک اللہ ہمارے ساتھ ہے۔“

جہاں تک اللہ تعالیٰ کی عام معیت کا تعلق ہے تو اللہ تعالیٰ سننے، دیکھنے اور علم کے اعتبار سے ہر چیز کے ساتھ ہے، جب کہ ارشاد باری تعالیٰ ہے:

﴿وَهُوَ مَعَكُمْ أَيْنَ مَا كُنْتُمْ وَاللَّهُ بِمَا تَعْمَلُونَ بَصِيرٌ﴾ ②

”تم جہاں کہیں بھی ہو وہ (اللہ) تمہارے ساتھ ہے اور وہ تمہارے اعمال کو دیکھنے والا ہے۔“

3 قیامت کے روز اللہ کے نزدیک بلند مقام و مرتبہ

اہل ایمان و تقویٰ دنیا میں جس سادگی اور فقر کی زندگی گزارتے ہیں، دنیا دار اس پر ان کا مذاق اڑاتے ہیں اور انہیں کمتر اور حقیر سمجھتے ہیں، لیکن اللہ رب العزت متقین کو قیامت کے دن بلند مقام و مرتبے سے سرفراز فرمائے گا، جو مذاق اڑانے والوں کے لیے ذلت و رسوائی کا باعث ہوگا۔

فرمان باری تعالیٰ ہے:

﴿رُزِقَ الَّذِينَ لَمْ يَرْزُقُوا مِنْهُمُ الْغَنَاءُ وَاللَّذِينَ كَفَرُوا الْحَيَاةَ الدُّنْيَا وَيَسْخَرُونَ مِنَ الَّذِينَ آمَنُوا وَالَّذِينَ اتَّقَوْا فَوْقَهُمْ يَوْمَ الْقِيَامَةِ وَاللَّهُ يَرْزُقُ مَنْ يَشَاءُ بِغَيْرِ حِسَابٍ﴾ ③

”کافروں کے لیے دنیوی زندگی مزین و آراستہ کر دی گئی ہے، وہ ایمان والوں سے مذاق کرتے ہیں، حالانکہ پرہیزگار لوگ قیامت کے دن ان سے بلند مرتبہ ہوں گے، اللہ تعالیٰ جسے چاہتا ہے بغیر حساب کے روزی دیتا ہے۔“

③ البقرة: 212

② الحديد: 4

① التوبة: 40

تقویٰ کے ثمرات اور گناہوں کے اثرات

4 نفع بخش علم کے حصول کی توفیق

علم نافع، یعنی نفع بخش علم ہر مسلمان کی ضرورت ہے، اس کے بغیر وہ اپنے اچھے برے کی تمیز کر سکتا ہے، نہ اپنے خالق حقیقی کی معرفت حاصل کر سکتا ہے۔ حصول علم کے لیے ایک مسلمان کو تقویٰ کے زیور سے آراستہ ہونا ضروری ہے۔ تقویٰ کے بغیر دنیا بھر کی معلومات تو اکٹھی کی جاسکتی ہیں، لیکن حقیقی علم جو بندے کے لیے دنیا و آخرت میں نفع مند ہو، اس کا حصول تقویٰ کے بغیر ممکن نہیں۔ فرمان باری تعالیٰ ہے:

﴿وَاتَّقُوا اللَّهَ ط وَيَعْلَمَ اللَّهُ ط وَاللَّهُ بِكُلِّ شَيْءٍ عَلِيمٌ﴾^①

”اللہ تعالیٰ سے ڈرو، اللہ تعالیٰ تمہیں تعلیم دیتا ہے اور اللہ ہر چیز کو خوب جاننے والا ہے۔“

5 جنت میں داخلہ اور اس کی خاص نعمتوں کا حصول

اہل تقویٰ کو تقویٰ کی بدولت نہ صرف جنت میں داخلہ نصیب ہوگا، بلکہ اللہ رب العزت نے ان کے لیے جنت میں خاص انعامات کا وعدہ فرمایا ہے۔ چند نعمتیں حسب ذیل ہیں:

1 جنت سے سرفرازی

ارشاد باری تعالیٰ ہے:

﴿لِلَّذِينَ اتَّقَوْا عِنْدَ رَبِّهِمْ جَنَّاتٌ تَجْرِي مِنْ تَحْتِهَا الْأَنْهَارُ﴾^②

”متقین کے لیے ان کے پروردگار کے پاس ایسے باغات ہیں جن کے نیچے نہریں جاری ہیں۔“

اللہ عزوجل کا ارشاد ہے:

﴿تِلْكَ الْجَنَّةُ الَّتِي نُورِثُ مِنْ عِبَادِنَا مَنْ كَانَ تَقِيًّا﴾^③

”یہ وہ جنت ہے جس کا ہم اپنے بندوں میں سے متقین کو وارث بنا لیں گے۔“

① البقرة: 282 - ② آل عمران: 15 - ③ مریم: 63

نیز ارشاد ربانی ہے:

﴿وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ
وَالْأَرْضُ أُعِدَّتْ لِلْمُتَّقِينَ﴾^①

”اور اپنے رب کی بخشش کی طرف اور اس جنت کی طرف دوڑو جس کی چوڑائی
آسمانوں اور زمین کے برابر ہے جو پرہیزگاروں کے لیے تیار کی گئی ہے۔“

مزید ارشاد ہے:

﴿قُلْ مَتَاعُ الدُّنْيَا قَلِيلٌ ۖ وَالْآخِرَةُ خَيْرٌ لِّمَنِ اتَّقَىٰ ۗ وَلَا تُظْلَمُونَ
فَتِيلًا﴾^②

”کہہ دیجیے: دنیا کا فائدہ بہت تھوڑا ہے اور آخرت بہتر ہے اس شخص کے
لیے جس نے پرہیزگاری اختیار کی اور تم پر کھجور کی گٹھلی کی جھلی کے برابر بھی
ظلم نہیں کیا جائے گا۔“

بہترین مراتب و درجات

②

ارشاد ربانی ہے:

③

﴿وَلَدَارُ الْآخِرَةِ خَيْرٌ ۗ وَلَنِعْمَ دَارُ الْمُتَّقِينَ﴾^③

”اور یقیناً آخرت کا گھر تو بہت ہی بہتر ہے اور متقین کا گھر کیا ہی خوب ہے۔“

من چاہی نعمتوں کا حصول

④

ارشاد باری تعالیٰ ہے:

﴿جَنَّتْ عَدْنٌ يَدْخُلُونَهَا تَجْرِي مِنْ تَحْتِهَا الْأَنْهَارُ لَهُمْ فِيهَا مَا
يَشَاءُونَ ۗ كَذَٰلِكَ يَجْزِي اللَّهُ الْمُتَّقِينَ﴾^④

”ہمیشہ کے باغات جن میں وہ داخل ہوں گے، ان کے نیچے سے نہریں
جاری ہیں، وہاں ان کے لیے وہی ہوگا جو وہ چاہیں گے۔ اللہ اسی طرح پرہیز
گاروں کو جزا دیتا ہے۔“

① آل عمران: 133۔ ② النساء: 77۔ ③ النحل: 30۔ ④ النحل: 30۔

نقوی کے ثمرات اور گناہوں کے اثرات

نیز ارشاد باری تعالیٰ ہے:

﴿يُطَافُ عَلَيْهِمْ بِصِحَافٍ مِّنْ ذَهَبٍ وَ الْوَابِ ۚ وَ فِيهَا مَا تَشْتَهِيهِ
الْأَنْفُسُ وَ تَلَذُّ الْأَعْيُنُ ۚ وَ أَنْتُمْ فِيهَا خَالِدُونَ﴾^①

”ان پر سونے کی رکابوں اور ساغروں کے دور چل رہے ہوں گے اور اس
(جنت) میں جس چیز کو ان کے دل چاہیں گے اور آنکھیں لذت اندوز ہوں
گی (وہ موجود ہوگی) اور تم اس میں ہمیشہ رہو گے۔“
متقین کو معزز مہمانوں کی شکل میں اکٹھا کیا جائے گا۔

5

اللہ تعالیٰ نے فرمایا:

﴿يَوْمَ نَحْشُرُ الْمُتَّقِينَ إِلَى الرَّحْمَنِ وَفْدًا﴾^②

”جس دن ہم پر ہیزگاروں کو رحمن کی طرف بحیثیت مہمان جمع کریں گے۔“

امام ابن جریر طبری رحمہ اللہ نے اپنی سند سے علی رضی اللہ عنہ سے روایت کیا ہے کہ متقیوں کو
اوٹنیوں پر لے جایا جائے گا جن پر سونے کے کجاوے ہوں گے اور ان کی لگا میں زبرجد
(سبز رنگ کے ایک قیمتی پتھر) کی ہوں گی، وہ ان پر سوار ہو جائیں گے اور جنت کے
دروازوں پر دستک دیں گے۔

جنت متقین کے لیے قریب لائی جائے گی۔

ارشاد باری تعالیٰ ہے:

﴿وَ أُولَئِكَ الْجَنَّةُ لِلْمُتَّقِينَ﴾^③

”اور پرہیزگاروں کے لیے جنت قریب کی جائے گی۔“

نیز ارشاد ہے:

﴿وَ أُولَئِكَ الْجَنَّةُ لِلْمُتَّقِينَ غَيْرَ بَعِيدٍ﴾^④

”اور جنت پرہیزگاروں کے قریب کر دی جائے گی، ذرا بھی دور نہ ہوگی۔“

③ تفسیر الطبری : 254/18

① الزخرف: 71- ② مریم: 85

④ الشعراء: 90- ⑤ ق: 31

7) متقین کے لیے جنت میں بالا خانے ہوں گے جن کے اوپر بھی بالا خانے بنے ہوں گے، جن کا ظاہری حصہ اندر سے اور اندرونی حصہ باہر سے نظر آئے گا۔

ارشاد باری تعالیٰ ہے:

﴿لَكِنَّ الَّذِينَ اتَّقَوْا رَبَّهُمْ لَهُمْ عُوقٌ مِّنْ فَوْقِهَا عُوقٌ مَّبْنِيَّةٌ﴾

تَجْرِي مِنْ تَحْتِهَا الْأَنْهَارُ وَعَدَّ اللَّهُ لَا يُخْلِفُ اللَّهُ الْوَعْدَ ﴿۱﴾

”لیکن جو لوگ اپنے رب سے ڈر گئے ان کے لیے بالا خانے ہیں، ان کے اوپر (اور) بالا خانے بنے ہوئے ہیں، ان کے نیچے نہریں جاری ہیں، (یہ) اللہ کا وعدہ ہے، اللہ اپنے وعدے کے خلاف نہیں کرتا۔“

نیز ارشاد ہے:

﴿وَالَّذِينَ آمَنُوا وَعَمِلُوا الصَّالِحَاتِ لَنُبَوِّئَنَّهُم مِّنَ الْجَنَّةِ غُرَفًا تَجْرِي مِنْ تَحْتِهَا الْأَنْهَارُ خَالِدِينَ فِيهَا نِعْمَ أَجْرُ الْعَامِلِينَ﴾ ﴿۲﴾

”اور جو لوگ ایمان لائے اور انھوں نے نیک عمل کیے، بلاشبہ ہم انھیں جنت کے بالا خانوں میں ضرور جگہ دیں گے، جن کے نیچے سے نہریں جاری ہوں گی، وہ ان میں ہمیشہ رہیں گے، (نیک) عمل کرنے والوں کا اجر بہت اچھا ہے۔“

8) متقین کو عذاب نہیں چھوئے گا بلکہ اللہ تعالیٰ انھیں اس سے نجات عطا فرمائے گا۔

ارشاد ربانی ہے:

﴿وَيُنْفِخِ اللَّهُ الَّذِينَ اتَّقَوْا بِمَفَازَتِهِمْ لَا يَمَسُّهُمُ السُّوءُ وَلَا هُمْ

يَحْزَنُونَ﴾ ﴿۳﴾

”اور جن لوگوں نے تقویٰ اختیار کیا، اللہ انھیں ان کی کامیابی کے سبب نجات دے گا، انھیں کوئی تکلیف نہیں پہنچے گی اور نہ وہ غمگین ہوں گے۔“

9) متقی حضرات عذاب جہنم سے محفوظ رہیں گے اور پل صراط سے آسانی گزر جائیں گے۔

① الزمر: 20 - ② العنکبوت: 58 - ③ الزمر: 61

نقوی کے شمراٹ اور گناہوں کے اشراٹ

اللہ تعالیٰ کا ارشاد ہے:

﴿وَأِنْ مِنْكُمْ إِلَّا وَارِدُهَا كَانَ عَلَى رَبِّكَ حَتْمًا مَقْضِيًّا ۝ ثُمَّ نُنزِلُ
الَّذِينَ أَتَقَوَّا وَنَدَّرُ الظَّالِمِينَ فِيهَا جِثْيًا﴾^①

”اور تم میں سے ہر ایک اس (جہنم) پر وارد ہونے والا ہے، یہ آپ کے رب کے ذمے حتمی (اور) طے شدہ بات ہے، پھر ہم متقی لوگوں کو نجات دیں گے اور ظالموں کو اس میں گھٹنوں کے بل گرے ہوئے چھوڑ دیں گے۔“

⑩ متقین کی محبت دنیا و آخرت میں دائمی ہوگی، ان کے علاوہ ہر محبت قیامت کے دن عداوت و دشمنی میں بدل جائے گی۔

ارشادِ بانی ہے:

﴿الْإِخْلَاءُ يَوْمَئِذٍ بَعْضُهُمْ لِبَعْضٍ عَدُوٌّ إِلَّا الْمُتَّقِينَ﴾^②

”اس دن جگہری دوست آپس میں ایک دوسرے کے دشمن بن جائیں گے سوائے متقین کے۔“

⑪ متقین کے لیے پر امن مقام ہوگا

اللہ تعالیٰ کا ارشاد ہے:

﴿إِنَّ الْمُتَّقِينَ فِي مَقَامٍ أَمِينٍ ۝ فِي جَنَّاتٍ وَعُيُونٍ ۝ يَلْبَسُونَ مِنْ
سُنْدُسٍ وَإِسْتَبْرَقٍ مُتَقَابِلِينَ ۝ كَذَلِكَ ۝ وَزَوْجُهُمْ فِي حُورٍ
عِينٍ ۝ يَدْعُونَ فِيهَا بِكُلِّ فَاكِهَةٍ أَمِينٍ ۝ لَا يَدْخُلُونَ فِيهَا
الْمَوْتُ إِلَّا الْمَوْتَةُ الْأُولَى ۝ وَوَقَّهُمْ عَذَابَ الْجَحِيمِ ۝ فَضْلًا مِّنْ
رَّبِّكَ ۝ ذَلِكَ هُوَ الْفَوْزُ الْعَظِيمُ﴾^③

”بے شک متقین امن والی جگہ میں ہوں گے، باغات اور چشموں میں۔ وہ باریک اور موٹا ریشم پہنیں گے، آمنے سامنے بیٹھے ہوں گے، اسی طرح ہوگا۔“

① مریم: 72-71۔ ② الزخرف: 67۔ ③ الدخان: 51-57۔

اور ہم بڑی بڑی آنکھوں والی حوروں کو ان کی بیویاں بنا دیں گے۔ وہاں وہ اطمینان سے ہر قسم کا پھل طلب کریں گے۔ وہاں وہ موت کا مزہ نہیں چکھیں گے، سوائے پہلی موت کے اور وہ (اللہ) انھیں دوزخ کے عذاب سے بچا لے گا۔ (یہ) آپ کے رب کا فضل ہوگا، یہی بہت بڑی کامیابی ہے۔“

12 ﴿تَقْوَىٰ كَنتَجِبِ فِي جَنَّتِ كِي نِهْرُوں ٲر حاضری اور ان سے سیرابی نصیب ہوگی۔﴾

ارشاد باری تعالیٰ ہے:

﴿مَثَلُ الْجَنَّةِ الَّتِي وُعِدَ الْمُتَّقُونَ ۖ فِيهَا أَنْهَارٌ مِّنْ مَّاءٍ غَيْرِ آسِنٍ ۖ وَ أَنْهَارٌ مِّنْ لَّبَنٍ لَّمْ يَتَغَيَّرْ طَعْمُهُ ۖ وَأَنْهَارٌ مِّنْ خَمْرٍ لَّذِيَّةٍ لِّلشَّرْبِ بَيْنَهُ وَ أَنْهَارٌ مِّنْ عَسَلٍ مُّصَفًّى ۖ وَ لَهُمْ فِيهَا مِن كُلِّ الثَّمَرَاتِ وَ مَغْفِرَةٌ مِّن رَّبِّهِمْ ۖ كَمَنْ هُوَ خَالِدٌ فِي النَّارِ وَ سُقُوا مَاءً حَمِيمًا فَقَطَّعَ أَمْعَاءَهُمْ﴾ ①

”اس جنت کی صفت جس کا متقین سے وعدہ کیا گیا ہے یہ ہے کہ اس میں ایسے پانی کی نہریں ہیں جو بدلنے والا نہیں، اور ایسے دودھ کی نہریں ہیں جس کا ذائقہ (کبھی) تبدیل نہیں ہوا ہوگا، اور ایسی شراب کی نہریں ہیں جو پینے والوں کے لیے لذیذ ہے اور صاف شفاف شہد کی نہریں ہیں، اور وہاں ان کے لیے ہر طرح کے پھل ہوں گے اور ان کے رب کی طرف سے بہت بڑی مغفرت ہوگی۔ (کیا یہ لوگ) ان لوگوں کے مانند ہو سکتے ہیں جو آگ میں ہمیشہ رہنے والے ہیں اور انھیں گرم کھولتا ہوا پانی پلایا جائے گا، تو وہ ان کی آنتیں کلڑے کلڑے کر دے گا۔“

13 ﴿مَتَقِينَ اللّٰهَ تَعَالَىٰ كَے ٲاس معزز مجلس میں ہوں گے۔﴾

اللہ تعالیٰ کا ارشاد ہے:

﴿إِنَّ الْمُتَّقِينَ فِي جَنَّاتٍ وَ نَهْرٍ ۖ فِي مَفْعَدٍ صِدْقٍ عِنْدَ مَلِيكٍ مُّقْتَدِرٍ﴾ ②

نقوی کے شمرات اور گناہوں کے اثرات

”بے شک تقویٰ اختیار کرنے والے باغات اور نہروں میں ہوں گے۔ حقیقی عزت کی جگہ میں، قدرت والے بادشاہ کے پاس۔“

14) متقین جنت کے درختوں کے سائے میں سیر و تفریح کریں گے اور حسب خواہش جنت کی نعمتوں سے لطف اندوز ہوں گے۔

اللہ تعالیٰ کا فرمان ہے:

﴿إِنَّ الْمُتَّقِينَ فِي ظِلِّ وَ عِيُونٍ ۝ وَ فَوَاكِهِ مِمَّا يَشْتَهُونَ ۝ كَلْوَادٍ اشْرَبُوا هَنِيئًا بِمَا كَانْتُمْ تَعْمَلُونَ﴾ ①

”بے شک متقی لوگ سایوں میں اور بہتے ہوئے چشموں میں ہوں گے اور لذیذ میوؤں میں جس قسم کے وہ چاہیں گے (کہا جائے گا): مزے سے کھاؤ اور پیو، اس کے بدلے میں جو تم عمل کرتے رہے۔“

سیدنا ابوسعید خدری رضی اللہ عنہ سے روایت ہے، کہ نبی کریم صلی اللہ علیہ وسلم نے فرمایا:

﴿إِنَّ فِي الْجَنَّةِ لَشَجَرَةً، يَسِيرُ الرَّكِبُ فِي ظِلِّهَا مِائَةَ عَامٍ لَا يَقْطَعُهَا﴾ ②

”بے شک جنت میں ایک ایسا درخت ہے جس کے سائے میں ایک عمدہ اور تیز رفتار گھوڑے پر سوار شخص سوسال تک چلتا رہے گا پھر بھی اسے طے نہ کر سکے گا۔“

15) متقین کے لیے جنت میں بہترین ٹھکانہ ہوگا۔

اللہ تعالیٰ کا ارشاد ہے:

﴿هَذَا ذِكْرٌ ۝ وَإِنَّ لِلْمُتَّقِينَ لَحُسْنَ مَآبٍ ۝ جَنَّاتٍ عَدْنٍ مُمْتَعَةً لَّهُمْ فِيهَا الْأَبْوَابُ ۝ مُتَّكِنِينَ فِيهَا يُدْعَوْنَ فِيهَا بِفَاكِهَةٍ كَثِيرَةٍ ۝ وَ شَرَابٍ ۝ وَ عِنْدَهُمْ قُضِرَتُ الْأَرْبَابُ ۝ هَذَا مَا تُوْعَدُونَ لِيَوْمِ الْحِسَابِ ۝ إِنَّ هَذَا لَرِزْقُنَا مَا لَهُ مِنْ تَفَادٍ﴾ ③

① المرسلات: 41-43۔ ② صحيح البخارى، كتاب الرقاق، باب صفة الجنة والنار، ح: 6553۔ صحيح مسلم، كتاب الجنة وصفة نعيمها وأهلها، باب ان في الجنة شجرة يسير الراكب في ظلها مائة عام لا يقطعها، ح: 2826۔ ③ ص: 49-54۔

”یہ ایک نصیحت ہے، اور بیشک متقین کے لیے بہت اچھا ٹھکانا ہے (یعنی) ہمیشہ رہنے والے باغ جن کے دروازے ان کے لیے کھلے ہوں گے جن میں وہ نیکے لگائے (بیٹھے) ہوں گے، وہاں طرح طرح کے پھلوں اور مشروبات کی فرمائشیں کریں گے اور ان کے پاس نیچی نگاہ رکھنے والی، ہم عمر حوریں ہوں گی (کہا جائے گا): یہ ہے (وہ جزا) جس کا یوم حساب کے لیے تم سے وعدہ کیا جاتا تھا۔ بے شک یہ ہمارا رزق ہے جو کبھی ختم نہیں ہوگا۔“

6 اللہ کی محبت کا حصول

اللہ تعالیٰ متقین سے محبت کرتا ہے، جس کا اعلان اس نے اپنے کلام مقدس میں متعدد مقامات پر فرمایا ہے۔ اللہ تعالیٰ کا ارشاد ہے:

﴿بَلَىٰ مَنْ أَوْفَىٰ بِعَهْدِهِ وَاتَّقَىٰ فَإِنَّ اللَّهَ يُحِبُّ الْمُتَّقِينَ﴾ ①

”کیوں نہیں! جو شخص اپنا وعدہ پورا کرے اور تقویٰ اختیار کرے تو بے شک اللہ تعالیٰ تقویٰ شعاروں سے محبت کرتا ہے۔“

نیز فرمایا:

﴿إِنَّ اللَّهَ يُحِبُّ الْمُتَّقِينَ﴾ ②

”بلاشبہ اللہ تعالیٰ متقین سے محبت فرماتا ہے۔“

نبی کریم ﷺ نے فرمایا:

﴿إِنَّ اللَّهَ يُحِبُّ الْعَبْدَ التَّقِيَّ الْغَنِيَّ الْخَفِيَّ﴾ ③

”بلاشبہ اللہ تعالیٰ تقویٰ شعار، غنی، گمنام بندے سے محبت کرتا ہے۔“

امام قرطبی رحمہ اللہ اور امام نووی رحمہ اللہ کے نزدیک غنی سے مراد نفس کی بے نیازی ہے اور یہی اس کا صحیح مفہوم ہے، کیونکہ نبی کریم ﷺ نے فرمایا:

① آل عمران: 76۔ ② التوبة: 7 و 4۔

③ صحیح مسلم، کتاب الزهد والرفاق، ح: 2965۔

تقویٰ کے ثمرات اور گناہوں کے اثرات ﴿﴾

«لَيْسَ الْغِنَى عَنْ كَثْرَةِ الْعَرَضِ وَلَكِنَّ الْغِنَى غِنَى النَّفْسِ» ①

”امیری زیادہ ساز و سامان کی نہیں، بلکہ نفس کی امیری و بے نیازی ہے۔“
 ”غنی“ کا ایک معنی ہی بیان کیا گیا ہے کہ جو شخص اللہ سے لوگا کر غیروں سے بے نیاز ہو جائے اور اللہ کی متعین کردہ تقدیر پر راضی و خوش ہو۔

اور گناہ سے مراد وہ شخص ہے جو دنیا میں شہرت اور عہدوں پر فائز ہونے کا خواہش مند نہ ہو۔

بعض روایات میں: «إِنَّ اللَّهَ يُحِبُّ الْعَبْدَ التَّقِيَّ، الْغَنِيَّ، الْحَفِيَّ» کے الفاظ آئے ہیں، یعنی اللہ تعالیٰ تقویٰ شعار، غنی اور عالم بندے سے محبت کرتا ہے۔

”حَفِيَّ“ کے معنی عالم کے ہیں، جیسا کہ اللہ تعالیٰ نے فرمایا ہے:

﴿كَانَكَ حَفِيًّا عَنْهَا﴾ ②

”گو یا آپ اس کا علم رکھنے والے ہیں۔“

یہ بھی کہا گیا ہے کہ حَفِيَّ سے مراد رشتے کو جوڑنے والا، ان پر اور دیگر کمزوروں پر رحم کرنے والا اور ان کی ضرورتوں میں دوڑ دھوپ کرنے والا ہے۔ ③
 امام نووی رحمہ اللہ فرماتے ہیں: صحیح لفظ نقطہ کے ساتھ، یعنی حَفِيَّ ہے۔

دشمنوں کے مکر و فریب اور ضرر رسانی سے بے خوفی ﴿﴾

جو مسلمان اللہ سے ڈرتا ہے اور تقویٰ کی صفت سے متصف ہوتا ہے اللہ تعالیٰ اس کے دشمنوں کے دلوں میں اس کا رعب اور دبدبہ پیدا فرمادیتا ہے، چنانچہ وہ متقی شخص کا بال بھی بیکا نہیں کر سکتے، کیوں کہ وہ اللہ کی حفاظت میں ہوتا ہے۔ اللہ تعالیٰ کا ارشاد ہے:

① صحیح البخاری، کتاب الرقاق، باب الغنى النفس، ح: 6446۔

② الاعراف: 187۔ ③ المفهم لما اشكل من تلخيص كتاب مسلم للقرطبي: 7/120

شرح النووى على صحيح مسلم: 314/17۔

﴿وَأَنْ تَصْبِرُوا وَتَتَّقُوا لَا يَضُرُّكُمْ كَيْدُهُمْ شَيْئًا إِنَّ اللَّهَ بِمَا يَعْمَلُونَ مُحِيطٌ﴾ ①

”اور اگر تم صبر کرو اور تقویٰ اپناؤ تو ان کی ساز باز تمہیں کچھ بھی نقصان نہ دے گی، بے شک اللہ تعالیٰ ان کے اعمال کا احاطہ کیے ہوئے ہے۔“

8 آسمان سے مدد و نصرت کا نزول

اللہ تعالیٰ تقویٰ اختیار کرنے والوں کی مشکل حالات میں خصوصی مدد و نصرت فرماتا ہے۔ غزوہ بدر کے موقع پر جب مسلمان ابتدائی طور پر بے حد پریشان تھے تو اللہ تعالیٰ نے اس مشکل گھڑی میں ان کی غیبی مدد فرمائی۔ اس کا تذکرہ اللہ تعالیٰ نے ان الفاظ میں فرمایا ہے:

﴿وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ فَاتَّقُوا اللَّهَ لَعَلَّكُمْ تَشْكُرُونَ ۝ إِذْ تَقُولُ لِلْمُؤْمِنِينَ أَلَنْ يَكْفِيَكُمْ أَنْ يُمِدَّكُمْ رَبُّكُمْ بِثَلَاثَةِ آفٍ مِنَ الْمَلَائِكَةِ مُنَزَّلِينَ ۝ بَلَىٰ ۚ إِنَّ تَصْبِرُوا وَتَتَّقُوا وَيَأْتُوكُم مِّن فَوْرِهِمْ هَذَا يُمِدَّكُمْ رَبُّكُمْ بِخَمْسَةِ آفٍ مِنَ الْمَلَائِكَةِ مُسَوِّمِينَ﴾ ②

”اور بلاشبہ اللہ نے بدر میں بھی تمہاری مدد کی جب تم کمزور تھے سو تم اللہ سے ڈرو تاکہ تمہیں شکر ادا کرنے کی توفیق حاصل ہو (اے نبی!) جب آپ مومنوں سے کہہ رہے تھے: کیا تمہارے لیے کافی نہ ہوگا کہ تمہارا رب آسمان سے تین ہزار فرشتے اتار کر تمہاری مدد کرے؟ کیوں نہیں! اگر تم صبر کرو اور اللہ سے ڈرتے رہو اور دشمن تم پر فوراً چڑھ آئے تو اسی لمحے تمہارا رب پانچ ہزار فرشتوں سے تمہاری مدد کرے گا جو خاص نشان والے ہوں گے۔“

① آل عمران: 120۔ ② آل عمران: 123-125۔

نقوی کے شمراٹ اور گناہوں کے اثرات

9 لوگوں پر ظلم کرنے اور انھیں ایذا پہنچانے سے حفاظت

تقویٰ کا ایک ثمرہ یہ ہے کہ ایسا شخص لوگوں کے ساتھ زیادتی کرنے اور انھیں نقصان پہنچانے سے بچ جاتا ہے۔ کیونکہ یہ کام تقویٰ کی شان کے منافی ہے۔

ارشاد باری تعالیٰ ہے:

﴿وَتَعَاوَنُوا عَلَى الْبِرِّ وَالتَّقْوَىٰ ۖ وَلَا تَعَاوَنُوا عَلَى الْإِثْمِ وَالْعُدْوَانِ ۚ وَاتَّقُوا اللَّهَ ۗ إِنَّ اللَّهَ شَدِيدُ الْعِقَابِ﴾^①

”اور تم نیکی اور پرہیزگاری کے کاموں میں ایک دوسرے کی مدد کرو اور گناہ اور زیادتی کے کاموں میں ایک دوسرے کی مدد نہ کرو اور اللہ سے ڈرو، بے شک اللہ بہت سخت عذاب دینے والا ہے۔“

نیز اللہ تعالیٰ نے مریم علیہا السلام کے واقعے میں فرمایا:

﴿فَارْسَلْنَا إِلَيْهَا رُوحَنَا فَتَمَثَّلَ لَهَا بَشَرًا سَوِيًّا ۗ قَالَتْ إِنِّي أَعُوذُ بِالرَّحْمَنِ مِنْكَ ۖ إِن كُنْتَ تَقِيًّا﴾^②

”تو ہم نے ان کے پاس اپنی روح (جبریل علیہ السلام) کو بھیجا، وہ ان کے سامنے مکمل آدمی بن کر ظاہر ہوئے۔ مریم نے کہا: میں تجھ سے رحمن کی پناہ چاہتی ہوں، اگر تم اللہ سے ڈرنے والے ہو۔“

10 اعمال صالحہ کی قبولیت

اللہ تعالیٰ کے ہاں نیک اعمال قبولیت بہت ضروری ہے، اس لیے ہر مسلمان کو فکر مند ہونا چاہیے کہ جو عمل وہ کرتا ہے اسے اللہ تعالیٰ شرف قبولیت بخشتے ہیں یا نہیں؟ کیوں کہ ان اعمال کی کوئی حیثیت نہیں جو بارگاہ الہی میں قبول نہ ہوں، خواہ وہ عمل پہاڑوں کے برابر ہی کیوں نہ ہوں۔ اعمال کی قبولیت کی جہاں اور شرائط ہیں، وہاں ایک اہم شرط تقویٰ بھی ہے۔ ارشاد باری تعالیٰ ہے:

① المائدة: 2۔ ② مریم: 17-18۔

﴿إِنَّمَا يَتَقَبَّلُ اللَّهُ مِنَ الْمُتَّقِينَ﴾ ①

”بلاشبہ اللہ تعالیٰ متقین ہی سے قبول فرماتا ہے۔“

①۱ کامیابی کا حصول

جو شخص اللہ کا تقویٰ اختیار کرے وہ دنیا و آخرت میں کامیاب و کامران ہو جاتا ہے اور جس کا دامن تقویٰ سے خالی ہو وہ خسارے سے دوچار ہوتا ہے اور بہت سارے فوائد سے ہاتھ دھو بیٹھتا ہے۔ اللہ تعالیٰ کا ارشاد ہے:

﴿فَاتَّقُوا اللَّهَ يَا أُولِي الْأَلْبَابِ لَعَلَّكُمْ تُفْلِحُونَ﴾ ②

”اے عقلمندو! پس اللہ کا تقویٰ اختیار کرو تا کہ تم فلاح پاؤ۔“

①۲ گمراہی سے حفاظت

ہدایت اللہ کا بہت بڑا انعام ہے۔ راہِ راست پر چلنے والوں کو بھی اس بات کا خدشہ دامن گیر رہتا ہے کہ کہیں وہ شیطان کے بہکاوے میں آ کر صراطِ مستقیم سے بھٹک نہ جائیں۔ تقویٰ کے ثمرات میں سے ایک ثمرہ یہ ہے کہ یہ اہل تقویٰ کو گمراہی و کجروی سے محفوظ رکھتا ہے۔ ارشاد باری تعالیٰ ہے:

﴿وَ أَنْ هَذَا صِرَاطٌ مُسْتَقِيمًا فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ

بِكُمْ عَنْ سَبِيلِهِ ۗ ذَٰلِكُمْ وَصَّكُم بِهِ لَعَلَّكُمْ تَتَّقُونَ﴾ ③

”اور یقیناً یہ میرا سیدھا راستہ ہے، لہذا تم اسی کی پیروی کرو اور دوسرے راستوں کی پیروی مت کرو، وہ تمہیں اللہ کے راستے سے الگ کر دیں گے، اللہ نے تمہیں اس کی تاکید کی ہے، تا کہ تم پرہیزگاری اختیار کرو۔“

اللہ کا راستہ وہ ہے جسے اللہ تعالیٰ نے قرآن کریم میں احکام، شرائع اور اخلاق کریمہ کی صورت میں واضح فرمایا ہے، چنانچہ جس شخص نے اعتقادی، علمی، عملی اور قولی طور پر اللہ کے احکامات کی تعمیل کر کے اور اس کے منع کردہ امور سے اجتناب کر کے اللہ کے راستے کی

♦♦♦♦♦

① السابغة: 27 ② المائدة: 100 ③ الانعام: 163

تقویٰ کے ثمرات اور گناہوں کے اثرات

پیردی کی وہ کامیابی سے ہمکنار ہوگا، اللہ کے تقویٰ شعار بندوں میں شامل ہو جائے گا اور گمراہی و انحراف سے محفوظ رہے گا۔ ①

13 خوف اور غم سے نجات

جس نے تقویٰ کو اپنا شعار بنایا اور شرک اور کبیرہ و صغیرہ گناہوں سے دور رہا اور اپنے ظاہری و باطنی اعمال کی اصلاح کی، تو اس پر قیامت کے دن کی سختیوں اور ہولناکیوں کا کوئی خوف و خطرہ نہیں اور نہ وہ سابقہ چیزوں پر غمگین ہوگا، لہذا جب اسے کسی چیز کا حزن و ملال نہیں ہوگا تو اسے مکمل امن اور دائمی فلاح و سعادت مندی حاصل ہوگی۔ ③

ارشاد باری تعالیٰ ہے:

﴿فَمِنَ اتَّقَىٰ وَأَصْلَحَ فَلَا خَوْفٌ عَلَيْهِمْ وَلَا هُمْ يَحْزَنُونَ﴾ ③

”جنہوں نے تقویٰ اختیار کیا اور اصلاح کی، ان پر کوئی خوف نہ ہوگا اور نہ وہ غمگین ہی ہوں گے۔“

14 برکتوں کا نزول

تقویٰ کا ایک ثمرہ یہ ہے کہ اس کی بدولت اللہ تعالیٰ آسمان و زمین سے برکتوں کے دھانے کھول دیتا ہے، اللہ تعالیٰ کا ارشاد ہے:

﴿وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ
وَالْأَرْضِ وَلَٰكِن كَذَّبُوا فَأَخَذْنَاهُم بِمَا كَانُوا يَكْسِبُونَ﴾ ④

”اور اگر ان بستیوں والے ایمان لے آتے اور پرہیزگاری اختیار کرتے تو ہم ان پر آسمان اور زمین کی برکتوں کے دروازے کھول دیتے، لیکن انہوں نے (دین حق کو) جھٹلایا تو ہم نے انہیں ان کے اعمال کے باعث پکڑ لیا۔“

① تیسیر الکریم الرحمن فی تفسیر کلام المنان للسعدی، ص: 243۔

② تیسیر الکریم الرحمن فی تفسیر کلام المنان للسعدی، ص: 250۔

③ الاعراف: 35۔ ④ الاعراف: 96۔

نیز اللہ تعالیٰ نے (یہود و نصاریٰ) کے بارے میں فرمایا:

﴿وَلَوْ أَنَّهُمْ آقَامُوا التَّوْرَةَ وَالْإِنْجِيلَ وَمَا أُنزِلَ إِلَيْهِمْ مِنْ رَبِّهِمْ لَأَكْفَلُوا مِنْ فَوْقِهِمْ وَمِن تَحْتِ أَرْجُلِهِمْ مِّنْهُمْ أُمَّةٌ مُّقْتَصِدَةٌ وَكَثِيرٌ مِّنْهُمْ سَاءَ مَا يَعْمَلُونَ﴾^①

”اگر واقعی وہ تورات و انجیل اور اپنے رب کی طرف سے نازل کی گئی (دوسری) کتابوں کے احکام پر ٹھیک ٹھیک عمل کرتے تو ضرور اپنے اوپر سے اور اپنے پاؤں کے نیچے سے (رزق) کھاتے، ان میں سے ایک گروہ درمیانی راہ چلنے والا ہے، اور ان میں سے زیادہ تر لوگ برے اعمال ہی کرتے ہیں۔“

15) اللہ کی رحمت کا حصول

اللہ کی رحمت وہ چیز ہے جس کے خواہشمند تمام انبیاء و رسل علیہم السلام اور اپنی دعاؤں میں اللہ سے اس کی رحمت کا سوال کرتے رہے اور ہر مسلمان رحمت الہی کا محتاج ہے، بلکہ اس کے بغیر تو کسی کا گزارہ ہی نہیں۔ تقویٰ کو اپنانے والوں کے لیے ایک بشارت یہ ہے کہ اللہ کی رحمت کے سب سے بڑھ کر حق دار اہل تقویٰ ہیں، اللہ تعالیٰ کا ارشاد ہے:

﴿وَرَحْمَتِي وَسِعَتْ كُلَّ شَيْءٍ مَّن سَأَلَنِيهَا لِلَّذِينَ يَتَّقُونَ وَيُؤْتُونَ الزَّكَاةَ وَالَّذِينَ هُمْ بِآيَاتِنَا يُؤْمِنُونَ﴾^②

”اور میری رحمت نے ہر چیز کو گھیر رکھا ہے، چنانچہ جلد ہی میں اس (رحمت) کو ان لوگوں کے لیے لکھ دوں گا جو پرہیزگار ہیں اور زکوٰۃ دیتے ہیں اور جو ہماری آیتوں پر ایمان لاتے ہیں۔“

نیز اللہ تعالیٰ کا ارشاد ہے:

﴿وَهَذَا كِتَابٌ أَنْزَلْنَاهُ مُبَارَكٌ فَاتَّبِعُوهُ وَاتَّقُوا لَعَلَّكُمْ تُرْحَمُونَ﴾^③

♦♦♦♦♦

① السائدة: 66۔ ② الاعراف: 156۔ ③ الانعام: 155۔

نقوی کے شمرات اور گناہوں کے اشارات ﴿۱۶﴾

”یہ ایک بابرکت کتاب ہے جسے ہم نے نازل کیا ہے، لہذا تم اسی کی اتباع کرو اور اللہ کا تقویٰ اختیار کرو تا کہ تم پر رحم کیا جائے۔“

اہل تقویٰ ہی اللہ کے ولی ہیں ﴿۱۶﴾

اللہ کے قریبی بندوں کو اس کے ’ولی‘ کہا جاتا ہے۔ اولیاء اللہ کے لیے بڑی فضیلتیں اور بشارتیں ہیں۔ یہ سعادت کیا کم ہے کہ یہ اللہ کے دوست ہیں اور اللہ ان سے محبت کرتا ہے۔ یہ مقام ولایت انھیں تقویٰ کی بدولت ہی حاصل ہوتا ہے۔ اللہ تعالیٰ کا فرمان ہے:

﴿إِنَّ أَوْلِيَاءَ ذَاكَ إِلَّا الْمُتَّقُونَ وَلَكِنَّ أَكْثَرَهُمْ لَا يَعْلَمُونَ﴾ ①

”بے شک اس (مسجد حرام) کے اولیاء تو حقیقت میں متقی حضرات ہی ہیں لیکن ان میں سے اکثر لوگ نہیں جانتے۔“

نیز ارشاد ربانی ہے:

﴿وَأَنَّ الظَّالِمِينَ بَعْضُهُمْ أَوْلِيَاءُ بَعْضٍ ۗ وَاللَّهُ وَوَلِيُّ الْمُتَّقِينَ﴾ ②

”بے شک ظالم لوگ آپس میں ایک دوسرے کے دوست ہیں اور اللہ متقین کا دوست ہے۔“

نیز ارشاد ہے:

﴿إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ ۗ الَّذِينَ آمَنُوا وَ

كَانُوا يَتَّقُونَ ۗ لَهُمُ الْبُشْرَىٰ فِي الْحَيَاةِ الدُّنْيَا وَ فِي الْآخِرَةِ ۗ لَا

تَبْدِيلَ لِكَلِمَاتِ اللَّهِ ۗ ذَلِكَ هُوَ الْفَوْزُ الْعَظِيمُ﴾ ③

”آگاہ رہو! بے شک اولیاء اللہ پر کوئی خوف نہ ہوگا اور نہ وہ غمگین ہوں گے،

وہ لوگ جو ایمان لائے اور تقویٰ اختیار کیا ان کے لیے دنیاوی زندگی میں

خوشخبری ہے اور آخرت میں بھی۔ اللہ کی باتوں میں تبدیلی نہیں ہوتی، یہی

بہت بڑی کامیابی ہے۔“

♦♦♦♦♦

① الانفال: 34 - ② الجاثیة: 19 - ③ یونس: 62-64.

حق و باطل میں تمیز کی توفیق

تقویٰ اختیار کرنے والے کو اللہ تعالیٰ حق و باطل کے درمیان فرق کرنے کی توفیق عطا کرتا ہے، اللہ تعالیٰ کا ارشاد ہے:

﴿يَا أَيُّهَا الَّذِينَ آمَنُوا إِن تَتَّقُوا اللَّهَ يَجْعَلْ لَكُمْ فُرْقَانًا وَيُكَفِّرْ عَنْكُمْ سَيِّئَاتِكُمْ وَيَغْفِرْ لَكُمْ ۗ وَاللَّهُ ذُو الْفَضْلِ الْعَظِيمِ﴾^①

”اے ایمان والو! اگر تم اللہ سے ڈرتے رہو گے تو وہ تمہارے لیے کسوٹی بنا دے گا، تم سے تمہاری برائیاں دور کر دے گا اور تمہیں بخش دے گا اور اللہ بڑے فضل والا ہے۔“

اللہ تعالیٰ نے اس آیت کریمہ میں بیان فرمایا ہے کہ جو اللہ کا تقویٰ اختیار کرے گا اسے چار عظیم چیزیں حاصل ہوں گی، ان میں سے ہر چیز دنیا اور دنیا کی ساری نعمتوں سے بہتر ہے۔

پہلی چیز: فرقان، یعنی وہ علم و ہدایت جس سے ہدایت و ضلالت، حق و باطل اور حلال و حرام کے درمیان فرق کیا جاسکے۔

دوسری اور تیسری چیز: برائیوں کا کفارہ اور گناہوں کی بخشش۔ یہ دونوں چیزیں اگر الگ الگ ذکر کی جائیں تو اس صورت میں ایک دوسرے میں داخل ہوتی ہیں اور اکٹھا ذکر کیے جانے کی صورت میں تکفیر السيئات کی تفسیر صغیرہ گناہوں کی معافی سے اور مغفرة الذنوب کی تفسیر کبیرہ گناہوں کی بخشش سے کی جاتی ہے۔^②

چوتھی چیز: عظیم اجر اور بے پناہ ثواب، چنانچہ اللہ تعالیٰ کا ارشاد ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَآمِنُوا بِرَسُولِهِ يُؤْتِكُمْ كَفْلَيْنِ مِنْ رَحْمَتِهِ وَيَجْعَلْ لَكُمْ نُورًا تَمْشُونَ بِهِ وَيَغْفِرْ لَكُمْ ۗ وَاللَّهُ غَفُورٌ رَحِيمٌ﴾^③

① الانفال: 29۔ ② تیسیر الکریم الرحمن فی تفسیر کلام المنان للسعدی، ص:

281۔ ③ الحديد: 28۔

نقوی کے شمراٹ اور گناہوں کے اشراٹ

”اے ایمان والو! تم اللہ سے ڈرتے رہو، اور اس کے رسول پر ایمان لاؤ، وہ تمہیں اپنی رحمت سے دو حصے (اجر) دے گا اور تمہارے لیے ایسا نور بنائے گا کہ تم اس کے ذریعے سے چلتے رہو گے اور وہ تمہیں بخش دے گا، اور اللہ بہت بخشنے والا، نہایت رحم کرنے والا ہے۔“

نیز اللہ تعالیٰ کا ارشاد ہے:

﴿أَوْ مَنْ كَانَ مَيِّتًا فَأَحْيَيْنَاهُ وَجَعَلْنَا لَهُ نُورًا يَنْشُرُ بِهِ فِي النَّاسِ كَمَا كَانُوا يَعْمَلُونَ﴾ ①

”کیا ایک ایسا شخص جو مردہ تھا، پھر ہم نے اسے زندہ کیا اور ہم نے اس کے لیے نور بنا دیا، وہ اس کی روشنی میں لوگوں میں چلتا ہے (کیا) وہ اس شخص جیسا (ہو سکتا) ہے جس کا حال یہ ہے کہ وہ اندھیروں میں پڑا ہے، ان سے نکلنے والا نہیں؟ اسی طرح کافروں کے لیے ان کاموں کو مزین کر دیا گیا ہے جو وہ کرتے ہیں۔“

18 شیطان سے تحفظ

تقویٰ شیطان کے حملے سے انسان کی حفاظت کرتا ہے، چنانچہ متقی شخص اگر کسی گناہ میں پڑنے لگے تو وہ فوراً چوکننا ہو جاتا ہے، اللہ کے احکامات کو یاد کرتا ہے اور گناہ کا احساس کرتے ہوئے اللہ سے توبہ و استغفار کرتا ہے، ارشاد باری تعالیٰ ہے:

﴿إِنَّ الَّذِينَ اتَّقَوْا إِذَا مَسَّهُمْ طَٰئِفٌ مِّنَ الشَّيْطٰنِ تَذَكَّرُوا فَإِذَا هُمْ مُبْصِرُونَ﴾ ②

”بے شک جو لوگ اللہ سے ڈرتے ہیں جب ان کو شیطان کی طرف سے کوئی وسوسہ آلیتا ہے تو وہ چونک جاتے ہیں اور فوراً ان کی آنکھیں کھل جاتی ہیں۔“

① الانعام: 122۔ ② الاعراف: 201۔

19) دنیوی زندگی اور آخرت میں بشارت

تقویٰ اختیار کرنے سے نہ صرف مسلمان کی آخرت سنور جاتی ہے، بلکہ اللہ تعالیٰ اسے دنیا میں بھی سکون، عزت، قناعت اور رزق حلال جیسی نعمتیں عطا فرماتا ہے اور اس کی زندگی نہایت سکھ اور چین سے گزرتی ہے۔ اللہ تعالیٰ کا ارشاد ہے:

﴿الَّا اِنَّ اَوْلِيَاءَ اللّٰهِ لَا خَوْفٌ عَلَيْهِمْ وَلَا هُمْ يَحْزَنُوْنَ ۝ الَّذِيْنَ اٰمَنُوْا وَ كَانُوْا يَتَّقُوْنَ ۝ لَهُمُ الْبُشْرٰى فِى الْحَيٰوةِ الدُّنْيَا وَ فِى الْاٰخِرَةِ ۗ لَا تَبْدِيْلُ لِكَلِمٰتِ اللّٰهِ ۗ ذٰلِكَ هُوَ الْفَوْزُ الْعَظِيْمُ﴾ ①

”آگاہ رہو! بے شک اولیاء اللہ پر نہ کوئی خوف ہوگا اور نہ وہ غمگین ہی ہوں گے۔ وہ لوگ جو ایمان لائے اور ڈرتے رہے۔ ان کے لیے دنیاوی زندگی میں خوشخبری ہے اور آخرت میں بھی، اللہ کی باتوں میں تبدیلی نہیں ہوتی، یہی بہت بڑی کامیابی ہے۔“

دنیا میں بشارت سے مراد نیک نامی، مومنوں کے دلوں میں محبت، سچے خواب، اللہ کا لطف و کرم، نیک اعمال کی توفیق اور برے اخلاق سے تحفظ ہے۔

سیدنا ابوذر رضی اللہ عنہ سے روایت ہے کہ رسول اللہ ﷺ سے عرض کیا گیا: آدمی بھلائی کا عمل کرتا ہے تو لوگ اس پر اس کی تعریف کرتے ہیں، اس سلسلے میں آپ کا کیا خیال ہے؟ آپ نے فرمایا:

«تِلْكَ عَاجِلُ بُشْرَى الْمُؤْمِنِ» ②

”یہ مومن کی فوری خوشخبری ہے۔“

امام نووی رحمۃ اللہ علیہ فرماتے ہیں: علمائے کرام کے نزدیک اس کا معنی یہ ہے کہ یہ جلد خیر عطا کرنے والی خوشخبری ہے جو اس سے اللہ کے راضی ہونے اور محبت کرنے کی دلیل ہے،

① یونس: 62-64. ② صحیح مسلم، کتاب البر والصلة، باب اذا اثني على

الصالح فهي بشرى ولا تضره، ح: 2642.

نقوی کے شمراٹ اور گناہوں کے اشارات

چنانچہ جب اللہ کسی بندے سے محبت کرتا ہے تو مخلوق کے نزدیک بھی اسے محبوب بنا دیتا ہے۔ یہ سب کچھ اس شرط کے ساتھ ہے کہ لوگوں کی مدح و ستائش میں اس کا ذاتی دخل نہ ہو، ورنہ لوگوں سے تعریف سننے کی خاطر کوئی کام کرنا بے حد مذموم ہے۔^①

درج ذیل بشارتیں آخروی بشارت میں شامل ہیں:

پہلی بشارت روح قبض ہوتے وقت فرشتوں کے نزول کی بشارت ہے، جیسا کہ اللہ تعالیٰ کا ارشاد ہے:

﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا

تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنتُمْ تُوعَدُونَ﴾^②

”بلاشبہ جن لوگوں نے کہا: ہمارا رب اللہ ہے، پھر اس پر خوب قائم رہے، ان پر فرشتے (یہ کہتے ہوئے) اترتے ہیں: نہ تم ڈرو اور نہ غم کھاؤ اور اس جنت سے خوش ہو جاؤ جس کا تم سے وعدہ کیا گیا ہے۔“

دوسری بشارت قبر میں متقین کے لیے اللہ کی رضا و خوشنودی اور نعمتوں کی بشارت ہے اور تیسری بشارت نعمتوں بھرے باغات میں داخلہ اور دردناک عذاب سے نجات کی بشارت ہے۔^③

20 اجر و ثواب کی حفاظت

جو شخص اللہ کے حرام کردہ امور سے اجتناب اور صبر کا مظاہرہ کرتا ہے اللہ تعالیٰ اس کا اجر ضائع نہیں فرماتا اور اس کے ہر عمل کا اسے پورا پورا ثواب عطا فرماتا ہے۔ صبر کو تین قسموں میں تقسیم کیا جاسکتا ہے: نیکی کے کام کرنے میں جن مشکلات کا سامنا ہو ان پر صبر، گناہوں کو چھوڑنے میں جو پریشانیاں آئیں ان پر صبر اور زندگی میں پیش آنے والی مصیبتوں، پریشانیوں اور آزمائشوں پر صبر۔ ارشاد باری تعالیٰ ہے:

① شرح النووی علی صحیح مسلم، : 428/16۔ ② حم السجدة: 30۔

③ تیسیر الکریم الرحمن فی تفسیر کلام المنان للسدی، ص: 324۔

﴿ إِنَّهُ مَنْ يَتَّقِ وَيَصْبِرْ فَإِنَّ اللَّهَ لَا يُضِيعُ أَجْرَ الْمُحْسِنِينَ ﴾^①
 ”بے شک جو شخص اللہ سے ڈرے اور صبر کرے تو اللہ نیک لوگوں کا اجر ضائع نہیں کرتا۔“

21 دنیا و آخرت میں نیک انجام

اہل تقویٰ کو اگرچہ تقویٰ شعاری کی زندگی گزارنے پر بڑی آزمائشوں اور پریشانیوں کا سامنا کرنا پڑتا ہے لیکن انجام کار متقین کے حق میں ہمیشہ اچھا ہی ہوتا ہے۔ اللہ تعالیٰ کا ارشاد ہے:

﴿ وَ أَمْرٌ أَهْلَكَ بِالصَّلَاةِ وَ أَصْطَبِرْ عَلَيْهَا لَا نَسْأَلُكَ رِزْقًا نَحْنُ نَرْزُقُكَ ۗ وَالْعَاقِبَةُ لِلتَّقْوَى ۗ ﴾^②

”اور اپنے اہل و عیال کو نماز کا حکم دیجیے اور (خود بھی) اس پر قائم رہیے، ہم آپ سے رزق نہیں مانگتے، ہم ہی آپ کو رزق دیتے ہیں، اور (بہترین) انجام تو (اہل) تقویٰ کے لیے ہے۔“

نیز ارشاد فرمایا:

﴿ قَالَ مُوسَىٰ لِقَوْمِهِ اسْتَعِينُوا بِاللَّهِ وَ اصْبِرُوا ۗ إِنَّ الْأَرْضَ لِلَّهِ يُورِثُهَا مَنْ يَشَاءُ مِنْ عِبَادِهِ ۗ وَالْعَاقِبَةُ لِلْمُتَّقِينَ ﴾^③

”موسیٰ (علیہ السلام) نے اپنی قوم سے کہا: تم اللہ سے مدد مانگو اور صبر کرو، بے شک زمین تو اللہ ہی کی ہے، وہ اپنے بندوں میں سے جسے چاہتا ہے اس کا وارث بناتا ہے اور (اچھا) انجام تو پرہیزگاروں ہی کے لیے ہے۔“

نیز فرمایا:

﴿ فَاصْبِرْ ۗ إِنَّ الْعَاقِبَةَ لِلْمُتَّقِينَ ﴾^④

”لہذا آپ صبر کرتے رہیے، یقیناً انجام کار متقین ہی کے لیے ہے۔“

① یوسف: 90۔ ② طہ: 132۔ ③ الاعراف: 128۔ ④ ہود: 49۔

تقویٰ کے ثمرات اور گناہوں کے اثرات

مزید ارشاد ہے:

﴿تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فَسَادًا وَالْعَاقِبَةُ لِلْمُتَّقِينَ﴾ ①

”یہ آخرت کا گھر ہم ان لوگوں کو دیں گے جو زمین میں نہ بڑائی چاہتے ہیں اور نہ فساد، اور (اچھا) انجام تو پرہیزگاروں ہی کے لیے ہے۔“

نبی کریم ﷺ ان الفاظ میں نیک انجام کی دعا کیا کرتے تھے:

﴿اللَّهُمَّ أَحْسِنْ عَاقِبَتَنَا فِي الْأُمُورِ كُلِّهَا وَأَجِرْنَا مِنْ خِزْيِ الدُّنْيَا وَعَذَابِ الْآخِرَةِ﴾ ②

”اے اللہ! تمام معاملات میں ہمارے انجام کو سنوار دے اور ہمیں دنیا کی رسوائی اور آخرت کے عذاب سے محفوظ فرما۔“

22 دنیا و آخرت کی فلاح و کامرانی

جو شخص تقویٰ کو اپنا شعار بنا لیتا ہے تو کامیابی و کامرانی نہ صرف دنیا میں اس کے قدم چومتی ہے بلکہ وہ آخرت کی حقیقی کامیابی ”فوزِ عظیم“ سے بھی ہمکنار ہوگا۔

ارشاد باری تعالیٰ ہے:

﴿وَمَنْ يُطِيعِ اللَّهَ وَرَسُولَهُ وَيُخَشِ اللَّهَ وَتَقِ اللَّهَ فَوَلِّكَ هُمُ الْفَآئِزُونَ﴾ ③

”اور جو اللہ اور اس کے رسول کی اطاعت کرے اور اللہ سے ڈرے اور اس کا تقویٰ اختیار کرے تو ایسے ہی لوگ کامیاب ہونے والے ہیں۔“

① القصص: 83۔ ② حسن مسند أحمد: 181/4۔ المعجم الكبير للطبراني، 2/33 ح:

1196۔ ③ النور: 52۔

23 مومن کے لیے طغرائے امتیاز

تقویٰ مومنوں اور بدکاروں کے درمیان امتیاز ہے گویا تقویٰ اہل ایمان کا ایک ایسا لازمی وصف ہے جس کی بنیاد پر ایک حقیقی مومن اور فاسق فاجر، مجرم اور گناہ گار کے درمیان فرق کیا جاسکتا ہے۔ اللہ عزوجل کا ارشاد ہے:

﴿أَمْ نَجْعَلُ الَّذِينَ آمَنُوا وَعَمِلُوا الصَّالِحَاتِ كَالْمُفْسِدِينَ فِي الْأَرْضِ
أَمْ نَجْعَلُ الْمُتَّقِينَ كَالْفُجَّارِ﴾ ①

”کیا ہم ان لوگوں کو جو ایمان لائے اور نیک عمل کیے ان کے برابر کر دیں گے جو زمین میں فساد مچاتے رہے، یا ہم پرہیزگاروں کو بدکاروں جیسا کر دیں گے۔“
نیز ارشاد باری تعالیٰ ہے:

﴿أَمْ حَسِبَ الَّذِينَ اجْتَرَحُوا الشَّيْءَ أَنْ نَجْعَلَهُمْ كَالَّذِينَ آمَنُوا وَعَمِلُوا الصَّالِحَاتِ سَوَاءً مَحْيَاهُمْ وَمَمَاتُهُمْ سَاءَ مَا يَحْكُمُونَ﴾ ②

”کیا جن لوگوں نے برائیوں کا ارتکاب کیا وہ یہ خیال کرتے ہیں کہ ہم انھیں ان لوگوں کی مانند کر دیں گے جو ایمان لائے اور انھوں نے نیک عمل کیے؟ ان کا جینا اور مرنا برابر ہے؟ برا ہے جو وہ فیصلہ کر رہے ہیں۔“

اسی طرح ارشاد ہے:

﴿إِنَّ لِلْمُتَّقِينَ عِنْدَ رَبِّهِمْ جَنَّتِ النَّعِيمِ ۝ أَفَجَعَلُ الْمُسْلِمِينَ
كَالْمُجْرِمِينَ ۝ مَا لَكُمْ كَيْفَ تَحْكُمُونَ﴾ ③

”بے شک متقین کے لیے ان کے رب کے ہاں نعمتوں والے باغات ہیں، کیا ہم فرماں برداروں کو مجرموں کے برابر کر دیں گے؟ تمہیں کیا ہو گیا ہے؟ تم کیسے فیصلے کرتے ہو؟“

اللہ تعالیٰ، احکام الہی بجا لانے والے متقین کو زمین میں فساد مچانے والوں اور کثرت سے گناہ کرنے والوں کی طرح برزخ نہیں بنائے گا، کیونکہ یہ اللہ کی حکمت کے منافی

① ص: 28 - ② الجاثیہ: 21 - ③ القلم: 34-36

تقویٰ کے شمراں اور گناہوں کے اثرات

ہے کہ وہ اپنے عبادت گزاروں، اپنے اوامر کے سامنے سر تسلیم خم کرنے والوں اور اپنی مرضیات کے پیر و کار متقی بندوں کو ان جرم پیشہ افراد کی طرح کردے جو اللہ کی نافرمانیوں اور اللہ کی آیتوں کے انکار میں جا واقع ہوئے۔ اگر کسی کا یہ گمان ہو کہ اللہ تعالیٰ ان سب کو دنیا و آخرت میں برابر کر دے گا تو اس نے بڑا بڑا فیصلہ کیا، اس کا فیصلہ باطل اور اس کی رائے فاسد ہے۔ سچی بات یہ ہے کہ تمام مومنوں متقیوں کو ان کے اعمال کے مطابق دنیا و آخرت میں نصرت، کامیابی اور سعادت مندی حاصل ہوگی اور تمام گناہ کاروں کو دنیا و آخرت میں غضب الہی، عذاب اور بدبختی سے دو چار ہونا پڑے گا۔^①

24 شعائر اللہ کی تعظیم کا سبب

تقویٰ، اللہ کے شعائر کی تعظیم کا ذریعہ ہے، کیونکہ اللہ کے شعائر دین کے روشن منارے ہیں، ان کی تعظیم کا طریقہ یہ ہے کہ ان کی ادائیگی میں سستی نہ برتی جائے اور حسب استطاعت ان کی تکمیل کی جائے۔ شعائر اللہ کی تعظیم کا صدور دلوں کے تقویٰ سے ہوتا ہے، گویا ان کی تعظیم کرنے والا دراصل اپنے تقویٰ اور ایمان کی صحت کی شہادت دیتا ہے کیونکہ ان شعائر کی تعظیم اللہ کی تعظیم و توقیر کے تابع ہے۔^②

ارشاد باری تعالیٰ ہے:

﴿وَمَنْ يُعْظِمِ شَعَائِرَ اللَّهِ فَإِنَّهَا مِنْ تَقْوَى الْقُلُوبِ﴾^③

”اور جو شعائر اللہ کی تعظیم کرے، تو بلاشبہ یہ دلوں کی پرہیزگاری سے ہے۔“

25 اعمال کی اصلاح

تقویٰ کا ایک ثمرہ یہ ہے کہ اللہ تعالیٰ اس کی بدولت اعمال کی اصلاح فرماتا ہے، انھیں شرف قبولیت بخشتا ہے، مزید نیکیاں کرنے کی توفیق عنایت کرتا ہے اور اعمال صالحہ کی ادائیگی میں اگر کوئی کمی کوتاہی رہ جائے تو اسے معاف فرما دیتا ہے۔

① تیسیر الکریم الرحمن فی تفسیر کلام المنان للسعدی، ص: 722۔ ② تیسیر الکریم الرحمن فی تفسیر کلام المنان للسعدی، ص: 487۔ ③ الحج: 32۔

فرمان باری تعالیٰ ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَ قُولُوا قَوْلًا سَدِيدًا ۖ يُصْلِحْ لَكُمْ أَعْمَالَكُمْ وَيَغْفِرْ لَكُمْ ذُنُوبَكُمْ ۗ وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا﴾^①

”اے ایمان والو! اللہ سے ڈرو اور ٹھیک ٹھیک بات کہا کرو، وہ تمہارے اعمال درست کر دے گا اور تمہارے لیے تمہارے گناہ بخش دے گا اور جو اللہ اور اس کے رسول کی اطاعت کرے تو یقیناً اس نے بہت بڑی کامیابی حاصل کر لی۔“

ان آیات میں اللہ نے تقویٰ اختیار کرنے کا حکم دیا اور نیک اعمال میں سے ”قول سدید“ کو بطور خاص ذکر کیا ہے۔ اس سے مراد وہ بات ہے جو حق و صداقت کے مطابق یا اس سے قریب تر ہو، جیسے تلاوت قرآن، ذکر الہی، بھلائی کا حکم دینا اور برائی سے منع کرنا، علم سیکھنا و سکھانا، علمی مسائل میں درستگی تک پہنچنے کی خواہش و جستجو اور لوگوں کے ساتھ نرم انداز میں گفتگو کرنا وغیرہ۔

اس کے نتیجے میں عمل کی درستی اور گناہوں کی بخشش حاصل ہوتی ہے، الغرض تقویٰ سے تمام امور کی اصلاح ہو جاتی ہے اور تمام برائیوں سے بچا جاسکتا ہے۔^②

﴿26﴾ اللہ تعالیٰ کے ہاں اعزاز و اکرام

ارشاد باری تعالیٰ ہے:

﴿يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَ جَعَلْنَاكُمْ شُعُوبًا وَ قَبَائِلَ لِتَعَارَفُوا ۗ إِنَّ أَكْرَمَكُمْ عِنْدَ اللَّهِ أَتْقَىٰكُمْ ۗ إِنَّ اللَّهَ عَلِيمٌ خَبِيرٌ﴾^③

① الاحزاب: 70-71۔ ② تیسیر الکریم الرحمن فی تفسیر الکلام المنان

للسعدی: 620۔ ③ الحجرات: ۱۳

تقویٰ کے ثمرات اور گناہوں کے اثرات

”اے لوگو! بلاشبہ ہم نے تمہیں ایک مرد اور ایک عورت سے پیدا کیا اور ہم نے تمہارے خاندان اور قبیلے بنائے تاکہ تم ایک دوسرے کو پہچانو، بلاشبہ اللہ کے ہاں تم میں سے زیادہ عزت والا وہ ہے جو تم میں سے زیادہ متقی ہے، بلاشبہ اللہ بہت علم والا، خوب باخبر ہے۔“

چنانچہ لوگوں میں اللہ کے نزدیک سب سے معزز وہ شخص ہے جو سب سے زیادہ تقویٰ شعار ہے اور سب سے زیادہ تقویٰ شعار وہ ہے جو اللہ کا سب سے زیادہ اطاعت گزار اور گناہوں سے دور ہو، نہ کہ وہ جو سب سے اعلیٰ حسب و نسب والا ہو۔ اللہ تعالیٰ جاننے والا خبر رکھنے والا ہے، وہ بخوبی جانتا ہے کہ حقیقت میں کون متقی ہے اور کون تقویٰ سے تہی دامن ہے اور دونوں کو ان کے استحقاق کے مطابق بدلہ عطا فرمائے گا۔^①

27 پریشانیوں اور مصیبتوں سے نجات

تقویٰ کے ذریعے سے ہر دشواری، پریشانی اور مصیبت سے نجات حاصل ہوتی ہے، نیز اس کے ذریعے سے اللہ تعالیٰ متقی کو ایسے راستے سے روزی عطا فرماتا ہے جس کا اسے وہم و گمان بھی نہیں ہوتا۔ اللہ تعالیٰ کا ارشاد ہے:

﴿وَمَنْ يَتَّقِ اللَّهَ يَجْعَلْ لَهُ مَخْرَجًا ۖ وَيَرْزُقْهُ مِنْ حَيْثُ لَا يَحْتَسِبُ ۗ وَمَنْ يَتَوَكَّلْ عَلَى اللَّهِ فَهُوَ حَسْبُهُ ۗ إِنَّ اللَّهَ بَالِغُ أَمْرِهِ ۗ قَدْ جَعَلَ اللَّهُ لِكُلِّ شَيْءٍ قَدْرًا ۝﴾^②

”اور جو شخص اللہ سے ڈرتا ہے وہ اس کے لیے (مشکلات سے) نکلنے کا راستہ بنا دیتا ہے اور ایسی جگہ سے اسے رزق دیتا ہے جہاں سے اسے گمان بھی نہیں ہوتا اور جو شخص اللہ پر توکل کرے گا وہ اسے کافی ہوگا، بے شک اللہ اپنا کام پورا کر کے رہتا ہے۔ اللہ نے ہر چیز کے لیے ایک اندازہ مقرر کر رکھا ہے۔“

① تیسیر الکریم الرحمن فی تفسیر کلام المنان للسعدی، ص: 745۔

② الاطلاق: 3-2۔

28 معاملات میں آسانی

تقویٰ کے ذریعے سے معاملات میں آسانی حاصل ہوتی ہے۔ فرمان باری تعالیٰ ہے:

﴿وَمَنْ يَتَّقِ اللَّهَ يَجْعَلْ لَهُ مِنْ أَمْرِهِ يُسْرًا﴾ ①

”اور جو شخص اللہ سے ڈرے گا اللہ اس کے ہر کام میں آسانی کر دے گا۔“

چنانچہ جو شخص اللہ کا تقویٰ اختیار کرے گا اللہ اس کے سارے معاملات آسان

کر دے گا اور اس کی ہر دشواری کو سہل بنا دے گا۔

29 گناہوں کی معافی اور اجر و ثواب

تقویٰ سے متقی کے گناہ معاف ہوتے ہیں اور اجر و ثواب دو بالا ہو جاتا ہے۔

ارشاد باری تعالیٰ ہے:

﴿وَمَنْ يَتَّقِ اللَّهَ يَكْفُرْ عَنْهُ سَيِّئَاتِهِ وَيُعْظَمُ لَهُ أَجْرًا﴾ ②

”اور جو شخص اللہ سے ڈرے گا اللہ اس کے گناہ مٹا دے گا اور اسے بہت

زیادہ اجر دے گا۔“

نیز ارشاد ہے:

﴿وَلَوْ أَنَّ أَهْلَ الْكِتَابِ آمَنُوا وَاتَّقَوْا لَكَفَّرْنَا عَنْهُمْ سَيِّئَاتِهِمْ

وَلَا دَخَلْنَاهُمْ جَهَنَّمَ النَّعِيمِ﴾ ③

”اور اگر اہل کتاب ایمان لاتے اور تقویٰ اختیار کرتے تو ہم ان کی تمام

برائیاں معاف فرما دیتے اور انہیں نعمت والے باغوں میں ضرور داخل کرتے۔“

30 ہدایت اور نصیحت کا حصول

اللہ کی آیتوں سے صحیح معنوں میں متقین ہی استفادہ کرتے ہیں، چنانچہ یہ آیتیں

انہیں ہدایت کی راہ دکھاتی ہیں، انہیں نصیحت کرتی ہیں اور انہیں گمراہی سے بچاتی ہیں۔

① الطلاق: 4۔ ② الطلاق: 5۔ ③ المائدة: 65۔

نقوی کے ثمرات اور گناہوں کے اثرات

ارشاد باری تعالیٰ ہے:

﴿هَذَا بَيَانٌ لِلنَّاسِ وَهُدًى وَمَوْعِظَةٌ لِّلْمُتَّقِينَ﴾ ①

”یہ قرآن عام لوگوں کے لیے تو بیان ہے اور پرہیزگاروں کے لیے ہدایت و نصیحت ہے۔“

اس آیت کریمہ میں اللہ تعالیٰ نے قرآن کو سارے لوگوں کے لیے عمومی طور پر ”بیان“ اور متقیوں کے لیے خصوصی طور پر ”ہدایت و نصیحت“ کا ذریعہ قرار دیا ہے، یہ حسن بصری اور قتادہ کا قول ہے۔ ②

اور حافظ ابن کثیر رحمۃ اللہ علیہ نے بھی یہی بات بالجزم کہی ہے۔ ③

اور کہا گیا ہے کہ ﴿هَذَا﴾ سے درج ذیل آیت کی طرف اشارہ ہے:

﴿قَدْ خَلَتْ مِن قَبْلِكُمْ سُنَنٌ فَسِيرُوا فِي الْأَرْضِ فَانظُرُوا كَيْفَ كَانَ

عَاقِبَةُ الْمُكَذِّبِينَ﴾ ④

”تم سے پہلے بھی ایسے واقعات گزر چکے ہیں تو تم زمین میں چل پھر کر دیکھو

کہ (نبیوں کو) جھٹلانے والوں کا انجام کیسا ہوا۔“

علامہ سعدی رحمۃ اللہ علیہ فرماتے ہیں: یہ دونوں معانی صحیح ہیں۔ ⑤

میں عرش عظیم کے رب اللہ عظیم و برتر سے اس بات کا سوال کرتا ہوں کہ وہ مجھے اور

تمام مومنوں کو ان تمام ثمرات سے بہرہ مند ہونے والے اپنے متقی بندوں میں شامل


فرمائے۔ وہ ہر چیز پر قادر اور دعاؤں کو قبول کرنے والا ہے۔

♦♦♦♦♦

① آل عمران: 138۔ ② جامع البیان فی تاویل القرآن للطبری: 232/7۔

③ تفسیر القرآن العظیم: 386/1۔ ④ آل عمران: 137۔

⑤ تیسیر الکریم الرحمن فی تفسیر کلام المنان للسعدی، ص: 117۔



گناہ کا مفہوم اور اس کے مترادفات

معصیت (نافرمانی / گناہ) کی لغوی تعریف

عصیان (معصیت) اطاعت کی ضد ہے، جب بندہ اللہ کے حکم کی مخالفت کرے تو کہا جاتا ہے: "عَصَى الْعَبْدُ رَبَّهُ" اور جب کوئی شخص اپنے امیر کی اطاعت نہ کرے تو کہا جاتا ہے: "عَصَى فُلَانٌ أَمِيرَهُ" ①

اللہ تعالیٰ کا ارشاد ہے:

﴿وَكُذَّٰبَةٌ إِلَيْكُمْ الْمُكْفَرُ وَالْفُسُوقُ وَالْعُصْيَانُ﴾ ②

"اور اللہ نے تمہارے لیے کفر، فسق اور نافرمانی کو ناپسند بنا دیا ہے۔"

امام جرجانی رحمۃ اللہ علیہ فرماتے ہیں: تابعداری ترک کر دینے کا نام عصیان ہے۔ ③

معصیت کی اصطلاحی تعریف

شرعی اصطلاح میں احکام کو چھوڑ دینے اور منع کردہ امور کو انجام دینے کا نام معصیت ہے۔ معلوم ہوا کہ معصیت ان ظاہری و باطنی اعمال کو ترک کرنے کا نام ہے جن کا حکم اللہ یا اس کے رسول صلی اللہ علیہ وسلم نے دیا ہے۔ اسی طرح ایسے کام کرنا جن سے اللہ یا اس کے رسول نے منع فرمایا ہے۔ ④

① لسان العرب، لاس المنظور: 67/15۔ ② الحجرات: 7۔

③ التعريفات، ص: 195۔

④ الجواب الكافي لم سأل عن الدواء الشافي لابن القيم، ص: 221۔

ارشاد باری تعالیٰ ہے:

﴿وَمَنْ يَعِصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا خَالِدًا فِيهَا وَلَهُ عَذَابٌ مُهِينٌ﴾^①

”اور جو شخص اللہ اور اس کے رسول کی نافرمانی کرے اور اس کی مقرر کردہ حدود سے تجاوز کرے، وہ اسے جہنم میں ڈالے گا جس میں وہ ہمیشہ رہے گا، اور اس کے لیے رسوا کن عذاب ہے۔“

نیز فرمایا:

﴿وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ ط وَمَنْ يَعِصِ اللَّهَ وَرَسُولَهُ فَقَدْ ضَلَّ ضَلَالًا مُّبِينًا﴾^②

”اور کسی مومن مرد اور مومن عورت کو یہ حق نہیں کہ جب اللہ اور اس کا رسول کسی معاملے کا فیصلہ کر دیں تو ان کے لیے اپنے معاملے میں کوئی اختیار باقی رہے اور جو اللہ اور اس کے رسول کی نافرمانی کرے وہ واضح گمراہی میں جا پڑا۔“

نیز فرمایا:

﴿وَمَنْ يَعِصِ اللَّهَ وَرَسُولَهُ وَإِنَّ لَهُ نَارَ جَهَنَّمَ خُلِيدًا فِيهَا أَبَدًا﴾^③

”اور جو شخص اللہ اور اس کے رسول کی نافرمانی کرے اس کے لیے جہنم کی آگ ہے جس میں وہ ہمیشہ رہے گا۔“

معصیت کے مترادف الفاظ

معصیت کے ہم معنی بہت سے الفاظ استعمال ہوتے ہیں، چند الفاظ درج ذیل ہیں:

① النساء: 14۔ ② الاحزاب: 36۔ ③ الجن: 23۔

نفسی کے ثمرات اور گناہوں کے اثرات

فُسُوقَ وَ عِصْيَانَ

فرمان باری تعالیٰ ہے:

﴿وَكُفْرًا إِلَيْكُمْ الْكُفْرَ وَالْفُسُوقَ وَالْعِصْيَانَ أُولَئِكَ هُمُ
الرَّشِدُونَ﴾^①

”اور (اللہ نے) تمہارے لیے کفر، فسوق اور نافرمانی کو ناپسند بنا دیا، یہی
لوگ ہدایت یافتہ ہیں۔“

حُوب

فرمان باری تعالیٰ ہے:

﴿وَأُولَئِكَ يَتْلُوا آيَاتِ اللَّهِ وَمَا كَانُوا لَهَا بِعَاذِلِينَ وَلَا تَأْكُلُوا
أَمْوَالَهُمْ إِلَىٰ أَمْوَالِهِمْ إِنَّهُ كَانَ حُوبًا كَبِيرًا﴾^②

”اور یہی (اللہ کے) آیتوں کو پڑھتے ہیں اور ان کے لیے ان کی مالوں کو ان کی مالوں کے ساتھ ملا کر نہ کھاؤ، بے شک یہ بہت بڑا
گناہ ہے۔“

ذَنْب

اللہ تعالیٰ نے قوم لوط، اصحاب مدین، قوم عاد، قوم ثمود، قارون، فرعون اور ہامان کا
تذکرہ کرنے کے بعد فرمایا:

﴿فَكُلًّا أَخَذْنَا بِذُنُوبِهِمْ فَمِنْهُمْ مَن أَرْسَلْنَا عَلَيْهِ حَاصِبًا وَمِنْهُمْ
مَن أَخَذَتْهُ الصَّيْحَةُ وَمِنْهُمْ مَن خَسَفْنَا بِهِ الْأَرْضَ وَمِنْهُمْ
مَن أَغْرَقْنَا وَمَا كَانَ اللَّهُ لِيُظْلِمَهُمْ وَلَكِن كَانُوا أَنفُسَهُمْ
يَظْلِمُونَ﴾^③

① الحجرات: 7- ② النساء: 2- ③ العنكبوت: 40-

”پھر ہم نے ہر ایک کو اس کے گناہ پر پکڑا، چنانچہ ان میں سے کوئی تو وہ تھا جس پر ہم نے پتھروں بھری آندھی بھیجی اور ان میں سے کوئی وہ تھا جسے چیخنے آ پکڑا اور ان میں سے کوئی وہ تھا جسے ہم نے زمین میں دھنسا دیا اور ان میں سے کوئی وہ تھا جسے ہم نے غرق کر دیا اور اللہ ان پر ظلم کرنے والا نہیں تھا، بلکہ وہ خود ہی اپنے آپ پر ظلم کرتے تھے۔“

4 خَطِيئَةٌ

برادران یوسف کے قول کو ذکر کرتے ہوئے اللہ تعالیٰ نے فرمایا:

﴿قَالُوا يَا بَانَ اسْتَغْفِرُ لَنَا ذُنُوبَنَا إِنَّا كُنَّا خَاطِئِينَ﴾^①

”انہوں نے کہا: اے ابا جان! آپ ہمارے لیے گناہوں کی بخشش طلب کیجیے، بے شک ہم ہی خطا کار ہیں۔“

5 سَيِّئَةٌ

فرمان باری تعالیٰ ہے:

﴿إِنَّ الْحَسَنَاتِ يُذْهِبْنَ السَّيِّئَاتِ﴾^②

”بے شک نیکیاں برائیوں کو ختم کر دیتی ہیں۔“

6 اِثْمٌ

فرمان باری تعالیٰ ہے:

﴿قُلْ إِنَّمَا حَرَّمَ رَبِّيَ الْفَوَاحِشَ مَا ظَهَرَ مِنْهَا وَمَا بَطَنَ وَالْإِثْمَ وَالْبَغْيَ بِغَيْرِ الْحَقِّ وَأَنْ تُشْرِكُوا بِاللَّهِ مَا لَمْ يُنَزَّلْ بِهِ سُلْطَانًا وَأَنْ تَقُولُوا عَلَى اللَّهِ مَا لَا تَعْلَمُونَ﴾^③

”اے نبی ﷺ کہہ دیجیے: میرے رب نے تو صرف بے حیائی کی باتوں کو

① یوسف: 97۔ ② ہود: 114۔ ③ الاعراف: 33۔

نقوی کے ثمرات اور گناہوں کے اثرات

حرام ٹھہرایا ہے، وہ ظاہر ہوں یا چھپی ہوئی ہوں اور سناہ و اور ناحق ظلم کو بھی اور یہ بھی کہ تم اللہ کے ساتھ اس چیز کو شریک ٹھہراؤ جس کی اس نے کوئی دلیل نہیں اتاری اور یہ کہ تم اللہ کے متعلق وہ باتیں کہو جو تم نہیں جانتے۔“

فساد

فرمان باری تعالیٰ ہے:

﴿إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِنْ خِلَافٍ أَوْ يُنْفَوْا مِنَ الْأَرْضِ ۚ ذَلِكَ لَهُمْ جزئى فِي الدُّنْيَا وَلَهُمْ فِي الْآخِرَةِ عَذَابٌ عَظِيمٌ﴾^①

”جو لوگ اللہ اور اس کے رسول سے جنگ کرتے ہیں اور زمین میں فساد کی کوشش کرتے ہیں، ان کی سزا تو صرف یہ ہے کہ انھیں قتل کیا جائے، سولی دی جائے، ان کے ہاتھ اور پاؤں مخالف جانب سے کاٹ دیے جائیں یا انھیں جلاوطن کر دیا جائے۔ یہ دنیا میں ان کے لیے ذلت ہے اور آخرت میں ان کے لیے بہت بڑا عذاب ہے۔“

عُتُو

فرمان باری تعالیٰ ہے:

﴿فَلَمَّا عَتَوْا عَنْ مَآئِهِمْ وَعَنْهُ قُلْنَا لَهُمْ ۖ تَوْنُوا قُرْدَةً حَاسِبِينَ﴾^②

”جب انھوں نے اس معاملے میں سرکشی کی جس سے انھیں روکا گیا تھا تو ہم نے انھیں کہا: تم ذلیل بندر بن جاؤ۔“

① المائدة: 33. ② الاعراف: 166.

لوگ گناہ کیوں کرتے ہیں؟

گناہوں کے چند اسباب ہیں جن کی بنا پر لوگ گناہوں میں ملوث ہو جاتے ہیں اور اس کی کثرت و قلت کے بھی اسباب ہیں، یہ اسباب دو قسم کے ہیں:

پہلی قسم: ابتلا و آزمائش

پھر اس کی بھی کچھ صورتیں ہیں:

1) بھلائی و برائی کے ذریعے سے آزمائش، جیسا کہ اللہ تعالیٰ کا ارشاد ہے:

﴿وَنَبَلُّوكُمُ بِالشَّيْرِ وَالخَيْرِ فِتْنَةً ۖ وَإِلَيْنَا تُرْجَعُونَ﴾ ①

”ہم بطور ابتلا و آزمائش کے تم میں سے ہر ایک کو برائی اور بھلائی میں مبتلا

کرتے ہیں اور تم سب ہماری ہی طرف لوٹائے جاؤ گے۔“

چنانچہ اللہ تعالیٰ اپنے بندوں کو آسانی و پریشانی، صحت و بیماری، تو نگری و محتاجی، حلال و حرام، اطاعت و معصیت اور ہدایت و گمراہی کے ذریعے سے آزماتا ہے، خیر و بھلائی کے ذریعے آزمائش کا مقصد یہ ہوتا ہے کہ بندہ اس کا شکر یہ ادا کرتا ہے یا نہیں، اور برائی سے آزمائش کا مقصد یہ ہوتا ہے کہ بندہ اس مصیبت، پریشانی اور تکلیف پر صبر کرتا ہے یا نہیں۔ ②

2) مال و اولاد کے ذریعے سے آزمائش

اللہ تعالیٰ کا ارشاد ہے:

﴿إِنَّمَا أَمْوَالُكُمْ وَأَوْلَادُكُمْ فِتْنَةٌ ۗ وَاللَّهُ عِنْدَآ أَجْرٌ عَظِيمٌ﴾ ③

① الانبیاء: 35۔ ② تفسیر الطبری: 18/440۔ ③ التغابن: 15۔

نقوی کے شمراٹ اور گناہوں کے اشارات

”تمہارے مال اور اولاد تو سراسر تمہاری آزمائش ہیں اور اللہ کے پاس بہت بڑا اجر ہے۔“

چنانچہ مال و اولاد فتنہ، یعنی اللہ تعالیٰ کی طرف سے مخلوق کی آزمائش کا سبب ہیں تاکہ اللہ تعالیٰ اطاعت گزاروں اور گناہگاروں کو الگ کر دے۔^①
 سیدنا عبد اللہ بن مسعود رضی اللہ عنہ فرماتے ہیں: تم میں سے کوئی شخص یہ دعانہ کرے: اے اللہ! میں فتنے سے تیری پناہ چاہتا ہوں، کیونکہ ہر شخص فتنے میں مبتلا ہے، جیسا کہ اللہ تعالیٰ کا ارشاد ہے:

﴿إِنَّمَا أَمْوَالُكُمْ وَأَوْلَادُكُمْ فِتْنَةٌ﴾^②

”تمہارے مال اور تمہاری اولاد تو سراسر تمہاری آزمائش ہیں۔“
 بلکہ تم میں سے جو بھی پناہ مانگتا چاہے وہ گمراہ کن فتنوں سے اللہ تعالیٰ کی پناہ طلب کرے۔

بعض فتنے مذکورہ بالا فتنوں سے عام ہوتے ہیں۔ چنانچہ ارشاد باری تعالیٰ ہے:

﴿وَجَعَلْنَا بَعْضَكُمْ لِبَعْضٍ فِتْنَةً أَتَصْبِرُونَ ۚ وَكَانَ رَبُّكَ بَصِيرًا﴾^③

”اور ہم نے تمہیں ایک دوسرے کے لیے آزمائش بنایا، کیا تم صبر کرتے ہو؟ اور آپ کا رب خوب دیکھنے والا ہے۔“

اگر کوئی انسان ان آزمائشوں میں کامیاب ہو جائے تو یہ اس کے لیے نجات کا سبب ہیں اور آزمائش میں ناکامی کی صورت میں یہ آزمائش بندے کے لیے گناہوں میں مبتلا ہونے کا ذریعہ بن جاتی ہے۔ جو انسان کے لیے ہلاکت اور تباہی ہے۔ ہم اللہ تعالیٰ سے دنیا و آخرت میں معافی اور عافیت کا سوال کرتے ہیں۔

① تفسیر القرآن العظیم لابن کثیر: 376/4۔ ② اغاثة اللہفان لابن القیم: 160/2۔

③ الفرقان: 20۔

دوسری قسم: جس کی بعض صورتیں درج ذیل ہیں:

1) اللہ تعالیٰ پر ایمان و یقین میں کمزوری اور ذات باری تعالیٰ سے جہالت، کیونکہ جس دل میں معرفت الہی نہیں ہوگی، وہ دل اللہ کے مراقبہ، محبت، خوف اور تعظیم سے محروم رہے گا اور نتیجتاً اللہ تعالیٰ کی طرف سے کسی وعدے یا وعید کو وہ خاطر میں نہیں لائے گا، جبکہ اللہ سے کوئی چیز پوشیدہ نہیں۔

ارشاد ربانی ہے:

﴿يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ﴾ ①

”اللہ تعالیٰ خیانت کرنے والی آنکھوں اور سینوں میں چھپے رازوں کو بھی جانتا ہے۔“

نیز ارشاد فرمایا:

﴿الَّذِي يَرِيكَ حِينَ تَقُومُ ۝ وَ تَقَلُّبِكَ فِي الشُّجُودِ﴾ ②

”جو آپ کو دیکھتا ہے جب آپ قیام کرتے ہیں۔ اور سجدہ کرنے والوں کے درمیان آپ کی نقل و حرکت بھی۔“

2) شبہات:

امام ابن قیم رحمۃ اللہ علیہ فرماتے ہیں: فتنوں کی دو قسمیں ہیں: ایک شبہات کا فتنہ جو دونوں میں سے عظیم تر ہے اور دوسرا خواہشات کا فتنہ، کبھی بندے میں دونوں فتنے جمع ہو جاتے ہیں اور کبھی ایک۔

بصیرت کی کمزوری، علم کی کمی اور فاسد سوچ انسان کے ذہن میں شکوک و شبہات پیدا کرتی ہے۔ بعض اوقات انسان کسی چیز کو صحیح سمجھ نہیں پاتا یا اس تک صحیح بات پہنچتی ہی نہیں جس کی وجہ سے اس کے ذہن میں شکوک و شبہات جنم لیتے ہیں۔ اسی طرح انسان کی بدنیتی اور خواہش نفس کی پیروی بھی اس کے ذہن کو شکوک و شبہات کی آماجگاہ بنا دیتی ہے۔ ③

① المؤمن: 19- ② الشعراء: 219-218- ③ اغاثة اللفهان من مصائد الشيطان: 165/2۔

نَفْسِ كَيْ شَهْرَاتٍ اَوْرِكْنَاهُوْنَ كَيْ اَشْرَاتٍ ﴿٣﴾

3) شہوات (خواہشاتِ نفس) اللہ تعالیٰ نے شہات اور خواہشاتِ نفس کو درج ذیل آیت کریمہ میں اکٹھا بیان فرمایا ہے:

﴿كَالَّذِينَ مِنْ قَبْلِكُمْ كَانُوا أَشَدَّ مِنْكُمْ قُوَّةً وَآكَثَرَ أَمْوَالًا وَأَوْلَادًا فَاسْتَتَعُوا بِخَلْقِهِمْ فَاسْتَنْتَعْتُمْ بِخَلْقِكُمْ كَمَا اسْتَنْتَعَ الَّذِينَ مِنْ قَبْلِكُمْ بِخَلْقِهِمْ وَخُضْتُمْ كَالَّذِينَ خَاصُّوْا أَوْلِيَّكَ حِيْطًا أَعْمَالُهُمْ فِي الدُّنْيَا وَالْآخِرَةِ ۗ وَأُولَٰئِكَ هُمُ الْخٰسِرُونَ﴾ ①

” (منافقو!) تم ان لوگوں کی طرح ہو جو تم سے پہلے تھے، وہ قوت میں تم سے کہیں زبردست اور مال و اولاد میں کہیں زیادہ تھے، تو انھوں نے اپنے حصے سے فائدہ اٹھایا، پھر تم نے اپنے حصے سے فائدہ اٹھایا جس طرح ان لوگوں نے اپنے حصے سے فائدہ اٹھایا جو تم سے پہلے تھے، اور تم بھی فضول باتوں میں الجھے رہے جس طرح وہ فضول باتوں میں الجھے رہے۔ یہی لوگ ہیں جن کے اعمال دنیا اور آخرت میں برباد ہو گئے اور یہی لوگ خسارہ پانے والے ہیں۔“

امام ابن قیم رحمۃ اللہ علیہ لکھتے ہیں:

منافقین نے دنیا اور دنیا کی رنگینیوں سے اپنے حصے کا لطف اٹھایا۔ ”خلاق“ کے معنی مقررہ حصے کے ہیں۔ اللہ تعالیٰ نے فرمایا: تم اسی طرح دنیا میں مست و گمن رہے جس طرح وہ مست رہے تھے، یہ باطل یعنی شہات میں پڑنا ہے۔ چنانچہ اللہ تعالیٰ نے اس آیت کریمہ میں ان چیزوں کی طرف اشارہ فرمایا جن سے دل اور دین کی بربادی ہوتی ہے، یعنی دنیا کی زیب و زینت میں مست و گمن رہنا اور باطل میں پڑنا، کیونکہ دین کی خرابی یا تو باطل اعتقاد اور اس کے پرچار کرنے سے ہوتی ہے یا صحیح علم کے خلاف عمل کرنے سے ہوتی ہے۔ پہلی چیز بدعت اور اس کے تعلقات ہیں اور دوسری چیز بد عملی ہے، چنانچہ پہلی خرابی شہات کی جانب سے جبکہ دوسری خرابی خواہشاتِ نفس کی جانب سے ہوتی ہے۔ ②

① التوبة: 69۔ ② اغاثة اللہفان، لابن القیم: 2/166۔

شہادت کے فتنے کو یقین سے اور خواہشات نفس کے فتنے کو صبر کے ذریعے سے دفع کیا جاسکتا ہے، اسی لیے اللہ تعالیٰ نے دین کی امامت کا حق دار سے ٹھہرایا ہے جس میں صبر اور یقین کی صفات موجود ہوں۔ ارشاد باری تعالیٰ ہے:

﴿وَجَعَلْنَا مِنْهُمْ آيَةً يَهْدُونَ بِأَمْرِنَا لِمَا صَبَرُوا ۗ وَكَانُوا بِآيَاتِنَا يُوقِنُونَ﴾^①

”اور جب ان لوگوں نے صبر کیا تو ہم نے ان میں سے ایسے پیشوا بنائے جو ہمارے حکم سے رہنمائی کرتے تھے اور وہ ہماری آیتوں پر یقین رکھتے تھے۔“

معلوم ہوا کہ صبر و یقین سے دین میں امامت حاصل ہوتی ہے، چنانچہ عقل و صبر کے کمال سے شہوت کے فتنے کا اور بصیرت و یقین کے کمال سے شہادت کے فتنے کا مقابلہ کیا جاتا ہے۔^②

یاد رہے کہ کچھ خواہشات حلال اور جائز ہوتی ہیں اور کچھ حرام۔ حلال خواہشات وہ ہیں جنہیں اللہ اور اس کے رسول ﷺ نے حلال قرار دیا ہے اور حرام خواہشات وہ ہیں جنہیں اللہ اور اس کے رسول ﷺ نے حرام قرار دیا ہے۔

④ شیطان: گناہوں میں واقع ہونے کا سب سے عظیم سبب شیطان ہے، کیونکہ وہ انسان کا بدترین دشمن ہے، اللہ تعالیٰ کا ارشاد ہے:

﴿إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا ۗ إِنَّمَا يَدْعُوا حِزْبَهُ لِيَكُونُوا مِنْ أَصْحَابِ السَّعِيرِ﴾^③

”بے شک شیطان تمہارا دشمن ہے، لہذا تم اسے دشمن ہی جانو، وہ اپنے گروہ کو محض اس لیے بلاتا ہے کہ وہ جہنم والوں میں سے ہو جائیں۔“

شیاطین دو قسم کے ہوتے ہیں: انسانوں کے شیاطین اور جنوں کے شیاطین۔ اللہ تعالیٰ کا ارشاد ہے:

① السجدة: 24۔ ② اغاثة اللہفان، لابن القيم: 167/2۔ ③ الفاطر: 6

نفری کے شرارت اور گناہوں کے اثرات

﴿وَكَذَلِكَ جَعَلْنَا لِكُلِّ نَبِيٍّ عَدُوًّا شَاطِئِينَ الْإِنْسِ وَالْجِنِّ يُوحِي بَعْضُهُمْ إِلَىٰ بَعْضٍ زُخْرُفَ الْقَوْلِ غُرُورًا ۗ وَكَوْشَاءَ رَبِّكَ مَا فَعَلُوهُ ۗ قَدْ زَرَّهُمْ وَمَا يَفْتَرُونَ﴾^①

”اور اسی طرح ہم نے انسانوں اور جنوں میں سے شیاطین، ہر نبی کے دشمن بنائے، ان کا ایک دوسرے کے دل میں پکینی چپڑی باتیں ڈالتا رہتا ہے تاکہ اسے دھوکے میں رکھے اور اگر اللہ چاہتا تو وہ ایسے کام نہ کرتے، پس ان لوگوں کو ان کے حال پر چھوڑ دو اور جو جھوٹ گھڑ رہے ہیں (گھڑتے رہیں)۔“

انسانوں کے شیطان سے بچنے کا طریقہ یہ ہے کہ ان کے ساتھ حسن سلوک کیا جائے، احسن طریقے سے ان کا مقابلہ کیا جائے اور برائی اور اچھائی کے ساتھ دور کیا جائے۔

جنات کے شیاطین سے بچنے کا راستہ ان سے اللہ کی پناہ مانگنا ہے۔ اللہ تعالیٰ فرماتے ہیں:

﴿وَأَمَّا يَنْزَغَنَّكَ مِنَ الشَّيْطَانِ نَزْعٌ ۖ فَاسْتَعِذْ بِاللَّهِ ۗ إِنَّهُ سَمِيعٌ عَلِيمٌ﴾^②

”اور اگر آپ کو شیطان کا کوئی وسوسہ ابھارے تو اللہ کی پناہ طلب کیجئے بے شک وہ خوب سننے والا، خوب جاننے والا ہے۔“

شیطان انسان کو سات گھاٹیوں میں سے کسی ایک گھاٹی میں گرفتار کرنا چاہتا ہے، یہ گھاٹیاں ایک سے بڑھ کر ایک دشوار گزار ہیں۔ جب شیطان انسان کو دشوار ترین گھاٹی میں گرفتار کرنے میں ناکام ہوتا ہے تو ایک ایک کر کے نیچے والی گھاٹی میں اترتا جاتا ہے۔

پہلی گھاٹی: کفر و شرک کی گھاٹی ہے اللہ تعالیٰ، اس کے دین، اس کی ملاقات، اس کے اوصاف کمال اور اس کی بابت اس کے رسولوں کی دی ہوئی خبروں کے ساتھ کفر و شرک کی گھاٹی، اگر شیطان اس گھاٹی میں انسان کو گرفتار کرنے میں کامیاب ہو جائے تو اس کی عداوت کی آگ سرد پڑ جاتی ہے اور وہ مطمئن ہو جاتا ہے اور اگر بندہ اس گھاٹی سے نجات پالے تو وہ دوسری گھاٹی میں اس کے درپے ہو جاتا ہے۔

① الانعام: 112۔ ② حم السجدة: 36۔

دوسری گھائی: بدعت کی گھائی ہے یعنی اس حق کے خلاف عقیدہ رکھنا جسے دے کر اللہ تعالیٰ نے اپنے رسول ﷺ کو مبعوث فرمایا ہے یا دین اسلام میں ایجاد کردہ بدعات کے ذریعے سے اللہ کی بندگی کرنا۔ اگر اللہ تعالیٰ بندے کو اس گھائی سے بچ نکلنے کی توفیق عطا فرمادے تو شیطان اسے تیسری گھائی میں تلاش کرتا ہے۔

تیسری گھائی: کبیرہ گناہوں کی گھائی ہے اگر شیطان کا اس گھائی میں انسان پر بس چلتا ہے تو وہ اس گھائی کو اس کے لیے مزین و آراستہ کر کے اور اس کی نگاہ میں سنوار کر پیش کرتا ہے۔ اگر بندہ اس گھائی کو بھی اللہ کی توفیق سے طے کر لے تو وہ اسے چوتھی گھائی میں تلاش کرتا ہے۔

چوتھی گھائی: صغیرہ گناہوں کی گھائی ہے شیطان انسان کے لیے بڑے عظیم آلات پیمائش سے صغیرہ گناہوں کو تولتا ہے اور گناہوں کو اس کے سامنے آسان اور کمتر بنا کر پیش کرتا ہے اور اسے تسلی دیتا ہے کہ یہ گناہ تو معمولی سا ہے، یہاں تک کہ وہ اس کا عادی ہو جاتا ہے، نتیجتاً ندامت کرنے والا کبیرہ گناہوں کا مرتکب بھی اس سے بہتر ہوتا ہے، کیونکہ مسلسل صغیرہ گناہوں کا ارتکاب کرنا کبیرہ گناہ کے ارتکاب سے بدتر ہوتا ہے۔ تو بد و استغفار سے کوئی گناہ کبیرہ نہیں رہتا اور اصرار سے کوئی گناہ صغیرہ نہیں رہتا۔ اگر انسان اس گھائی سے نجات پالے تو شیطان اسے پانچویں گھائی میں تلاش کرتا ہے۔

پانچویں گھائی: مباح اور جائز امور کی گھائی ہے۔ شیطان انسان کو مباح چیزوں میں مشغول کر کے کثرت سے نیکیاں کمانے اور آخرت کے لیے زاد راہ جمع کرنے سے روکتا ہے، پھر اسے ذہیل دے کر سنتوں کے چھوڑنے اور رفتہ رفتہ فرائض و واجبات کے ترک کرنے تک لے جاتا ہے اور اگر کچھ نہیں تو کم از کم وہ عظیم فوائد و منافع سے ضرور محروم ہو جاتا ہے۔ اگر انسان بصیرت، نور ہدایت اور نیکیوں کی قدر و قیمت کی معرفت کے ذریعے سے اس گھائی سے نجات پالے تو شیطان اسے چھٹی گھائی میں تلاش کرتا ہے۔

چھٹی گھائی: غیر افضل اور عام نیک اعمال کی گھائی ہے۔ شیطان انسان کو ان کی رغبت دلاتا ہے اور اس کی نگاہ میں انھیں مزین و آراستہ کرتا ہے تاکہ ان کے ذریعے سے

قلبِ نقوی کے شمراں اور گناہوں کے اشارات ﴿۱﴾

انھیں افضل اور بڑے بڑے نیک اعمال سے غافل کر دے، چنانچہ وہ اسے مفضل و مرجوح عمل میں پھنسا کر افضل اور راجح عمل سے غافل کر دیتا ہے۔ اگر بندہ اعمال کے مراتب اور فضیلت و اہمیت کی معرفت کے ذریعے سے اس گھائی سے نجات پالے تو اسے تلاش کرنے کے لیے ایک گھائی کے سوا کچھ باقی نہیں بچتا، اور وہ ساتویں گھائی ہے۔

ساتویں گھائی: شیطان بندے کو قلبی اور جسمانی اذیت پہنچانے کے لیے اپنے لشکر کو بندے پر مسلط کر دیتا ہے، چنانچہ جس قدر بندے کا مقام و مرتبہ بلند ہوتا ہے اسی قدر دشمن اپنے سواروں اور پیادوں کو اس کے پیچھے دوڑاتا ہے اور اس پر غالب ہونے کی کوشش کرتا ہے اور مختلف انداز سے اپنے گروہ اور افراد کو اس پر مسلط کرتا ہے۔ یہ وہ گھائی ہے جس سے نجات کا کوئی راستہ نہیں، کیونکہ بندہ جس قدر استقامت اختیار کرنے اور اللہ کی طرف دعوت دینے میں جدوجہد کرے گا دشمن بھی اپنے چیلوں سے اسے درغلانے کی کوشش کرے گا۔ ﴿۱﴾

گناہوں کے راستے

اول: نفس امارہ (برائی پر آمادہ کرنے والا نفس)

شیطان، اس کے حواری اور اس کے لشکر نفس امارہ میں اس کی خواہشات کے راستے سے داخل ہوتے ہیں اور جب نفس امارہ شیطان کے ساتھ ہو جاتا ہے تو وہ دل میں داخل ہو کر اسے خراب کرنے کے لیے درج ذیل چھ راستوں پر قابض ہوتے ہیں:

① آنکھ کا راستہ: شیطان اور اس کے ساتھی اس کی نظر کو آوارہ بنا دیتے ہیں اور وہ عبرت و نصیحت حاصل کرنا چھوڑ دیتا ہے۔

② کان کا راستہ: اس سے وہ باطل چیزیں داخل کرتے ہیں اور حق داخل ہونے سے روکتے ہیں۔

③ زبان کا راستہ: اس پر ایسی بات لاتے ہیں جو نقصان دہ ہو، نفع بخش نہ ہو۔

④ منہ کا راستہ: اس راستے سے پیٹ میں قسم قسم کی حرام چیزیں داخل کرتے ہیں۔

⑤ ہاتھ کا راستہ: اسے باطل چیز کو لینے اور حق سے رکنے پر مجبور کرتے ہیں۔

⑥ پیر کا راستہ: اسے باطل کی طرف چلنے پر آمادہ کرتے ہیں۔ ①

شیطان انھی چھ راستوں سے کسی انسان پر حملہ آور ہونے کی کوشش کرتا ہے اور انھی راہوں سے ہوتے ہوئے وہ دل تک پہنچ جاتا ہے۔

① الجواب الکافی لمن سأل عن الدواء الشافی لابن القیم: ص 189-180.

نقوی کے شمراٹ اور گناہوں کے اشارات

دوم: شیطان

شیطان جن دروازوں سے لوگوں کو جہنم میں داخل کرتا ہے وہ تین ہیں:

1 شہات کا دروازہ، اس سے بندہ اللہ کے دین میں شکوک و شبہات کا شکار ہوتا ہے۔

2 شہوت کا دروازہ، اس سے وہ خواہشات نفس کو اللہ کی اطاعت و رضا پر ترجیح دینے

لگتا ہے۔

3 غضب کا دروازہ، اس سے وہ اللہ کی مخلوق پر ظلم و سرکشی کو روا رکھتا ہے۔

سوم: شیطان کے انسان تک پہنچنے کے راستے

شیطان کے انسان تک پہنچنے کے راستے تین جانب سے ہیں:

1 اسراف و فضول خرچی

انسان جب ضرورت سے زیادہ کھاتا پیتا، سوتا اور راحت طلب کرتا ہے تو جن زائد چیزوں کی نفس کو حاجت نہیں ہوتی وہ فالتو پڑی رہتی ہیں اور یہی شیطان کا حصہ اور دل تک پہنچنے کا راستہ ہے۔ اس سے بچنے کا راستہ یہ ہے کہ نفس کو اس کی مطلوبہ غذا، نیند، لذت یا آرام نہ دیا جائے، چنانچہ جب یہ دروازہ بند کر دیا جائے گا تو اس سے دشمن کے داخل ہونے سے امن حاصل ہو جائے گا۔

2 غفلت

غفلت یاد الہی کی ضد ہے۔ بیدار مغز شخص ذکر کے محفوظ قلعے میں ہوتا ہے، جیسے ہی وہ غافل ہوتا ہے قلعے کا دروازہ کھل جاتا ہے اور شیطان اس میں داخل ہو جاتا ہے، پھر اس کو اس سے نکالنا بڑا مشکل ہوتا ہے۔

3 فضول چیزوں میں پڑنا ①

① الفوائد لابن القیم، ص: 334۔ الجواب الکافی لمن سأل عن الدواء الشافی،

چہارم: چار راستے جن کی حفاظت ہلاکتوں سے نجات کا ذریعہ ہے

چار راستے ایسے ہیں کہ بندہ اگر ان کی حفاظت کر لے تو وہ ہلاکتوں سے نجات پا لے گا، اسی لیے کہا گیا ہے: جس نے ان چار چیزوں کی حفاظت کی اس نے اپنا دین بچا لیا اور وہ یہ ہیں: نگاہیں، خیالات، کلام اور قدم۔
عام طور پر انسان انھی چار دروازوں سے گناہوں میں ملوث ہوتا ہے۔

نگاہ

نگاہیں شہوت کی پیش خیمہ اور پیغامبر ہوتی ہیں، ان کی حفاظت دراصل شرمگاہ کی حفاظت ہے۔ جس نے اپنی نگاہ کو اللہ کی حرام کردہ چیزوں میں آزاد چھوڑ دیا اس نے اپنے آپ کو ہلاکت و بربادی کے دہانے پر ڈال دیا، اللہ تعالیٰ کا ارشاد ہے:

﴿قُلْ لِلنَّوْمِنِينَ يَعْضُوا مِنْ أَبْصَارِهِمْ وَيَحْفَظُوا فُرُوجَهُمْ ذَٰلِكَ أَزْكَىٰ لَهُمْ ۗ إِنَّ اللَّهَ خَبِيرٌ بِمَا يَصْنَعُونَ﴾^①

”(اے نبی!) آپ مومن مردوں سے کہہ دیجیے کہ وہ اپنی نظریں نیچی رکھا کریں اور اپنی شرم گاہوں کی حفاظت کریں، یہ ان کے لیے بہت پاکیزہ (عمل) ہے، بلاشبہ اللہ اس سے خوب باخبر ہے جو کچھ وہ کرتے ہیں۔“

یاد رہے کہ نگاہ ان تمام حوادث اور مصائب و آلام کی اصل جڑ ہے جن سے انسان دوچار ہوتا ہے، شاعر کہتا ہے:

كُلُّ الْحَوَادِثِ مَبْدَأُهَا مِنَ النَّظْرِ
وَمُعْظَمُ النَّارِ مِنْ مُسْتَصْعِرِ الشَّرْرِ
كَمْ نَظْرَةٌ بَلَغَتْ فِي قَلْبِ صَاحِبِهَا
كَمَبْلَغِ السَّهْمِ بَيْنَ الْقَوْسِ وَالْوَتْرِ

① النور: 31-30۔

نقوی کے شمرات اور گناہوں کے اشارات ﴿﴾

وَالْعَبْدُ مَا دَامَ ذَا طَرْفٍ يُقَلِّبُهُ
فِي أَعْيُنِ الْغَيْرِ مَوْقُوفٌ عَلَى الْخَطَرِ
يَسُرُّ مُقَلَّتَهُ مَا ضَرَّ بِالضَّرِّ ①

”تمام حادثات کی ابتدا نگاہ سے ہوتی ہے اور بڑی آگ معمولی چنگاریوں ہی سے لگتی ہے۔ بہت سی نگاہیں نگاہ باز کے دل میں اس طرح پہنچ جاتی ہیں جس طرح تیرکمان اور تانت کے درمیان پہنچتا ہے اور بندہ جب تک نگاہیں چار کرتا رہتا ہے خطرے کی آغوش میں رہتا ہے۔ وہ اپنی آنکھ کو لذت پہنچاتا ہے لیکن اپنی روح کو نقصان پہنچاتا ہے، ایسی خوشی کو مرحبا نہیں کہا جاسکتا جس کا انجام کار نقصان ہو۔“

﴿2﴾ خیالات

خیالات کا معاملہ بہت سنگین ہے کیونکہ یہ خیال خیر و شر کی بنیاد ہیں، انھی سے ارادے، سوچ اور عزائم پیدا ہوتے ہیں۔ جو شخص اپنے خیالات کی نگرانی کرتا ہے وہ اپنے نفس کے اختیارات کا مالک ہوتا ہے اور اپنی خواہشات پر قابو پالیتا ہے اور جو شخص خیالات سے مغلوب ہو جائے تو یہ خیالات اسے ہلاکت و تباہی کی طرف لے جاتے ہیں۔ محمود خیالات کی کئی قسمیں ہیں جن کا دار و مدار مندرجہ ذیل چار اصولوں پر ہے:

- ① وہ خیال جن سے بندہ اپنے دنیوی مفاد حاصل کرتا ہے۔
- ② وہ خیال جن سے وہ اپنے دنیوی نقصانات دور کرتا ہے۔
- ③ وہ خیال جن سے بندہ اپنے اخروی مصالح (فوائد) حاصل کرتا ہے۔
- ④ وہ خیال جن سے وہ اپنے اخروی نقصانات دور کرتا ہے۔

① الجواب الکافی: ص 276-269۔

انسان کو چاہیے کہ وہ اپنے تمام تر خیالات، سوچ اور فکر انھی چار قسموں میں

محدود رکھے۔^①

الفاظ

3

الفاظ کی حفاظت یہ ہے کہ کوئی لفظ بیکار نہ نکلے پائے۔ بندہ وہی بات زبان سے نکالے جس سے اسے فائدہ ہو اور دین میں خیر کی امید ہو، چنانچہ جب کوئی بات کہنا چاہے تو پہلے غور کر لے کہ اس میں کوئی فائدہ ہے یا نہیں؟ اگر اس میں فائدہ نظر نہ آئے تو خاموشی اختیار کرے اور اگر اس میں فائدہ ہو تو دیکھے کہ کیا اس کے نتیجے میں کوئی اس سے زیادہ مفید بات تو نہیں چھوٹ رہی؟ اگر ایسا ہو تو وہی الفاظ منہ سے نکالے جو زیادہ سود مند ہیں فائدے کو کبھی ہاتھ سے نہ جانے دے۔

اگر کوئی شخص کسی کے دل کی کیفیت کو معلوم کرنا چاہتا ہے تو وہ زبان کی حرکت سے کر سکتا ہے کہ اس کے دل میں کیا ہے۔ کوئی چاہے یا نہ چاہے، بات دل کا راز کھول دیتی ہے، چنانچہ یحییٰ بن معاذ رضی اللہ عنہ فرماتے ہیں: سینے میں دل کی مثال جوش مارتی ہوئی ہانڈی کی طرح ہے اور زبانیں ان کی ڈونیاں ہیں، لہذا آدمی کے بولنے تک انتظار کرو کیونکہ اس کے دل میں جو کچھ بیٹھا کھٹا، تلخ و شیریں ہوگا اس کی زبان تمہیں نکال کر دے دے گی، اس کے دل میں جو کچھ ہوگا اس کا ذائقہ اس کی زبان سے معلوم ہو جائے گا۔^②

مطلب یہ ہے کہ جس طرح آپ اپنی زبان سے ہانڈیوں کے کھانے کا مزہ چکھتے ہیں اور آپ کو اس کی حقیقت کا علم ہوتا ہے اسی طرح آپ آدمی کی زبان سے اس کے دل کا حال معلوم کر سکتے ہیں، چنانچہ جس طرح آپ اپنی زبان سے برتن کا مزہ چکھتے ہیں اسی طرح آدمی کی زبان سے اس کے دل کا مزہ چکھ سکتے ہیں۔

لہذا انسان کو چاہیے کہ اپنی زبان کی حفاظت کرے، کیونکہ جو چیز سب سے زیادہ

♦♦♦♦♦

① الجواب الکافی، ص: 269-276۔

② حلیۃ الاولیاء، لابی نعیم: 63/10، الجواب الکافی: ص 276۔

نقوی کے شمرات اور گناہوں کے اشارات

انسان کو جہنم میں داخل کرتی ہے وہ منہ اور شرمگاہ ہے۔ زبان لوگوں کو ان کی ناک کے بل جہنم میں ڈھکیل دیتی ہے۔ بسا اوقات آدمی کوئی بات کہتا ہے جس کی وہ پروا نہیں کرتا لیکن وہ اسے مشرق و مغرب سے بھی زیادہ فاصلے پر جہنم میں ڈھکیل دیتی ہے یا اس کے سبب وہ ستر سال کے لیے جہنم رسید ہو جاتا ہے، یا پھر اللہ کی ناراضی کی کوئی ایسی بات کہہ دیتا ہے جس کے بھیانک انجام کا اسے احساس و گمان بھی نہیں ہوتا لیکن اللہ تعالیٰ اس کے نتیجے میں قیامت تک کے لیے اس سے اپنی ناراضی لکھ دیتا ہے۔

اللہ اور یوم آخرت پر ایمان رکھنے والا شخص یا تو بھلی بات کہتا ہے یا خاموش رہتا ہے، اور بندے کے اسلام کا حسن اسی میں ہے کہ وہ ضرورت ہی کی بات کہتا ہے۔ رسول اللہ ﷺ مسلمان پر سب سے زیادہ زبان ہی کا خوف کھاتے تھے۔ آدمی کی کوئی بات اس کے حق میں نہیں ہوتی، سوائے بھلائی کا حکم دینے، برائی سے روکنے اور ذکر الہی کے۔

الفاظ تمہارے اسیر (قیدی) ہیں اور جب تمہارے منہ سے نکل جاتے ہیں تو تم ان کے اسیر ہو جاتے ہو اور یہ بات بھی یاد رکھنے کے لائق ہے کہ کسی کی کوئی بات اللہ تعالیٰ سے پوشیدہ نہیں، چنانچہ اللہ کا ارشاد ہے:

﴿مَا يَلْفُظُ مِنْ قَوْلٍ إِلَّا لَدَيْهِ رَقِيبٌ عَتِيدٌ﴾ ①

”انسان منہ سے جو لفظ نکالتا ہے (اسے لکھنے کے لیے) اس کے پاس ایک نگران تیار ہوتا ہے۔“

انسان کی زبان میں دو بڑی آفتیں ہیں۔ اُمر انسان ایک سے چھٹکارا پالیتا ہے تو دوسرے کا شکار ہو جاتا ہے۔ ایک بولنے کی آفت اور دوسری خاموش رہنے کی آفت، چنانچہ غلط بات کرنے والا بھی اللہ کا نافرمان ہوتا ہے اور حق بات سے خاموش رہنے والا بھی گونگا شیطان اللہ کا نافرمان ٹھہرتا ہے، جبکہ امتہ ال پسند اہل حق اپنی زبانوں کو باطل ناحق اور ناروا بات سے روکتے ہیں اور اپنی زبان سے صرف حق اور مفید بات ہی نکالتے ہیں۔ ایک بندہ قیامت کے روز پہاڑوں کے برابر نیکیاں لے کر آئے گا لیکن اس کی بے

لگام زبان ان تمام نیکیوں کو ملایا میٹ کر دے گی اور ایک دوسرا آدمی پہاڑ کے برابر گناہ لے کر آئے گا لیکن اللہ کا ذکر ان تمام برائیوں کو مٹا دے گا۔ ①

قدم

قدموں کی حفاظت یہ ہے کہ بندہ اپنے قدموں کو انھی چیزوں میں حرکت دے جن میں ثواب کی امید ہو، اگر وہ قدم اٹھانے میں ثواب نہیں دیکھتا، یا مزید یہ ثواب کی امید نہیں رکھتا تو اسے روکے رکھنا ہی اس کے لیے بہتر ہے۔ اگر کوئی مسلمان کسی جائز و مباح کام کے لیے قدم اٹھاتے وقت اللہ کے تقرب کی نیت کر لے تو اس نیک نیتی کی وجہ سے اس کا ہر قدم اس کے لیے باعث اجر و ثواب ہوگا۔ ②

اللہ تعالیٰ نے اپنے خاص بندوں کی صفات بیان کرتے ہوئے ان کی چال اور انداز گفتگو کو بھی بیان فرمایا ہے۔ ارشاد باری تعالیٰ ہے:

﴿وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا وَإِذَا خَاطَبَهُمُ الْجَاهِلُونَ قَالُوا سَلَامًا﴾ ③

”اور رحمن کے بندے وہ ہیں جو زمین پر آہستگی (وقار اور عاجزی) سے چلتے

ہیں اور جب جاہل لوگ ان سے بات کریں تو وہ کہتے ہیں: سلام ہے۔“
اسی طرح اللہ تعالیٰ نے نگاہوں اور دلوں میں بسنے والے خیالات کو بھی یکجا ذکر فرمایا ہے، ارشاد باری تعالیٰ ہے:

﴿يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ﴾ ④

اللہ خیانت کرنے والی آنکھوں اور سینوں میں چھپے رازوں کو بھی جانتا ہے۔“



① الجواب الكافي، ص: 276-281 - ② الجواب الكافي، ص: 282 -

③ الفرقان: 63 - ④ المؤمن: 19 -

گناہوں کی بنیادیں

گناہوں کے تین محرکات

امام ابن قیم رحمۃ اللہ علیہ فرماتے ہیں: تمام گناہوں کے اصل محرکات تین ہیں:

- ① تکبر: جس کی وجہ سے ابلیس لعین بارگاہ الہی سے دھتکار دیا گیا۔
- ② لالچ: جس نے آدم علیہ السلام کو جنت سے نکلوایا۔
- ③ حسد: جس نے آدم علیہ السلام کے بیٹوں (ہابیل اور قابیل) کو ایک دوسرے کے خلاف قتل پر آمادہ کیا۔

جو شخص ان تین چیزوں سے محفوظ رہا وہ تمام برائیوں سے محفوظ رہا، کیونکہ کفر تکبر کے سبب، گناہ لالچ کے سبب اور ظلم و زیادتی حسد کی وجہ سے کی جاتی ہے۔ ①

امام ابن قیم رحمۃ اللہ علیہ نے ذکر کیا ہے کہ تمام کبیرہ و صغیرہ گناہوں کی اصل تین چیزیں ہیں: غیر اللہ سے دل لگانا: یہ شرک ہے، چنانچہ جو شخص غیر اللہ سے تعلق جوڑ لیتا ہے وہ آزرکار شرک میں مبتلا ہو جاتا ہے اور غیر اللہ کو پکارنے لگتا ہے۔

② غرضی قوت کی پیروی: یہ ظلم ہے اور اس کا انجام قتل و خونریزی ہے۔

③ شہوانی قوت کی پیروی: یہ بے حیائی کا کام ہے اور اس کا انجام زنا و بدکاری ہے۔

اللہ تعالیٰ نے یہ تینوں اصول درج ذیل آیت میں بیان فرمائے ہیں:

﴿وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ ۚ وَمَنْ يَفْعَلْ ذَلِكَ يَلْقَ أَثَامًا ۖ يُضَاعَفْ لَهُ الْعَذَابُ يَوْمَ الْقِيَامَةِ وَيَخْلُدْ فِيهِ مُهَانًا ۗ﴾

① الفوائد لابن القيم: ص 105۔ العرفان: 68-69۔

”اور وہ جو اللہ کے ساتھ کسی اور معبود کو نہیں پکارتے اور وہ کسی نفس کو بھی جسے (مارنا) اللہ نے حرام ٹھہرایا ہے، ناحق قتل نہیں کرتے اور وہ زنا نہیں کرتے، اور جو کوئی یہ کام کرے گا وہ گناہ کی سزا پائے گا، یوم قیامت اس کا عذاب دگنا کر دیا جائے گا اور وہ اس میں ہمیشہ ذلیل و خوار رہے گا۔“

یہ تینوں چیزیں ایک دوسرے کے ارتکاب پر آمادہ کرتی ہیں، چنانچہ شرک ظلم و بے حیائی کی دعوت دیتا ہے، جبکہ توحید موحد کو ظلم و بے حیائی سے محفوظ رکھتی ہے۔

اللہ تعالیٰ کا ارشاد ہے:

﴿كَذَلِكَ لِنَصْرِفَ عَنْهُ السُّوْءَ وَالْفَحْشَاءَ ۗ إِنَّكَ مِنْ عِبَادِنَا الْمُخْلَصِينَ﴾^①

”اسی طرح تاکہ ہم اس سے برائی و بے حیائی دور کر دیں، بے شک وہ ہمارے چنے ہوئے (مخلص) بندوں میں سے تھا۔“

﴿السُّوْءَ﴾ سے مراد عشق اور ﴿الْفَحْشَاءَ﴾ سے مراد زنا ہے۔

ظلم شرک و بے حیائی کی دعوت دیتا ہے، کیونکہ شرک سب سے بڑا ظلم ہے اور توحید سب سے بڑا عدل و انصاف ہے۔ عدل توحید کا ساتھی اور ظلم شرک کا ساتھی ہے اور فحاشی بھی شرک و ظلم پر آمادہ کرتی ہے، چنانچہ یہ تینوں چیزیں ایک دوسرے پر ابھارتی ہیں۔^②

کفر کے چار ارکان

امام ابن قیم رحمہ اللہ نے بیان فرمایا کہ کفر کے چار ارکان ہیں:

① تکبر ② حسد ③ غضب ④ شہوت

تکبر بندے کو اطاعت سے روکتا ہے، حسد نصیحت کرنے اور نصیحت کو قبول کرنے کی راہ میں رکاوٹ بنتا ہے، غضب بندے کو عدل و انصاف سے روکتا ہے اور شہوت عبادت سے روکتی ہے۔ اگر بندہ ان چاروں چیزوں کو قابو میں رکھے تو اس کے لیے اطاعت،

① یوسف: 24۔ ② النجواب الکافی، ص: 154۔

نقوی کے شمراٹ اور گناہوں کے اثرات

نصیحت، عدل اور عبادت کرنا آسان ہو جاتا ہے، لیکن ان چیزوں سے پیچھا چھڑانا پہاڑوں کو اپنی جگہ سے ہٹانے سے بھی زیادہ مشکل ہے۔ خاص طور پر اگر یہ چیزیں بندے میں راسخ اور پیوست ہو چکی ہوں اور اس کی فطرت اور لازمی وصف بن چکی ہوں، تب تو اس کے ساتھ کوئی عمل ہرگز کارگر ثابت نہیں ہو سکتا اور نہ اس کے نفس کا تزکیہ ہی ہو سکتا ہے۔ وہ جب بھی عمل کی کوشش کرے گا یہ چاروں چیزیں اس کے اس عمل کو برباد کر دیں گی اور اگر یہ چاروں چیزیں دل میں راسخ و پیوست ہو جائیں تو اسے باطل حق کی صورت میں اور حق باطل کی صورت میں، نیکی برائی کی صورت میں اور برائی نیکی کی صورت میں دکھائی دے گی، نیز دنیا اس سے قریب اور آخرت اس سے دور ہو جائے گی۔^①

① الفوائد لابن القیم: ص 218۔

گناہ؟

گناہوں کی درج ذیل چار قسمیں ہیں:

1 ملکی گناہ

ملکی گناہ یہ ہے کہ انسان ان اوصاف کو اپنانے کی کوشش کرے جو صرف اللہ رب العزت کی ملکیت ہیں اور انسان کے شایان شان نہیں، جیسے تکبر، گھمنڈ، غرور، فخر اور مخلوق کو اپنا غلام بنانے کی آرزو وغیرہ۔

2 شیطانی گناہ

وہ گناہ جن کے ارتکاب میں انسان شیطان کے مشابہ ہوتا ہے۔ شیطان کی مشابہت ان گناہوں میں ہوتی ہے: حسد، ظلم، خیانت، بغض و کینہ، دھوکا، مکر و فریب، اللہ کی نافرمانی کا حکم دینا اور اسے خوبصورت بنا کر پیش کرنا، اللہ کی اطاعت سے روکنا اور اسے معمولی اور کمتر سمجھنا، دین میں بدعات کو فروغ دینا وغیرہ۔ گناہوں کی یہ قسم فساد و خرابی میں پہلی قسم کے ہم پلہ ہے، اگرچہ اس کا نقصان پہلی قسم سے کم تر ہے۔

3 وحشیانہ گناہ

وہ گناہ جن کے ارتکاب میں انسان وحشی درندوں کے مشابہ ہوتا ہے، جیسے ظلم و سرکشی، غضب، خونریزی، کمزوروں اور عاجزوں پر قبضہ جمانا۔ گناہوں کی اس قسم میں نوع انسانی کی اذیت کی مختلف صورتیں اور ظلم و جور کے

نفی کے ثمرات اور گناہوں کے اثرات

مختلف انداز ہیں جن کی کوئی متعین تعداد نہیں، بلکہ وقت کے ساتھ ساتھ نئے وحشیانہ طریقے جنم لیتے رہتے ہیں۔

4 حیوانی گناہ

وہ گناہ جن کے ارتکاب میں انسان حیوانوں کے مشابہ ہوتا ہے، جیسے: لالچ، پیٹ اور شرم گاہ کی چاہتوں کی تکمیل کی ہوس۔ اسی ہوس کے نتیجے میں زنا، چوری، یتیموں کا مال کھانا، بخل، بزدلی، خوف اور گھبراہٹ جیسے جرائم پیدا ہوتے ہیں۔ مخلوق کی اکثریت گناہوں کی اسی قسم میں ملوث ہے اور اسی کے ذریعے سے لوگ بقیہ قسموں میں داخل ہوتے ہیں، گویا یہ قسم لوگوں کی لگام پکڑ کر دوسرے گناہوں تک لے جاتی ہے۔

گناہوں کی انواع

کبیرہ اور صغیرہ گناہ

گناہ دو طرح کے ہوتے ہیں: کبیرہ، یعنی بڑے گناہ اور صغیرہ، یعنی چھوٹے گناہ۔ امام ابن قیم رحمۃ اللہ علیہ فرماتے ہیں: قرآن و سنت، اجماع صحابہ اور ان کے بعد کے ائمہ کا اجماع اس بات پر دلالت کرتا ہے کہ گناہ دو قسم کے ہوتے ہیں: کبیرہ اور صغیرہ۔^① اللہ تعالیٰ کا ارشاد ہے:

﴿إِنْ نَجْتَنِبُوا كَبَائِرَ مَا تُنْهَوْنَ عَنْهُ نُكَفِّرْ عَنْكُمْ سَيِّئَاتِكُمْ وَنُدْخِلْكُمْ مُدْخَلًا كَرِيمًا﴾^②

”اگر تم ان بڑے گناہوں سے بچو گے جن سے تمہیں روکا جاتا ہے، تو ہم تمہاری (چھوٹی چھوٹی) برائیاں تم سے دور کر دیں گے اور تمہیں عزت کی جگہ میں داخل کریں گے۔“
نیز ارشاد فرمایا:

﴿الَّذِينَ يَجْتَنِبُونَ كَبَائِرَ الْإِثْمِ وَالْفَوَاحِشَ إِلَّا اللَّيْمَةَ﴾^③
”وہ لوگ جو بڑے گناہوں سے بچتے ہیں اور بے حیائی سے بھی، سوائے چھوٹے گناہ کے۔“

عَنْ عَبْدِ اللَّهِ قَالَ: سَأَلْتُ النَّبِيَّ ﷺ: أَيُّ الذَّنْبِ أَعْظَمُ عِنْدَ اللَّهِ؟ قَالَ: «أَنْ تَجْعَلَ لِلَّهِ نِدًا وَهُوَ خَلَقَكَ» قُلْتُ:

① الجواب الكافي: ص 223۔ ② النساء: 31۔ ③ النجم: 32۔

نقوی کے شمرات اور گناہوں کے اثرات

إِنَّ ذَلِكَ لَعَظِيمٌ، قُلْتُ: ثُمَّ أَيُّ؟ قَالَ: «وَأَنْ تَقْتُلَ وَلَدَكَ
تَخَافُ أَنْ يَطْعَمَ مَعَكَ» قُلْتُ: ثُمَّ أَيُّ؟ قَالَ: «أَنْ تُزَانِيَ
حَلِيلَةَ جَارِكَ» ①

سیدنا عبداللہ بن مسعود رضی اللہ عنہ سے روایت ہے، میں نے رسول اللہ صلی اللہ علیہ وسلم سے دریافت کیا: اللہ کے نزدیک سب سے بڑا گناہ کون سا ہے؟ آپ نے فرمایا: ”یہ کہ تم اللہ کا کوئی شریک بناؤ، حالانکہ اسی نے تمہیں پیدا کیا ہے۔“ میں نے کہا: واقعی یہ تو بہت بڑا گناہ ہے۔ میں نے عرض کیا: پھر کون سا گناہ؟ آپ نے فرمایا: ”یہ کہ تم اپنی اولاد کو اس خوف سے قتل کر دو کہ وہ تمہارے ساتھ کھائے گی۔“ میں نے عرض کیا: پھر کون سا گناہ؟ آپ نے فرمایا: ”یہ کہ تم اپنی پڑوسن سے زنا کرو۔“

عَنْ أَبِي بَكْرَةَ رضی اللہ عنہ قَالَ: قَالَ النَّبِيُّ صلی اللہ علیہ وسلم: «أَلَا أُتْبِكُمْ
بِأَكْبَرِ الْكَبَائِرِ؟» ثَلَاثًا، قَالُوا: بَلَى يَا رَسُولَ اللَّهِ، قَالَ:
«الْإِشْرَاقُ بِاللَّهِ، وَعُقُوقُ الْوَالِدَيْنِ» وَجَلَسَ وَكَانَ مُتَّكِمًا
فَقَالَ- «أَلَا وَقَوْلُ الزُّورِ» قَالَ: فَمَا زَالَ يُكْرِرُهَا حَتَّى
قُلْنَا: لَيْتَهُ سَكَتَ ②

سیدنا ابوبکر رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا: ”کیا میں تمہیں کبیرہ گناہوں میں سب سے بڑے گناہ کی خبر نہ دوں؟“ آپ نے تین مرتبہ یہ بات بیان فرمائی۔ صحابہ کرام رضی اللہ عنہم نے عرض کیا: کیوں نہیں، اے اللہ کے

① صحیح البخاری، کتاب تفسیر القرآن، باب قوله تعالى: «فلا تجعلوا لله اندادا» ح: 4477 صحیح مسلم، کتاب الإیمان، باب بیان کون الشرك أعظم الذنوب وبيان أعظمها بعده، ح: 86. ② صحیح البخاری، کتاب الشهادات، باب ما قيل في شهادة الزور، ح: 2654 صحیح مسلم، کتاب الإیمان، باب الكبائر وأكبرها، ح: 87.

رسول! آپ نے فرمایا: ”اللہ کے ساتھ شرک کرنا اور والدین کی نافرمانی کرنا۔“ آپ ٹیک لگائے ہوئے تھے، پھر اٹھ کر بیٹھ گئے اور فرمایا: ”خبردار! اور جھوٹی بات۔“ آپ اسے مسلسل دہراتے رہے، یہاں تک کہ ہم نے کہا: کاش! آپ خاموش ہو جائیں۔

سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«الصلواتُ الخمسُ، والجمعةُ إلى الجمعة، ورمضانُ إلى رمضان مكفراتٌ لما بينهنَّ إذا اجتنبت الكبائرُ» ﴿١﴾

فِي رَوَايَةٍ: «مَا لَمْ تَغْشِ الْكَبَائِرُ» ﴿١﴾

”پانچ نمازیں، ایک جمعے دوسرے جمعہ تک اور ایک رمضان دوسرے رمضان تک کے درمیانی وقفے میں سرزد ہونے والے گناہوں کا کفارہ ہے، بشرطیکہ کبیرہ گناہوں سے اجتناب کیا جائے۔“ اور ایک روایت میں ہے: ”جب تک کبیرہ گناہوں کا ارتکاب نہ کیا جائے۔“

سیدنا ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:

«اجتنبوا السبعَ الموبقاتِ» قالوا: يَا رَسُولَ اللَّهِ وَمَا هُنَّ؟ قَالَ: «الشُّرْكُ بِاللَّهِ، وَالسِّحْرُ، وَقَتْلُ النَّفْسِ الَّتِي حَرَّمَ اللَّهُ إِلَّا بِالْحَقِّ، وَأَكْلُ الرِّبَا، وَأَكْلُ مَالِ الْيَتِيمِ، وَالتَّوَلَّى يَوْمَ الزَّحْفِ، وَقَذْفُ الْمُحْصَنَاتِ الْمُؤْمِنَاتِ الْغَافِلَاتِ» ﴿٢﴾

”سات مہلک چیزوں سے بچو۔“ صحابہ کرام رضی اللہ عنہم نے عرض کیا: اے اللہ کے رسول! وہ کیا ہیں؟ آپ نے فرمایا: ”اللہ کے ساتھ شرک کرنا، جادو، اللہ کی

① صحیح مسلم، کتاب الطہارۃ، باب الصلوات الخمس والجمعة الی الجمعة ورمضان..... ح: 2332۔ ② صحیح البخاری، کتاب الوصایا، باب قول اللہ تعالیٰ: «إِنَّ الذِّينَ یَاکُلُونَ أَمْوَالَ الْیَتَامَى ظُلْمًا» ح: 2766 و صحیح مسلم، کتاب الایمان، باب بیان الكبائر وأکبرها، ح: 89۔

نقوی کے شمرا ت اور گناہوں کے اشرا ت

حرام کر دہ جان کو ناحق قتل کرنا، سو دکھانا، یتیم کا مال کھانا، جنگ کے روز پیٹھ پھیر کر بھاگ جانا اور پا کباز مومنہ عورتوں پر تہمت لگانا۔“

کبیرہ گناہ کی تعریف

کبیرہ گناہ کی تعریف اور اس کی تعداد میں اختلاف ہے، چنانچہ ایک قول تو یہ ہے کہ یہ صرف چار ہیں۔ سات، نو، گیارہ اور ستر کے بھی مختلف اقوال ہیں۔

ایک شخص نے سیدنا عبداللہ بن عباس رضی اللہ عنہما سے پوچھا کہ کبیرہ گناہ کتنے ہیں؟ کیا یہ سات ہیں؟ انھوں نے فرمایا: سات کے بجائے ستر ہونا زیادہ قریب ہے، مگر استغفار کے ساتھ کوئی گناہ کبیرہ نہیں رہتا اور اصرار کے ساتھ کوئی گناہ صغیرہ نہیں رہتا۔^①

صحیح اور درست بات یہ ہے کہ کبیرہ گناہوں کی کوئی متعین تعداد نہیں ہے، البتہ جس گناہ پر دنیا میں کوئی شرعی حد متعین ہوتی ہو یا جس پر جہنم، لعنت، اللہ کے غضب، سزایا نفی ایمان کی وعید سنائی گئی ہو وہ گناہ کبیرہ ہے اور جس گناہ پر دنیا میں کوئی حد مرتب نہ ہو اور نہ اس پر آخرت میں کوئی وعید ہو تو وہ گناہ صغیرہ ہے۔^②

صغیرہ گناہ کب کبیرہ بن جاتے ہیں؟

کبھی کبھار درج ذیل اسباب کی بنا پر صغیرہ گناہ بھی کبیرہ بن جاتے ہیں۔

① صغیرہ گناہوں پر ڈھٹائی اور اصرار کرنا

سیدنا عبداللہ بن عباس رضی اللہ عنہما نے فرمایا:

“لَا كَبِيرَةَ مَعَ الْأَسْتِغْفَارِ وَلَا صَغِيرَةَ مَعَ الْإِصْرَارِ“

“استغفار کے ساتھ کوئی گناہ کبیرہ نہیں ہوتا اور اصرار کے ساتھ کوئی گناہ صغیرہ نہیں رہتا۔“

① تفسیر الطبری: 245/8، فتح الباری: 183/12۔ ② شرح صحیح مسلم للنووی: 444/2، شرح العقیة الطحاویة لابن أبی العز، ص: 418۔

(2) گناہ کو معمولی اور حقیر سمجھنا

سیدہ عائشہ رضی اللہ عنہا بیان کرتی ہیں کہ رسول اللہ ﷺ نے مجھ سے فرمایا:

«يَا عَائِشَةُ أَيَّاكَ وَمُحَقَّرَاتِ الْأَعْمَالِ، فَإِنَّ لَهَا مِنَ اللَّهِ طَالِبًا» ①

”اے عائشہ! معمولی سمجھے جانے والے گناہوں سے بچو، کیونکہ اللہ کی جانب سے ان کا بھی مواخذہ ہوگا۔“

سیدنا ہبل بن سعد رضی اللہ عنہ سے روایت ہے کہ رسول اللہ ﷺ نے فرمایا:

«أَيَّاكُمْ وَمُحَقَّرَاتِ الذُّنُوبِ فَإِنَّمَا مَثَلُ مُحَقَّرَاتِ الذُّنُوبِ كَقَوْمٍ نَزَلُوا فِي بَطْنٍ وَّادٍ، فَجَاءَ ذَا بَعُودٍ، وَجَاءَ ذَا بَعُودٍ حَتَّى أَنْضَجُوا خُبْزَتَهُمْ، وَإِنَّ مُحَقَّرَاتِ الذُّنُوبِ مَتَى يُؤْخَذُ بِهَا صَاحِبُهَا تُهْلِكُهُ» ②

”معمولی سمجھے جانے والے گناہوں سے (بھی) بچو، ان لوگوں کی طرح جو ایک وادی میں اترے، ایک لکڑی یہ لے کر آیا اور ایک لکڑی وہ لے آیا، یہاں تک کہ انھوں نے اپنی روٹی پکالی۔ بلاشبہ جب چھوٹے گناہوں پر اس کے مرتکب سے مواخذہ ہوگا تو وہ اسے ہلاک کر دیں گے۔“

سیدنا عبداللہ بن مسعود رضی اللہ عنہ فرماتے ہیں:

«إِنَّ الْمُؤْمِنَ يَرَى ذُنُوبَهُ كَأَنَّهُ قَاعِدٌ تَحْتَ جَبَلٍ يَخَافُ أَنْ يَقَعَ عَلَيْهِ، وَإِنَّ الْفَاجِرَ يَرَى ذُنُوبَهُ كَذَبَابٍ مَرَّ عَلَى أَنْفِهِ فَقَالَ بِهِ هَكَذَا، قَالَ أَبُو شَيْهَابٍ: بِيَدِهِ فَوْقَ أَنْفِهِ» ③

① سنن ابن ماجہ، کتاب الزہد، باب ذکر الذنوب، ح: 4243، مسند أحمد: 2/216،
السلسلة الصحيحة: 513 و 2731۔ ② مسند أحمد: 5/331، السلسلة الصحيحة: 1/129،
ح: 389۔ ③ صحيح البخاری، کتاب الدعوات، باب التوبة، ح: 6308۔

♥ نفی کے ثمرات اور گناہوں کے اثرات ﴿۱﴾

”مومن اپنے گناہوں کو اس طرح محسوس کرتا ہے گویا وہ ایک پہاڑ کے نیچے بیٹھا ہو اور اسے خوف ہو کہ کہیں وہ اس پر گرنے پڑے اور فاسق و فاجر شخص اپنے گناہوں کو اس طرح محسوس کرتا ہے کہ وہ ایک مکھی ہو جو اس کی ناک پر سے گزرے تو وہ اسے اس طرح کر دے، ابو شہاب نے اپنی ناک کے اوپر ہاتھ ہلا کر بتایا۔“

﴿۳﴾ صغیرہ گناہوں پر راضی ہونا اور ان پر فخر کرنا ﴿۱﴾

جب کوئی انسان گناہ کرنے کے بعد شرمندہ ہونے کی بجائے اس پر خوش ہو اور فخر کے ساتھ لوگوں کو بتاتا پھرے تو وہ گناہ بھی صغیرہ ہونے کے باوجود کبیرہ بن جاتا ہے۔ جیسے کوئی شخص یوں کہے: دیکھا میں نے کس طرح فلاں شخص کی عزت و آبرو تارتا کر دی! فلاں کی برائیاں ذکر کر کے اسے شرمندہ کر دیا، یا اسے دھوکا دے دیا یا دھوکے سے اس کا مال لے لیا۔


﴿۴﴾ اہل علم کا گناہ کرنا ﴿۱﴾

اگر عالم کوئی صغیرہ گناہ کرے، پھر لوگوں کو اس کا علم ہو جائے تو وہ بھی اس کی پیردی میں ویسا ہی کرنے لگیں گے، اس لیے عالم کا معمولی گناہ بھی نتیجے کے اعتبار سے کبیرہ بن جاتا ہے۔

﴿۵﴾ گناہ کی تشہیر کرنا ﴿۱﴾

صغیرہ گناہ کرنے کے بعد اس کا اعلان اور اس کی تشہیر کرنا بھی اسے کبیرہ بنا دیتا ہے، کیونکہ گناہوں کی تشہیر کرنے والے کی معافی نہیں ہے۔ ﴿۱﴾
لہذا ہر مسلمان کو چاہیے کہ چھوٹے بڑے تمام گناہوں سے دور رہے تاکہ دنیا و آخرت میں کامیابی و کامرانی سے ہمکنار ہو۔

﴿۱﴾ مختصر منهاج القاصدین لابن الجوزی، ص: 258۔



فرد اور معاشرے پر گناہوں کے اثرات

اس بحث کو دو حصوں میں تقسیم کیا گیا ہے:

1 انسان کی ذات پر گناہوں کی اثرات

2 معاشرے پر گناہوں کے اثرات

انسان کی ذات پر گناہوں کے اثرات

انسان کی ذات پر گناہ کے جو اثرات مرتب ہوتے ہیں، آسانی کی خاطر انہیں چھ حصوں میں تقسیم کیا گیا ہے:

- 1 دل پر گناہوں کے اثرات
- 2 دین پر گناہوں کے اثرات
- 3 جسم پر گناہوں کے اثرات
- 4 روزی پر گناہوں کے اثرات
- 5 فرد پر گناہوں کے عام اثرات
- 6 اعمال پر گناہوں کے اثرات

دل پر گناہوں کی اثرات

دل پر گناہ درج ذیل طریقوں سے اثر انداز ہوتے ہیں:

1 گناہ دل کے لیے زہر قاتل

دل کے لیے گناہ اسی طرح نقصان دہ اور ضرر رساں ہے جس طرح جسم کے لیے زہر نقصان دہ ہوتا ہے، بلکہ حقیقت تو یہ ہے کہ دنیا و آخرت میں جو بھی برائی یا بیماری ہے اس کا سبب گناہ و معاصی ہی ہیں۔^①

2 علم سے محرومی

علم ایک ایسی روشنی ہے جس سے اللہ تعالیٰ دل کی دنیا آباد کرتا ہے، جبکہ گناہ اس روشنی کو گل کر دیتا ہے، دل کی بصیرت اندھی کر دیتا ہے، علم کی راہیں بند کر دیتا ہے اور ہدایت کا سرچشمہ ڈھانپ دیتا ہے۔ اللہ تعالیٰ کا ارشاد ہے:

﴿فَأَنهَآ لَا تَعْمَى الْأَبْصَارُ وَلَكِن تَعْمَى الْقُلُوبَ الَّتِي فِي الصُّدُورِ﴾^②

”درحقیقت آنکھیں بے نور نہیں ہوتیں، بلکہ سینوں میں (موجود) دل بے نور ہو جاتے ہیں۔“

جب امام شافعی رحمۃ اللہ علیہ امام مالک رحمۃ اللہ علیہ کی خدمت میں تشریف لے گئے اور ان کے سامنے حدیث کی قراءت کی تو انھیں امام شافعی کی بے پناہ ذہانت، فطانت اور کمال فہم و فراست کو دیکھ کر بڑا تعجب ہوا۔ انھوں نے فرمایا: میں دیکھ رہا ہوں کہ اللہ تعالیٰ نے تمہارے دل میں نور عطا کیا ہے، گناہ و معصیت کی تاریکی سے اسے گل نہ کر دینا۔

① الجواب النکافی: ص 84۔ ② الحج: 46۔

نقوی کے ثمرات اور گناہوں کے اثرات

امام شافعی رحمۃ اللہ علیہ نے فرمایا:

شَكَوْتُ إِلَى وَكَيْعِ سُوءِ حِنْفِي
فَأَرَشَدَنِي إِلَى تَرْكِ الْمَعَاصِي
وَأَخْبَرَنِي بِأَنَّ الْعِلْمَ نُورٌ
وَنُورُ اللَّهِ لَا يُهْدَى لِعَاصِي
”میں نے وکیع رحمۃ اللہ علیہ سے اپنے حافظے کی خرابی کی شکایت کی تو انھوں نے مجھے گناہوں کے ترک کرنے کی نصیحت فرمائی اور مجھے بتایا کہ علم ایک نور ہے اور اللہ کا نور کسی گناہ گار کو نہیں دیا جاتا۔“

3 دل میں وحشت

گناہوں سے بندے کے دل میں طرح طرح کی وحشت جنم لیتی ہے، جیسے گناہ گار اور اللہ کے درمیان وحشت، گناہ گار اور اس کے نفس کے درمیان وحشت، گناہ گار اور مخلوق کے درمیان وحشت۔ جس قدر گناہ زیادہ ہوں گے وحشت بھی شدید تر ہوگی۔ گناہوں کی بدولت گناہ گار کے دل اور اللہ تعالیٰ کے درمیان ایک خطرناک نامانوسیت پیدا ہو جاتی ہے اور یہ نامانوسیت اس قدر خطرناک ہوتی ہے کہ دنیا و مافیہا کی ساری لذتیں بھی اگر اسے میسر آجائیں تو وہ بے کیف ہی رہتا ہے، کوئی لذت اور سرور اسے خوش نہیں کر سکتا، لیکن یہ حقیقت اللہ کا وہی بندہ سمجھ سکتا ہے جس کا دل زندہ اور بیدار ہو، لہذا اگر اس وحشت سے بچنے کے لیے گناہوں کا ترک کرنا ہی مفید ہے تو کسی عقلمند کے لیے یہی ایک سبب کافی ہے جس کی وجہ سے وہ گناہوں کو چھوڑ سکتا ہے۔

دوسری وہ وحشت ہے جو گناہ گار کو دوسرے لوگوں سے ہو جاتی ہے، اس کے نتیجے میں گناہ گار لوگوں سے دور ہونے کی کوشش کرتا ہے، خاص طور پر نیک لوگوں کا سامنا کرنا اور ان سے نظریں ملانا اس کے لیے مشکل ہو جاتا ہے، لہذا وہ نیک لوگوں اور ان کی ہم نشینی

① الجواب الکافی، ص: 104۔

سے دور اور ان سے استفادے سے محروم ہوتا جاتا ہے، اور جس قدر وہ اللہ والوں سے دور ہوتا ہے اسی قدر شیطان کے پُرسوں سے قریب ہوتا ہے۔ وہ جیسے جیسے گناہ کرتا جاتا ہے ویسے ویسے اس وحشت میں قوت اور استحکام پیدا ہوتا جاتا ہے اور نتیجتاً اسے اپنے بیوی بچوں اور رشتے داروں بلکہ اپنی ذات تک سے وحشت و نفرت ہونے لگتی ہے۔

ملف میں سے کسی کا قول ہے: جب میں اللہ کی نافرمانی کرتا ہوں تو اس کا اثر اپنی سوا اور اپنی بیوی کے برتاؤ میں محسوس کرتا ہوں۔^①

فہیل بن عیاض رضی اللہ عنہ فرماتے ہیں: جب میں گناہ کرتا ہوں تو اس کی وحشت و نحوست اپنے لہ سے اور صدمہ کے رویے میں محسوس کرتا ہوں۔^②

خلاصہ کلام یہ ہے کہ اطاعت الہی سے اللہ کا قرب حاصل ہوتا ہے اور یہ قرب جتنا پائیدار ہوگا محبت الہی اتنی ہی گہری ہوگی، اس کے برعکس گناہ اللہ تعالیٰ سے دوری کا ذریعہ بنتے ہیں اور یہ دوری جتنی زیادہ ہوگی وحشت اتنی ہی پائیدار ہوگی۔ اس وحشت کا سبب گناہوں کا وجہ سے بندے اور اس کے رب کے درمیان حائل ہو جانے والا حجاب (پردہ) ہے، یہ حجاب جتنا دبیز ہوگا وحشت اتنی زیادہ ہوگی۔ غفلت سے بھی وحشت پیدا ہوتی ہے لیکن گناہوں کی بدولت پیدا ہونے والی وحشت اس سے کہیں زیادہ سخت ہوتی ہے اور اس سے بھی زیادہ سخت شرک و کفر کی وحشت ہے۔ گناہ گار جس قدر ان میں ملوث ہوگا اسی قدر اس پر وحشت و نحوست بڑھتی جائے گی حتیٰ کہ اس کے چہرے اور دل پر بھی وحشت چھا جاتی ہے۔ نتیجہ یہ ہوتا ہے کہ وہ خود اپنی ذات سے بھی وحشت محسوس کرتا ہے اور لوگ بھی اس سے وحشت محسوس کرتے ہیں۔^③

4 دل میں تاریکی

گناہ گار اپنے دل میں اسی طرح واضح تاریکی محسوس کرتا ہے جس طرح تاریک رات کی تاریکی اپنی آنکھوں سے دیکھتا ہے، چنانچہ اس کے دل کے لیے معصیت کی

① الجواب الکافی، ص: 144۔ ② حلیۃ الاولیاء، 8/109۔ ③ الجواب الکافی،

قلب نقوی کے شعرات اور گناہوں کے اشراۃ

تاریکی اس کی بصارت کی حسی تاریکی کی مانند ہو جاتی ہے، کیونکہ اطاعت ایک نور ہے اور معصیت تاریکی ہے۔ جس قدر یہ تاریکی بڑھتی جاتی ہے اس کی حیرانی اور پریشانی بھی بڑھتی جاتی ہے، یہاں تک کہ وہ بے شعوری میں بدعات، گمراہیوں اور ہلاکت انگیز امور میں مبتلا ہو جاتا ہے پھر یہ تاریکی آہستہ آہستہ اس قدر بڑھ جاتی ہے کہ اس کی آنکھوں سے ظاہر ہونے لگتی ہے، پھر اور قوی ہوتی ہے تو چہرے پر چھا جاتی ہے، الغرض اس کی ذات میں ایسی تاریکی پیدا ہو جاتی ہے کہ ہر شخص اسے دیکھتا اور محسوس کرتا ہے۔^①

سیدنا عبد اللہ بن عباس رضی اللہ عنہما فرماتے ہیں: نیکی کی بدولت چہرے پر روشنی، دل میں نور، روزی میں وسعت، جسم میں قوت اور مخلوق کے دلوں میں محبت پیدا ہوتی ہے اور گناہ چہرے پر سیاہی، دل میں تاریکی، جسم میں کمزوری، روزی میں کمی اور مخلوق کے دلوں میں بغض و نفرت کا سبب ہوتے ہیں۔^②

5 گناہ دل کو بزدل اور کمزور کر دیتا ہے

گناہ دل کو مسلسل کمزور کرتے رہتے ہیں۔ یہاں تک کہ مکمل طور پر اس کی زندگی ختم کر دیتے ہیں۔

گناہ دل کو کئی طریقوں سے کمزور کرتے ہیں، جو درج ذیل ہیں:

(الف) گناہ بندے کے دل میں اللہ کی عظمت و وقار کو کمزور کر دیتے ہیں۔ اللہ کی عظمت ایسی چیز ہے کہ اگر کسی بندے کے دل میں اللہ کی عظمت بیٹھ جائے تو وہ اللہ کی نافرمانی کی جرأت ہی نہیں کر سکتا، کیونکہ بندے کے دل میں اللہ کی جلال و عظمت کا وجود محرمات کی تعظیم کا متقاضی ہے، ارشاد باری تعالیٰ ہے:

﴿ذٰلِكَ وَمَنْ يُعَظِّمْ حُرْمَتِ اللّٰهِ فَهُوَ خَيْرٌ لِّهٖ عِنْدَ رَبِّهٖ﴾^③

”یہ ہے اور جو کوئی اللہ کی حرمتوں کی تعظیم کرے تو یہ اس کے رب کے ہاں اس کے لیے بہت بہتر ہے۔“

① الجواب الکافی، ص: 105۔ ② الجواب الکافی، ص: 106۔ ③ الحج: 30۔

بندے کے دل میں اللہ کے حرمت کی تعظیم بندے اور اس کے گناہوں کے درمیان حائل ہو جاتی ہے۔ ①

(ب) گناہ بندے کے دل میں خیر کے ارادے کو کمزور اور گناہ کے ارادے کو مضبوط بنا دیتا ہے، چنانچہ اس کے دل میں توبہ کا ارادہ رفتہ رفتہ کمزور ہوتا رہتا ہے، یہاں تک کہ مکمل طور پر ختم ہو جاتا ہے۔ اگر وہ آدھا مر بھی جائے تو بھی توبہ نہیں کرتا بلکہ صرف زبان سے جھوٹی توبہ و استغفار کرتا ہے جبکہ اس کا دل گناہوں سے وابستہ، اس پر آمادہ اور حسب امکان اسے سرانجام دینے کا عزم کیے ہوتا ہے۔ یہ سب سے عظیم اور ہلاکت سے قریب ترین مرض ہے۔ ②

(ج) گناہ اللہ کی اور دار آخرت کی طرف دل کے سفر کو کمزور کر دیتے ہیں یا اس کی راہ میں آڑ بننے ہیں یا اسے روکتے اور اس کا راستہ کاٹ دیتے ہیں، چنانچہ گناہ یا تو دل کو مردہ کر دیتا ہے یا اسے خوفناک مرض میں مبتلا کر دیتا ہے یا اس کی قوت کو کمزور کر دیتا ہے، یہاں تک کہ اس کی کمزوری ان آٹھ امور تک جا پہنچتی ہے جن سے نبی کریم ﷺ نے پناہ مانگی ہے، آپ کا ارشاد ہے:

«اللَّهُمَّ إِنِّي أَعُوذُ بِكَ مِنَ الْهَمِّ وَالْحُزْنِ، وَالْعَجْزِ وَالْكَسَلِ، وَالْبُخْلِ وَالْجُبْنِ، وَضَلَعِ الدِّينِ، وَغَلَبَةِ الرِّجَالِ» ③

”اے اللہ! میں رنج و غم، عاجزی و سستی، کنجوسی و بزدلی، قرض کے بوجھ اور لوگوں کے غلبے سے تیری پناہ چاہتا ہوں۔“

مطلب یہ ہے کہ گناہ ان مذکورہ آٹھ امور میں ملوث ہونے، نیز مصیبت کی سختی، بد

① الجواب الکافی، ص: 134۔ ② حوالہ سابقہ۔

③ صحیح البخاری، کتاب الدعوات، باب التعوذ من غلبة الرجال، ح: 6363، صحیح مسلم، کتاب الذکر والدعاء والتوبة والاستغفار، باب التعوذ من العجز والکسل، ح: 2706۔

نفسی کے شمرات اور گناہوں کے اثرات

بھتی کا شکار ہونے، برے فیصلے اور دشمنوں کی خوشی^① اسی طرح اللہ کی نعمت کے زائل ہونے، اس کی عافیت کے پلٹ جانے، اس کے عذاب کے اچانک آجانے اور اس کی ناراضی سے دوچار ہونے^② کا باعث بنتے ہیں۔

6 بندے اور رب تعالیٰ کے درمیان حجاب

گناہ دنیا میں اللہ تعالیٰ اور بندے کے درمیان حجاب بن جاتے ہیں اور قیامت کے دن یہ حجاب اکبر ثابت ہوں گے، چنانچہ اللہ تعالیٰ کا ارشاد ہے:

﴿كَلَّا بَلْ عَسَىٰ رَانَ عَلٰی قُلُوبِهِمْ مَّا كَانُوا يَكْسِبُونَ ۝ كَلَّا إِنَّهُمْ عَنْ رَبِّهِمْ يَوْمَئِذٍ لَّمْ حَاجِبُونَ﴾^③

”ہرگز نہیں! بلکہ ان کے دلوں پر ان کے (برے) اعمال نے رنگ لگا دیا ہے۔ ہرگز نہیں! بے شک اس روز وہ اپنے رب (کے دیدار) سے پردے میں رکھے جائیں گے۔“

چنانچہ گناہ بندوں اور ان کے دلوں کے درمیان پردے ڈال دیتے ہیں اور ان کے دلوں اور رب العالمین کے درمیان بھی پرخطر حجاب بن جاتے ہیں۔^④

7 گناہوں سے محبت

مسلل گناہ کرنے سے انسان کے دل میں گناہوں سے الفت و انسیت پیدا ہو جاتی ہے اور فطری طور پر گناہ سے جو نفرت ہوتی ہے، وہ اس کے دل سے جاتی رہتی ہے اور وہ گناہوں کو اتنا معمولی سمجھنے لگتا ہے کہ لوگوں کے سامنے بے باک اور برملا گناہ کرنے سے بھی نہیں شرماتا اور اسے اس بات کا بھی ڈر نہیں رہتا کہ لوگ اس کے بارے میں کیا سوچیں گے اور کہیں گے۔ یہ ڈھٹائی اور بے شرمی کی انتہا ہے۔ گناہوں کا عادی صرف اسی

① صحیح البخاری، کتاب الدعوات، باب التعوذ من جهد البلاء، ح: 6347، صحیح مسلم، کتاب الذکر والدعاء، باب فی التعوذ من سوء النسياء ودرک الشقاء، ح: 2707۔ ② صحیح مسلم، کتاب الرقاق، باب أكثر أهل الجنة الفقراء ح: 2739۔ ③ المطففين: 15-14۔ ④ الجواب الكافي، ص: 215۔

پر بس نہیں کرتا بلکہ وہ اس سے بھی ایک قدم آگے بڑھتا ہے اور اس کے گناہ اسے قابلِ فخر نظر آنے لگتے ہیں اور وہ خوشی سے لوگوں کے سامنے ان کا تذکرہ کرنے لگتا ہے اور لوگوں کو اپنا کالا کردار اس طرح بیان کرتا ہے جس طرح اس نے کوئی معرکہ مار لیا ہو۔ اس قسم کے لوگوں کی معافی نہیں ہو سکتی کیونکہ ان کے لیے توبہ و استغفار کی راہیں مسدود ہو جاتی ہیں اور عموماً ایسے لوگوں کے لیے توبہ کے دروازے بند ہو جاتے ہیں اور ان کے پلٹنے کی امید کم ہی ہوتی ہے، چنانچہ سیدنا ابو ہریرہ رضی اللہ عنہ سے روایت ہے کہ میں نے رسول اللہ صلی اللہ علیہ وسلم کو فرماتے ہوئے سنا:

«كُلُّ أُمَّتِي مُعَافَى إِلَّا الْمُجَاهِرِينَ، وَإِنَّ مِنَ الْمُجَاهِرَةِ أَنْ يَعْمَلَ الرَّجُلُ بِاللَّيْلِ عَمَلًا، ثُمَّ يُصْبِحَ وَقَدْ سَتَرَهُ اللَّهُ عَلَيْهِ، فَيَقُولُ: يَا فُلَانُ، عَمِلْتُ الْبَارِحَةَ كَذَا وَكَذَا، وَقَدْ بَاتَ يَسْتُرُهُ رَبُّهُ، وَيُصْبِحُ يَكْشِفُ سِتْرَ اللَّهِ عَنْهُ» ①

”میری امت کے سارے لوگ قابلِ معافی ہیں، سوائے ان کے جو گناہوں کے ارتکاب کے بعد ان کا اعلان کرتے ہیں اور گناہوں کا اعلان یہ ہے کہ آدمی رات میں کوئی برا عمل کرے، پھر صبح اٹھ کر، جبکہ اللہ نے اس کی پردہ پوشی کر دی تھی، کہتا پھرے: اے فلاں! میں نے کل رات ایسا ایسا کیا، جبکہ وہ اس حالت میں سویا تھا کہ اللہ نے اس کی پردہ پوشی کی تھی اور صبح اٹھ کر اس نے اپنی ذات سے اللہ کا پردہ فاش کر دیا۔“

گناہ کو معمولی اور حقیر سمجھنا

8

بندہ مسلسل گناہ کرنے لگ جائے تو اس کے دل و نگاہ میں وہ گناہ کمتر اور حقیر ہو جاتا ہے اور اسے بڑے سے بڑا گناہ بھی چھوٹا دکھائی دیتا ہے۔ درحقیقت یہی ہلاکت و

① صحیح البخاری، کتاب الادب، باب ستر المؤمن علی نفسه، ح: 269، صحیح مسلم، کتاب الزهد والرفائق، باب النهی عن هتك الانسان ستر نفسه، ح: 2990۔

نقوی کے شمراٹ اور گناہوں کے اثرات

بربادی کی علامت ہے، کیونکہ گناہ بندے کی نگاہ میں خواہ کتنا ہی حقیر اور معمولی ہو، اللہ کے نزدیک تو وہ بڑا ہی بن جاتا ہے، اسی لیے سیدنا عبد اللہ بن مسعود رضی اللہ عنہ نے فرمایا:

”إِنَّ الْمُؤْمِنَ يَرَى ذُنُوبَهُ كَأَنَّهُ قَاعِدٌ تَحْتَ جَبَلٍ يَخَافُ أَنْ يَقَعَ عَلَيْهِ، وَإِنَّ الْفَاجِرَ يَرَى ذُنُوبَهُ كَذُبَابٍ مَرَّ عَلَى أَنْفِهِ“^①

”مومن اپنے گناہوں کو اس طرح محسوس کرتا ہے گویا وہ ایک پہاڑ کے نیچے بیٹھا ہو اور اسے ڈر ہو کہ کہیں وہ اس پر گر نہ پڑے، اور فاسق و فاجر اپنے گناہوں کو ایسے سمجھتا ہے گویا ایک مکھی ہو جو اس کی ناک پر سے گزرے تو وہ اسے اڑادے۔“

مومن کے دل میں چونکہ نور ہوتا ہے اس لیے وہ معافی پر اعتماد کر کے نہیں بیٹھتا بلکہ چھوٹے گناہوں کو بھی پہاڑ سمجھ کر اس کی ہلاکت انگیزی سے ڈرتا ہے، اور فاجر شخص کو چونکہ اللہ کی بابت بہت معمولی معرفت ہوتی ہے، لہذا وہ اللہ سے بہت کم ڈرتا ہے اور گناہ کو معمولی اور حقیر سمجھ کر ڈھٹائی سے کیے جاتا ہے۔

ذلت و رسوائی کا سبب

دنیا کی تمام عزتیں اللہ کی اطاعت میں اور ہر طرح کی ذلت و رسوائی اللہ کی نافرمانی میں ہے، اللہ تعالیٰ کا ارشاد ہے:

﴿مَنْ كَانَ يُرِيدِ الْعِزَّةَ فَلْيَلِهِ الْعِزَّةَ جَمِيعًا﴾^②

”جو شخص عزت حاصل کرنا چاہتا ہو تو اللہ تعالیٰ ہی کے لیے ساری عزت ہے۔“

نیز ارشاد ربانی ہے:

﴿وَاللَّهُ الْعِزَّةُ وَرَسُولُهُ وَلِلْمُؤْمِنِينَ وَاللِّمَنَافِقِينَ لَآ يَعْلَمُونَ﴾^③

① صحیح البخاری، کتاب الدعوات، باب التوبة، ح: 6308۔

② فاطر: 10۔ ③ المنافقون: 8۔

”عزت تو صرف اللہ تعالیٰ کے لیے، اس کے رسول کے لیے اور ایمان والوں کے لیے ہے لیکن یہ منافقین نہیں جانتے۔“

سیدنا عبد اللہ بن عمرو بن العاص رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:

«بُعِثْتُ بِالسَّيْفِ بَيْنَ يَدَيِ السَّاعَةِ حَتَّى يُعْبَدَ اللَّهُ لَا شَرِيكَ لَهُ، وَجُعِلَ رِزْقِي تَحْتَ ظِلِّ رُمْحِي، وَجُعِلَ الذَّلَّةُ وَالصَّغَارُ عَلَيَّ مَنْ خَالَفَ أَمْرِي، وَمَنْ تَشَبَّهَ بِقَوْمٍ فَهُوَ مِنْهُمْ» ①

”قیامت سے پہلے مجھے تلوار کے ساتھ مبعوث کیا گیا ہے، یہاں تک کہ اللہ وحدہ لا شریک کے سوا اور کسی کی عبادت نہ ہو، میری روزی میرے نیزے کے سائے میں رکھی گئی ہے، ذلت و رسوائی اس شخص کا مقدر بنا دی گئی جس نے میرے حکم کی مخالفت کی اور جس نے کسی قوم کی مشابہت اختیار کی وہ انہی میں شمار ہوگا۔“

لہذا جسے عزت کی خواہش ہو وہ اسے اللہ کی اطاعت میں تلاش کرے کیونکہ عزت اللہ کی اطاعت ہی میں مل سکتی ہے۔ سلف میں سے کسی کی یہ دعا منقول ہے: اے اللہ! مجھے اپنی اطاعت سے عزت عطا فرما اور اپنی نافرمانی سے مجھے ذلیل و رسوا نہ کر۔

حسن بصری رضی اللہ عنہ فرماتے ہیں: لوگ اگرچہ عمدہ نچروں اور گھوڑوں پر سوار ہو کر شان و شوکت سے چلیں، لیکن گناہوں کی وجہ سے جو رسوائی ان کا مقدر بن چکی ہے وہ کبھی ان سے جدا نہیں ہو سکتی۔ اللہ تعالیٰ اپنے نافرمان کو ذلیل و رسوا کر کے ہی رہے گا۔ ②

امام عبد اللہ بن مبارک رضی اللہ عنہ فرماتے ہیں:

رَأَيْتُ الذُّنُوبَ تُمِيتُ الْقُلُوبَ. وَقَدْ يُوْرِثُ الذُّلَّ إِدْمَانُهَا
وَتَرَكَ الذُّنُوبَ حَيَاةَ الْقُلُوبِ. وَخَيْرٌ لِنَفْسِكَ عِصْيَانُهَا
وَهَلْ أَفْسَدَ الدِّينَ إِلَّا الْمُلُوكُ وَأَحْبَارُ سُوءٍ وَرُهْبَانُهَا ③

① مسند أحمد: 50/2، صححه الالبانی فی ارواء الغلیل: 109/5۔

② الجواب الکافی، ص: 133۔ ③ الجواب الکافی، ص: 114۔

نقوی کے شمراٹ اور گناہوں کے اشارات

’میں نے دیکھا ہے کہ گناہ دلوں کو مردہ کر دیتے ہیں اور یقیناً گناہ پر گناہ کرنا ذلت و رسوائی کا سبب ہے اور گناہوں کو چھوڑ دینا دلوں کی زندگی ہے اور تمہارے لیے گناہوں کا ترک کر دینا ہی بہتر ہے اور دین کو بادشاہ علمائے سوا اور تارک دنیا (راہب) ہی خراب کرتے ہیں۔‘

10 گناہوں سے عقل پر پردہ

گناہ عقل کو خراب کر دیتے ہیں اور اس پر اثر انداز ہوتے ہیں، کیونکہ عقل ایک نور ہے اور گناہ اس نور کو بجھا دیتے ہیں اور اس نور کے بجھ جانے سے عقل کمزور اور ناقص ہو جاتی ہے۔ کوئی شخص گناہ کرتا ہی اس وقت ہے جب اس میں عقل کا فقدان ہو۔ قرآن مجید اسے گناہوں سے بچنے کا وعظ کرتا ہے، اس کا ایمان اسے گناہ سے روکتا ہے، موت اور جہنم اسے گناہوں سے منع کرتے ہیں۔ گناہوں کی وجہ سے دنیا و آخرت کی جس خیر و بھلائی سے وہ محروم ہو رہا ہے، وہ گناہ کی عارضی لذت و سرور سے کئی گنا بہتر اور قیمتی ہے تو کیا کوئی عقل سلیم اور بصیرت رکھنے والا شخص ان تمام خرابیوں کے باوجود گناہوں کو معمولی اور آسان سمجھ سکتا ہے؟

اور اس میں کوئی شک نہیں کہ معصیت اگر عقل کو خراب نہیں کرتی تو اس کے کمال میں نقص ضرور پیدا کرتی ہے، چنانچہ ایسے دو عقلمندوں میں جن میں سے ایک اللہ کا فرمانبردار اور دوسرا اللہ کا نافرمان ہو، واضح فرق دیکھا جاسکتا ہے، ان میں سے فرمانبردار کی عقل نافرمان کی عقل سے کامل، اس کی فکر اور سوچ نافرمان سے کہیں درست اور اس کی رائے نافرمان کی نسبت حق کے زیادہ قریب ہوگی۔^①

11 دل پر مہر لگ جانا

گناہ دلوں پر مہر لگا دیتے ہیں اور گناہ گار غافلوں میں سے ہو جاتا ہے، کیونکہ دل

گناہ سے زنگ آلود ہو جاتا ہے، اور جب گناہوں کی کثرت ہوئے تو زنگ غالب ہو جاتا ہے یہاں تک کہ وہ مکمل طور پر زنگ سے گدلا ہو جاتا ہے، پھر جب گناہ اور بڑھ جاتے ہیں تو اس پر تالا لگ جاتا ہے اور اس کے نتیجے میں مکمل طور پر پردے اور روٹ میں ہو جاتا ہے۔ اللہ تعالیٰ کا ارشاد ہے:

﴿كَلَّا بَلْ عَسَىٰ أَنْ يَكُونَ مِمَّا كَانُوا يَكْسِبُونَ﴾

”ہرگز نہیں، بلکہ ان کی بد عملی کے سبب ان کے دلوں پر زنگ چڑھ گیا ہے۔“

12 غیرت سے محرومی

گناہ دل کی غیرت کو مٹا دیتے ہیں۔ لوگوں میں سے زیادہ معزز اور بلند ہمت وہ شخص ہے جو اپنی ذات، اپنے خواص اور عام لوگوں پر سب سے زیادہ غیرت مند ہو، اسی وجہ سے نبی کریم ﷺ اپنی امت پر پوری مخلوق میں سب سے زیادہ غیرت مند تھے اور اللہ تعالیٰ اس سے بھی زیادہ غیرت مند ہے، چنانچہ نبی کریم ﷺ نے فرمایا:

«اتَعْجَبُونَ مِنْ غَيْرَةِ سَعْدٍ؟ وَاللَّهِ لَأَنَا أَعْيُرُ مِنْهُ، وَاللَّهِ أَغْيُرُ مِنِّي، وَمِنْ أَجْلِ غَيْرَةِ اللَّهِ حَرَّمَ الْفَوَاحِشَ مَا ظَهَرَ مِنْهَا وَمَا بَطَّنَ، وَلَا أَحَدٌ أَحَبُّ إِلَيَّ الْعُدْرُ مِنَ اللَّهِ، وَمِنْ أَجْلِ ذَلِكَ بَعَثَ الْمُبَشِّرِينَ وَالْمُنذِرِينَ، وَلَا أَحَدٌ أَحَبُّ إِلَيَّ الْمُدْحَةُ مِنَ اللَّهِ، وَمِنْ أَجْلِ ذَلِكَ وَعَدَّ اللَّهُ الْجَنَّةَ» ②

”کیا تم سعد کی غیرت پر تعجب کرتے ہو؟ اللہ کی قسم! میں ان سے زیادہ غیرت مند ہوں اور اللہ مجھ سے بھی زیادہ غیرت مند ہے، اللہ نے غیرت ہی کی وجہ سے تمام ظاہری و باطنی فواحش کو حرام قرار دیا ہے۔ کوئی شخص اللہ سے زیادہ غیرت مند نہیں اور کوئی شخص اللہ سے بڑھ کر معذرت کو پسند کرنے والا

① المطففين: 14۔ ② صحيح البخاري، كتاب التوحيد، باب قول النبي ﷺ (لا شخص أغير من الله) ح: 7416؛ صحيح مسلم، كتاب اللعان ح: 1499۔

نفسی کے شمرات اور گناہوں کے اثرات

نہیں، اسی وجہ سے اللہ تعالیٰ نے بشارت دینے اور ڈرانے والے پیغمبروں کو مبعوث فرمایا اور کوئی شخص اللہ سے بڑھ کر تعریف کو پسند کرنے والا نہیں، اسی لیے اللہ تعالیٰ نے جنت کا وعدہ فرمایا ہے۔“

سیدنا عائشہ رضی اللہ عنہا سے مروی ہے کہ رسول اللہ ﷺ نے فرمایا:

« يَا أُمَّةَ مُحَمَّدٍ، مَا أَحَدٌ أَعْيَرَ مِنَ اللَّهِ أَنْ يَرَىٰ عَبْدَهُ أَوْ أُمَّتَهُ تَرْنِي، يَا أُمَّةَ مُحَمَّدٍ، لَوْ تَعْلَمُونَ مَا أَعْلَمَ، لَضَحِكْتُمْ قَلِيلًا وَلَبَكَيْتُمْ كَثِيرًا » ①

”اے امت محمد ﷺ! اللہ سے بڑھ کر غیرت مند کوئی نہیں ہے کہ وہ اپنے بندے یا بندی کو زنا کرتے ہوئے دیکھے۔ اے امت محمد ﷺ! جو میں جانتا ہوں اگر تم بھی جان لیتے تو بہت کم ہنستے اور بہت زیادہ روتے۔“

سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

« إِنَّ اللَّهَ يَغَارُ وَإِنَّ الْمُؤْمِنَ يَغَارُ، وَعَمِيرَةُ اللَّهِ أَنْ يَأْتِيَ الْمُؤْمِنُ مَا حَرَّمَ اللَّهُ عَلَيْهِ » ②

”بے شک اللہ تعالیٰ غیرت کرتا ہے اور مومن بھی غیرت کرتا ہے اور اللہ کی غیرت یہ ہے کہ مومن ایسی چیز کا ارتکاب کرے جسے اللہ نے اس پر حرام قرار دیا ہے۔“

سیدنا جابر بن عتيق رضی اللہ عنہ سے روایت ہے کہ نبی کریم ﷺ نے فرمایا:

« إِنَّ مِنَ الْغَيْرَةِ: مَا يُحِبُّ اللَّهُ وَمِنْهَا مَا يَبْغُضُ اللَّهُ، وَمِنْ الْخِيَلَاءِ: مَا يُحِبُّ اللَّهُ، وَمِنْهَا مَا يَبْغُضُ اللَّهُ، فَأَمَّا الْغَيْرَةُ الَّتِي يُحِبُّ اللَّهُ: فَالْغَيْرَةُ فِي الرَّبِيبَةِ، وَأَمَّا الْغَيْرَةُ الَّتِي

① صحیح البخاری، کتاب النکاح، باب الغيرة، ح: 5221۔

② صحیح البخاری، کتاب النکاح، باب الغيرة، ح: 5223، صحیح مسلم، کتاب

التوبة، باب غيرة الله تعالى وتحريم الفواحش، ح: 2761۔

يَبْغُضُ اللَّهُ: فَالْغَيْرَةُ فِي غَيْرِ رَيْبَةٍ، وَالْإِخْتِيَالُ الَّذِي يُحِبُّ
اللَّهُ عَزَّ وَجَلَّ: إِخْتِيَالُ الرَّجُلِ بِنَفْسِهِ عِنْدَ الْقِتَالِ وَعِنْدَ
الصَّدَقَةِ، وَالْإِخْتِيَالُ الَّذِي يَبْغُضُ اللَّهُ عَزَّ وَجَلَّ: الْخِيَلَاءُ
فِي الْبَاطِلِ» ①

”غیرت کی بعض صورتیں اللہ کو پسند ہیں اور بعض ناپسند ہیں، اور تکبر کی بعض
صورتیں اللہ کو پسند ہیں اور بعض ناپسند ہیں، چنانچہ جو غیرت اللہ کو محبوب ہے
وہ شک و شبہ کے موقع پر کی جانے والی غیرت ہے اور جو غیرت اللہ کو ناپسند
ہے وہ بغیر کسی شک و شبہ کے کی جانے والی غیرت ہے اور جو تکبر اللہ کو محبوب
ہے وہ جہاد اور صدقہ کے وقت آدمی کا اپنی ذات پر تکبر کرنا ہے اور جو تکبر اللہ
کو ناپسند ہے وہ باطل میں تکبر کرنا ہے۔“

شک و شبہ کے موقع پر غیرت کا مطلب تہمت و تردد کی جگہوں میں غیرت کرنا
ہے جس کا فائدہ خوف و تنبیہ کی صورت میں ظاہر ہوتا ہے، اور اگر بغیر کسی شک و شبہ کے
غیرت کا مظاہرہ کیا جائے تو وہ نفرت اور فتنے کا سبب بنتی ہے۔ صدقے میں تکبر یہ ہے کہ
آدمی سخی اور فیاض ہو، خوشی خوشی شرح صدر کے ساتھ مال خرچ کرے، زیادہ کو بہت زیادہ
نہ سمجھے، جو کچھ بھی خرچ کرے اسے کم ہی سمجھے اور جنگ میں تکبر یہ ہے کہ وہ جوش و
جذبے، طاقت اور پامردی کے ساتھ بڑھ چڑھ کر اس میں حصہ لے۔ ②

خلاصہ یہ ہے کہ انسان میں جس قدر گناہوں کی کثرت ہوتی جائے گی اسی قدر اس
کے دل سے غیرت و حمیت کم ہوتی جائے گی پھر اسے اپنے حق میں غیرت آئے گی نہ اپنے
اہل و عیال کے حق میں اور نہ عام لوگوں کے حق میں۔ اس کے دل سے غیرت بالکل ختم
ہو جائے گی، یہاں تک کہ وہ کسی برائی کو برائی نہیں سمجھے گا، نہ اپنی ذات کے تعلق سے اور
نہ اپنے علاوہ کسی اور کے تعلق سے۔ جب انسان اس حد تک پہنچ جائے تو سمجھ لیجئے کہ وہ

① سنن النسائي، كتاب الزكاة، باب الاختيال في الصدقة، ح: 2558.

② حاشية السندي على سنن النسائي: 79/5.

نقوی کے شمرات اور گناہوں کے اشراط

ہلاکت و تباہی کے دروازے میں داخل ہو گیا ہے۔ اسی لیے دیوث کو مخلوق کا سب سے بدترین شخص قرار دیا گیا اور اس پر جنت حرام ہے، کیونکہ اس کے پاس غیرت نام کی چیز ہی نہیں ہوتی، جس بنا پر وہ اہل و عیال میں برائی پر راضی ہو جاتا ہے۔ اس سے معلوم ہوا کہ غیرت دین کی بنیاد ہے، جس کے اندر غیرت نہیں اس کے اندر دین نہیں۔ غیرت دل میں حرارت پیدا کرتی ہے اور دل کے گرم ہونے سے جسم کے تمام اعضاء میں گرمی پیدا ہو جاتی ہے جو برائیوں اور فحش کاموں کے خلاف مزاحمت کرتی ہے۔ اگر کسی میں غیرت نہ ہو تو دل مردہ ہو جاتا ہے اور اسی کے سبب تمام اعضاء بھی مردہ ہو جاتے ہیں، ان میں جرائم کی مدافعت اور روک تھام کی طاقت ہی باقی نہیں رہتی، اس چیز سے غیرت کی اہمیت اور اس کا مقام واضح ہوتا ہے۔ ①

13 شرم و حیا کا خاتمہ

حیا ہر خیر و بھلائی کی اصل اور بنیاد ہے، گناہ دل سے حیا کو ختم کر دیتا ہے اور حیا کا ختم ہونا ساری بھلائی کا ختم ہونے کے مترادف ہے۔ سیدنا عمران بن حصین رضی اللہ عنہ سے روایت ہے کہ رسول اللہ ﷺ نے فرمایا:

«الْحَيَاءُ خَيْرٌ كُلُّهُ» أَوْ قَالَ «الْحَيَاءُ كُلُّهُ خَيْرٌ» ②

”حیا مکمل طور پر خیر ہی خیر ہے۔“ یا فرمایا: ”حیا سراپا خیر و بھلائی ہے۔“

نیز انھی سے روایت ہے کہ نبی کریم ﷺ نے فرمایا:

«الْحَيَاءُ لَا يَأْتِي إِلَّا بِخَيْرٍ» ③

”حیا خیر و بھلائی ہی لاتی ہے۔“

① الجواب الكافي، ص: 130۔

② صحيح مسلم، كتاب الايمان، باب بيان عدد شعب الايمان، ح: 37۔

③ صحيح البخاري، كتاب الادب، باب الحياء، ح: 6117۔ صحيح مسلم، كتاب

الايمان، باب بيان عدد شعب الايمان، ح: 37۔

مطلب یہ ہے کہ گناہ بندے کی حیا کو کم کر دیتا ہے بلکہ بسا اوقات حیا بالکل ختم ہو جاتی ہے، جس کے نتیجے میں گناہ گار اتنا بے حیا بن جاتا ہے کہ لوگوں کے سامنے گناہ کرنے سے بھی اسے شرم نہیں آتی اور نہ اسے اس بات کا ڈر ہوتا ہے کہ اس کے گناہ کا لوگوں کو علم ہو جائے گا، بلکہ بہت سے گناہ گار بذات خود اپنی حالت اور اپنے کالے کرتوت لوگوں کو بتاتے پھرتے ہیں، انھیں اس چیز پر آمادہ کرنے والی چیز یہی ہے کہ ان میں شرم نام کی کوئی چیز باقی نہیں رہی اور جب بندے کی یہ حالت ہو جائے تو اس کی اصلاح کی کوئی صورت باقی نہیں رہ جاتی۔ ایسے شخص پر عبد اللہ بن مسعود رضی اللہ عنہ کی درج ذیل حدیث صادق آتی ہے، آپ صلی اللہ علیہ وسلم نے فرمایا:

«إِنَّ مِمَّا أَدْرَكَ النَّاسُ مِنْ كَلَامِ النَّبِيِّ الْأُولَى إِذَا لَمْ تَسْتَحْ فَافْعَلْ مَا شِئْتَ» ①

”سابقہ نبوت کی جو باتیں لوگوں کو ملی ہیں ان میں سے یہ بھی ہے: جب تمھیں حیا نہ آئے تو جو چاہو کرو۔“

اس حدیث کی دو تفسیریں ہیں:

پہلی تفسیر یہ ہے کہ یہ حدیث وعید اور دھمکی پر محمول ہے، مطلب یہ ہے کہ جسے شرم و حیا نہیں ہوتی وہ جو چاہے برائی کر گزرتا ہے، کیونکہ برائیوں کے ترک کرنے پر آمادہ کرنے والی چیز حیا ہی ہے، جب یہی ختم ہو گئی تو پھر کون سی چیز انسان کو برائی سے روک سکتی ہے۔ اس حدیث کا یہی مفہوم مشہور ہے۔

دوسری تفسیر یہ ہے کہ جس کام کے کرنے میں تمھیں اللہ سے حیا نہ آتی ہو وہ کام تم کر سکتے ہو، کیونکہ وہ کام اگر چھوڑنے کے لائق ہوتا تو تم اسے کرنے میں شرم و حیا محسوس کرتے۔

چنانچہ پہلا معنی وعید کے طور پر ہے، جیسا کہ اللہ تعالیٰ کا ارشاد ہے:

① صحیح البخاری، کتاب أحادیث الأنبياء، ح: 3483۔

نقوی کے شمراٹ اور گناہوں کے اشارات ﴿﴾

﴿اعْمَلُوا مَا شِئْتُمْ ۗ إِنَّهُ بِمَا تَعْمَلُونَ بَصِيرٌ﴾ ①
 ”جو چاہو کرو، بے شک وہ تمہارے عملوں کو دیکھ رہا ہے۔“

اور دوسرے معنی کے لحاظ سے یہ حدیث اجازت اور جواز کے لیے ہے۔ ②

14 دل میں ڈر اور خوف ﴿﴾

گناہ دلوں میں خوف اور رعب ڈال دیتے ہیں، چنانچہ آپ گناہ گار کو ہمیشہ ڈرتا، گھبراتا اور مرعوب ہی پائیں گے، کیونکہ اطاعت الہی وہ عظیم قلعہ ہے کہ اس میں جو بھی داخل ہوتا ہے دنیا و آخرت کے عذاب سے امن و امان میں ہو جاتا ہے اور اس سے جو نکل جاتا ہے خوف و دہشت اور خطرات اسے ہر جانب سے گھیر لیتے ہیں، چنانچہ جو اللہ کی اطاعت کرتا ہے اس کے حق میں خوفناکیاں امن و سکون میں بدل جاتی ہیں اور جو اس کی نافرمانی کرتا ہے اس کا امن و سکون خوف و رعب میں بدل جاتا ہے، جو اللہ سے ڈرتا ہے اللہ اسے ہر چیز سے امن میں داخل کر دیتا ہے اور جو اللہ سے نہیں ڈرتا، اللہ اسے ہر چیز سے خوف میں مبتلا کر دیتا ہے۔ ③

15 دل کی بیماری ﴿﴾

گناہ دل کو مریض بنا دیتا ہے اور اسے بیماریوں کی آماجگاہ بنا دیتے ہیں، دلوں میں گناہوں کی تاثیر اسی طرح ہوتی ہے جس طرح جسموں میں بیماریوں کی تاثیر، بلکہ گناہ ہی دلوں کی بیماریاں ہیں، اور گناہوں کا ترک کرنا ہی ان کی دوا اور علاج ہے۔ جس طرح اپنی نفسانی خواہشات پر قابو پانے والے کا ٹھکانہ جنت ہے اسی طرح اطاعت گزار کا دل اس دنیوی زندگی میں ایک ایسی جنت میں ہوتا ہے جس کے مثل کوئی نعمت ہی نہیں۔ ارشاد باری تعالیٰ ہے:

﴿إِنَّ الْأَبْرَارَ لَفِي نَعِيمٍ ۝ وَإِنَّ الْفُجَّارَ لَفِي جَحِيمٍ﴾ ④

① حم السجدة: 40۔ ② الجواب الکافی لمن سأل عن الدواء الشافی، ص: 132۔

③ الجواب الکافی، ص: 143۔ ④ الانفطار: 13۔

”یقیناً نیک لوگ نعمتوں میں ہوں گے اور بدکار لوگ جہنم میں ہوں گے۔“

آپ یہ نہ سمجھیں کہ اللہ کے اس فرمان میں صرف آخرت کی نعمتیں اور عذاب مراد ہیں، بلکہ اس میں دنیوی، برزخی اور اخروی تینوں زندگیوں کی نعمتیں اور عذاب شامل ہیں، چنانچہ نیک لوگ نعمتوں میں اور بدکار لوگ جہنم میں ہوں گے اور نعمت درحقیقت دل کی نعمت اور عذاب دراصل دل کا عذاب ہے۔ اسی لیے بعض صالحین نے کہا: دنیا میں بھی ایک جنت ہے، جو شخص اس میں داخل نہ ہو سکا وہ آخرت کی جنت میں بھی داخل نہیں ہوگا۔ ایک دوسرے بزرگ فرماتے ہیں: اگر بادشاہوں اور شہزادوں کو ہمیں عطا ہونے والی نعمتوں کا علم ہو جائے تو وہ اس کے لیے ہم سے تلواروں سے مقابلہ کریں۔^①

16) نفس انسانی کی تذلیل

گناہ نفوس انسانی کو حقیر و ذلیل بنا دیتے ہیں اور انھیں ریزہ ریزہ کر دیتے ہیں حتیٰ کہ وہ انتہائی حقیر اور کمتر ہو جاتی ہیں، جبکہ اطاعت اور نیکی انھیں بڑھاتی اور پروان چڑھاتی ہے اور آدمی کو باوقار اور پُر عظمت بناتی ہے۔ اللہ تعالیٰ کا ارشاد ہے:

﴿قَدْ أَفْلَحَ مَنْ زَكَّهَا ۝ وَقَدْ خَابَ مَنْ دَسَّهَا﴾^②

یقیناً وہ شخص کامیاب ہو گیا جس نے اسے (اپنے نفس کو گناہوں سے) پاک کر لیا اور یقیناً وہ شخص نامراد ہوا جس نے اسے (اپنے نفس کو گناہوں سے) آلودہ کر لیا۔“

مطلب یہ ہے کہ جس نے نفس کو اللہ کی اطاعت کے ذریعے سے پروان چڑھایا وہ کامیاب ہوا اور جس نے اللہ کی نافرمانی سے اسے پست کیا اور اس کی تحقیر و تذلیل کی وہ ناکام و نامراد ہوا، چنانچہ اطاعت نفس انسانی کو عزت و سر بلندی عطا کرتی ہے۔ یہاں تک کہ وہ سب سے زیادہ معزز، عظیم اور پاکیزہ ہو جاتا ہے۔ الغرض نفس کو شرف، بڑائی اور عزت و رفعت عطا کرنے والی اللہ کی اطاعت کے مثل کوئی چیز نہیں اور اسے ذلت و رسوائی اور حقارت سے دوچار کرنے والی اللہ کی نافرمانی کے مثل بھی کوئی چیز نہیں۔^③

① الجواب الکافی، ص: 147۔ ② الشمس: 9-10۔ ③ الجواب الکافی، ص: 149۔

نقوی کے ثمرات اور گناہوں کے اثرات

(17) دلوں کا مسخ ہو جانا

گناہ دل کو دھنسا بھی دیتے ہیں اور اسے مسخ بھی کر دیتے ہیں۔ گناہ دلوں کو اس طرح دھنسا دیتے ہیں جیسے عمارتیں دھسن کر زمین بوس ہو جاتی ہیں۔ دل کے دھسنے کی علامت یہ ہے کہ دل ہمیشہ گندگیوں، برائیوں اور بد اخلاقیوں کے پیچھے مارا مارا پھرتا ہے، جبکہ جس دل کو اللہ تعالیٰ بلندی اور اپنا قرب عطا کرتا ہے وہ ہمیشہ خیر و بھلائی، نیک اعمال اور بلند اخلاق کے گرد گھومتا ہے۔ رہا دل کا مسخ ہونا تو بعض دل گناہوں کے سبب اس طرح مسخ ہو جاتے ہیں جس طرح صورت مسخ ہو جاتی ہے، چنانچہ دل اپنے اعمال، اخلاق اور طبیعت میں حیوان کے دل کی طرح ہو جاتا ہے۔ بعض دل مسخ ہو کر خنزیر کے دل کی صورت اختیار کر لیتے ہیں، بعض مسخ ہو کر کتے، گدھے، سانپ یا بچھو کے دل کی طرح ہو جاتے ہیں۔ بعض لوگ درندوں کے اخلاق اپنا لیتے ہیں، بعض لوگ مور کے پروں کی طرح اپنے ظاہری لباس کو خوبصورت بنا لیتے ہیں اور بعض لوگ گدھے کی طرح بے وقوف اور ست ہوتے ہیں۔^①

(18) دل کا الٹ جانا

گناہ دل کو الٹ دیتے ہیں، یہاں تک کہ اسے باطل حق اور حق باطل دکھائی دیتا ہے، معروف منکر اور منکر معروف نظر آتا ہے۔ وہ فساد پھیلا رہا ہوتا ہے لیکن اسے لگتا ہے کہ وہ اصلاح کر رہا ہے، وہ ہدایت کے بدلے میں گمراہی کو خریدتا ہے لیکن اپنے آپ کو ہدایت یافتہ سمجھتا ہے، یہ سب وہ سزائیں ہیں جو گناہوں کے صلے میں دلوں پر جاری ہوتی ہیں۔^②

(19) سینے کی تنگی

گناہ سینے کو تنگ کر دیتے ہیں، چنانچہ جو جرائم میں واقع ہوتا ہے اور اللہ کی اطاعت سے اعراض کرتا ہے، اس کے اعراض کے اعتبار سے اس کا سینہ تنگ ہو جاتا ہے۔

① الجواب الکافی، ص: 213۔ ② الجواب الکافی، ص: 215۔

اللہ تعالیٰ کا ارشاد ہے:

﴿مَنْ يُرِدِ اللَّهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ ۚ وَمَنْ يُرِدْ أَنْ يُضِلَّهُ يَجْعَلْ صَدْرَهُ ضَيِّقًا حَرَجًا كَأْتَمَّا يَصْعَدُ فِي السَّمَاءِ ط كَذَلِكَ يَجْعَلُ اللَّهُ الرِّجْسَ عَلَى الَّذِينَ لَا يُؤْمِنُونَ﴾^①

”چنانچہ اللہ جسے ہدایت دینا چاہتا ہے اس کا سینہ اسلام کے لیے کھول دیتا ہے اور جسے گمراہ کرنا چاہتا ہے اس کا سینہ بہت تنگ کر دیتا ہے، جیسے وہ آسمان پر چڑھ رہا ہو، اسی طرح اللہ ان لوگوں پر گندگی مسلط کر دیتا ہے جو ایمان نہیں لاتے۔“

سینے کی تنگی کے عظیم ترین اسباب میں سے اللہ تعالیٰ سے اعراض، غیر اللہ سے دل لگانا، اللہ کی یاد سے غفلت اور غیر اللہ سے محبت وغیرہ ہیں، کیونکہ جو اللہ کے علاوہ کسی اور سے محبت کرتا ہے، اسے اسی چیز کے ذریعے سے عذاب میں مبتلا کیا جاتا ہے اور اس کا دل اسی کی محبت میں گرفتار ہو جاتا ہے۔^②

① الانعام: 125۔ ② زاد المعاد، لابن القيم: 25/2۔

دین پر گناہوں کے اثرات

1 گناہ در گناہ

گناہ سے گناہ آگتے ہیں اور ایک گناہ دوسرے گناہ کے لیے بیج کا کام کرتا ہے۔ اس طرح ایک سے دوسرا، دوسرے سے تیسرا اور تیسرے سے چوتھا گناہ پیدا ہوتا رہتا ہے۔ یہاں تک کہ آدمی کے لیے گناہ سے چھٹکارا پانا بڑا مشکل ہو جاتا ہے، جیسا کہ بعض سلف نے کہا: ایک گناہ کی سزا دوسرے گناہ کی شکل میں ملتی ہے اور نیکی کا صلہ اس کے بعد مزید نیک عمل کی توفیق کی شکل میں حاصل ہوتا ہے، اسی طرح یہ سلسلہ جاری رہتا ہے، حتیٰ کہ نیکی اور گناہ آدمی کی فطرت اور لازمی وصف بن جاتے ہیں۔ اگر نیک آدمی سے نیکی اور اطاعت کا کام چھوٹ جائے تو اس کا نفس اور زمین اپنی وسعتوں کے باوجود اس پر تنگ ہو جاتی ہے اور جب تک وہ نیکی نہ کر لے اسے سکون اور چین نہیں آتا۔ اسی طرح اگر ایک مجرم شخص گناہ کا عمل ترک کر کے کوئی نیکی کر لے تو اس کا نفس اور سینہ تنگ ہو جائے گا اور جب تک وہ گناہ کی طرف لوٹ نہ جائے اسے اطمینان اور قرار حاصل نہیں ہوگا۔ ①

لہذا مسلمان کو چاہیے کہ اطاعت کی طرف متوجہ ہو اور گناہ ترک کر دے اور اللہ سے اس بات کا سوال کرے کہ وہ ایمان کو اس کے نزدیک محبوب بنا دے اور اسے اس کے دل میں مزین اور آراستہ کر دے، اور کفر و فسق اور نافرمانی کو اس کے نزدیک ناپسند بنا دے اور اسے ہدایت یافتگان میں شامل فرما دے۔

① الجواب الکافی، ص: 108۔

2 نیکوں سے محرومی

2

گناہ اطاعت سے محروم کر دیتے ہیں اور گناہ گار کو نیک عمل سرانجام دینے سے روکتے ہیں۔ اگر گناہ کی صرف یہی سزا ہو کہ وہ کسی ایک اطاعت سے روک کر اس کا بدل بن جائے اور دوسری نیکی کی راہ روک دے تو اس کے نقصان وہ ہونے کے لیے یہی ایک بات کافی ہے، جب کہ صورت حال یہ ہے کہ گناہ بے شمار نیکیوں سے محروم کر دیتے ہیں اور اعمال صالحہ کی راہ میں رکاوٹ بن جاتے ہیں۔^①

3 اللہ کے ہاں ذلت و رسوائی

3

گناہ بندے کو اللہ کے ہاں ذلیل و رسوا کر دیتے ہیں اور اسے اللہ کی نظروں سے گرا دیتے ہیں۔ حسن بصری رضی اللہ عنہ فرماتے ہیں: گناہ گار اللہ کے ہاں ذلیل ہوتے ہیں، اس لیے اللہ کی نافرمانی کی جرأت کرتے ہیں، اگر وہ اللہ کے ہاں معزز ہوتے تو اللہ ان کی حفاظت فرماتا۔^② اور اگر بندہ اللہ کی نگاہ میں ذلیل ہو جائے تو اسے کوئی عزت نہیں دے سکتا، جیسا کہ اللہ تعالیٰ کا ارشاد ہے:

﴿وَمَنْ يُهِنِ اللَّهُ فَمَا لَهُ مِنْ مُكْرِمٍ﴾^③

”اور جسے اللہ ذلیل کر دے اسے کوئی عزت دینے والا نہیں۔“

گناہ گاروں کی لوگ اگرچہ ان کے شر سے بچنے کے لیے یا اپنے کسی مقصد کے لیے بظاہر تعظیم و تکریم بھی کریں، تب بھی درحقیقت وہ ان کے دلوں میں حقیر و ذلیل ہی ہوتے ہیں۔^④

4 لعنت کا سبب

4

گناہ بندے کو رسول اللہ صلی اللہ علیہ وسلم کی لعنت کا مستحق بنا دیتا ہے، کیونکہ رسول اللہ صلی اللہ علیہ وسلم

① الجواب الکافی، ص: 212۔ ② الجواب الکافی، ص: 212۔ ③ الحج: 18۔

④ الجواب الکافی، ص: 212۔

نقوی کے شمراٹ اور گناہوں کے اشراٹ

نے بہت سے چھوٹے بڑے گناہوں پر لعنت فرمائی ہے، لہذا ان گناہوں کے مرتکب بدرجہ اولیٰ لعنت کے مستحق ہیں۔ آپ ﷺ نے درج ذیل لوگوں پر لعنت فرمائی ہے:

1 گودنے والی اور گودوانے والی عورت اور مصنوعی بال لگانے اور لگوانے والی عورت۔ ①

2 بال اکھیڑنے اور اکھڑوانے والی عورت اور حسن کی خاطر دانتوں کے درمیان فاصلہ کروا کر اللہ کی تخلیق کو بدلنے والی عورت۔ ②

3 آپ ﷺ نے سو دکھانے والے، کھلانے والے، اس کے لکھنے والے اور اس کے دونوں گواہوں پر لعنت فرمائی اور فرمایا: ”یہ سب کے سب گناہ میں برابر ہیں۔“ ③

4 رسول اللہ ﷺ کا ایک گدھے کے پاس سے گزر ہوا جس کے چہرے کو داغا گیا تھا تو آپ نے فرمایا: «لَعْنَتَ اللَّهِ الَّذِي وَسَمَهُ» ④
”اس کے داغنے والے پر اللہ کی لعنت ہو۔“

5 آپ نے چور پر لعنت فرمائی اور اگر وہ انڈا چوری کرتا ہے تو اس کا ہاتھ کاٹ دیا جاتا ہے، رسی چوری کرتا ہے تو اس کا ہاتھ کاٹ دیا جاتا ہے۔ ⑤

6 آپ ﷺ نے غیر اللہ کے لیے قربانی کرنے والے، بدعتی کو پناہ دینے والے، اپنے والدین پر لعنت کرنے والے اور زمین کی حد بندیاں بدلنے والے پر لعنت فرمائی ہے۔ ⑥

① صحیح البخاری، کتاب اللباس، باب وصل الشعر، ح: 5933، صحیح مسلم، کتاب اللباس، باب تحریم فعل الواصلة، ح: 2124۔ ② صحیح البخاری، کتاب اللباس، باب المتفلجات، ح: 5931، صحیح مسلم، کتاب اللباس، باب تحریم فعل الواصلة، ح: 2125۔ ③ صحیح مسلم، کتاب المساقاة، باب لعن اکل الربا وموكله، ح: 1597۔ ④ صحیح مسلم، کتاب اللباس والزينة، باب النهی ضرب الحيوان فی وجهه ووسمه فيه، ح: 2117۔ ⑤ صحیح مسلم، کتاب الحدود، باب حد السرقة ونصابها، ح: 1687۔ ⑥ صحیح مسلم، کتاب الاضاحی، باب تحریم الذبح لغير الله ولعن فاعله، ح: 1978۔

7 آپ ﷺ نے مردوں کی مشابہت اختیار کرنے والی عورتوں اور عورتوں کی مشابہت اختیار کرنے والے مردوں پر لعنت فرمائی ہے۔ ①

8 آپ ﷺ نے شراب پر، شراب پینے اور، پلانے والے پر، اس کو فروخت کرنے والے، خریدنے والے، نچوڑنے والے، لادنے والے، لدوانے والے اور اس کی قیمت کھانے والے پر لعنت فرمائی ہے۔ ②

9 آپ ﷺ نے کسی ذمی روح چیز کو باندھ کر مارنے والے پر لعنت فرمائی ہے۔ ③

10 آپ ﷺ نے تصویر کشی کرنے والے پر لعنت فرمائی ہے۔ ④

11 آپ ﷺ نے اپنی ماں اور باپ کو برا بھلا کہنے والے، ناپینا کو غلط راہ دکھانے والے، جانور سے بد فعلی کرنے والے اور قوم لوط کا عمل کرنے والے پر لعنت فرمائی ہے۔ ⑤

12 آپ ﷺ نے رشوت لینے اور دینے والے پر لعنت فرمائی ہے۔ ⑥

13 کثرت سے قبروں کی زیارت کرنے والی عورتوں، ان پر مسجد بنانے اور چراغاں کرنے والوں پر لعنت فرمائی ہے۔ ⑦

① صحیح مسلم، کتاب اللباس، باب المتشبهين بالنساء والمتشبهات بالرجال، ح: 5885۔ ② سنن أبي داود، كتاب الاشرية، باب العنب يعصر للخمر، ح: 3674، سنن ابن ماجه، كتاب الاشرية، باب لعنت الخمر على عشر اوجه، ح: 3380، صححه الألبانی۔ ③ صحیح مسلم، كتاب الصيد والذبائح باب النهی عن صبر البهائم، ح: 1958۔

④ صحیح البخاری، کتاب اللباس، باب من لعن المصور، ح: 5962۔ ⑤ مسند أحمد: 217/1، صححه أحمد شاكر۔

⑥ سنن الترمذی، کتاب الاحكام، باب ماجاء فی الراشی والمرثی، ح: 1336، سنن ابی داود، کتاب الاقضية، باب الكراهة الرشوة، ح: 3580، صححه الألبانی۔

⑦ سنن ابی داود، کتاب الجنائز، باب فی زیارة النساء للمقبور، ح: 3236، سنن الترمذی، کتاب الصلاة، باب ماجاء فی كراهية أن يتخذ على القبور مسجدا، ح: 320، حسنه الألبانی۔

نقوی کے شمراٹ اور گناہوں کے اشارات

- 14 آپ ﷺ نے عورت کی پچھلی شرمگاہ (دبر) میں جنسی عمل کرنے والے پر لعنت فرمائی ہے۔ ①
- 15 اپنے شوہر کے بستر کو چھوڑ کر رات گزارنے والی عورت پر فرشتے صبح تک لعنت کرتے رہتے ہیں۔ ②
- 16 جو شخص اپنے بھائی کی طرف لوہے سے اشارہ کرتا ہے فرشتے اس پر لعنت کرتے ہیں۔ ③
- 17 اللہ تعالیٰ نے اپنے اور اپنے رسول ﷺ کو ایذا پہنچانے والے پر لعنت فرمائی ہے۔ ارشاد باری تعالیٰ ہے:

﴿إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا مُهِينًا﴾ ④

- ”بے شک جو لوگ اللہ اور اس کے رسول کو ایذا پہنچاتے ہیں، اللہ نے ان پر دنیا اور آخرت میں لعنت کی ہے اور ان کے لیے رسوا کن عذاب تیار کیا ہے۔“
- 18 اللہ تعالیٰ نے زمین میں فساد پھیلانے والے، اللہ کے عہد و پیمانہ کو توڑنے والے اور اللہ نے جس کو جوڑنے کا حکم دیا ہے اسے کاٹنے والے پر لعنت فرمائی ہے۔
- ﴿وَالَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُؤْصَلَ وَيُفْسِدُونَ فِي الْأَرْضِ أُولَٰئِكَ لَهُمُ اللَّعْنَةُ وَ لَهُمْ سُوءُ الدَّارِ﴾ ⑤
- ”اور جو لوگ اللہ کے عہد کو پختہ کرنے کے بعد توڑ دیتے ہیں اور وہ چیز قطع کرتے ہیں جسے اللہ نے جوڑنے کا حکم دیا ہے اور زمین میں فساد کرتے ہیں، انھی لوگوں کے لیے لعنت ہے اور انھی کے لیے بہت برا گھر ہے۔“

① سنن ابی داود، کتاب النکاح، باب ما جاء فی جامع النکاح، ح: 2162، حسنہ الألبانی۔
 ② صحیح البخاری، کتاب النکاح، باب اذا باتت المرأة مهاجرة فراش زوجها، ح: 5193۔
 ③ صحیح مسلم، کتاب البر والصلة، باب النهی عن اشارة بالسلاح الى المسلم، ح: 2616۔
 ④ الاحزاب: 57۔
 ⑤ الرعد: 25۔

19) اللہ کی نازل کردہ نشانیوں اور ہدایت کو چھپانے والوں پر لعنت فرمائی ہے۔ ارشاد باری تعالیٰ ہے:

﴿إِنَّ الَّذِينَ يَكْتُمُونَ مَا آتَيْنَاهُم مِّنَ الْبَيِّنَاتِ وَالْهُدَىٰ مِنْ بَعْدِ مَا بَيَّنَّاهُ لِلنَّاسِ فِي الْكِتَابِ ۗ أُولَٰئِكَ يَلْعَنُهُمُ اللَّهُ وَ يَلْعَنُهُمُ النَّاسُ﴾ ①

”بے شک جو لوگ ہمارے نازل کردہ واضح دلائل اور ہدایت کی باتوں کو چھپاتے ہیں، بعد ازاں کہ ہم نے لوگوں کے لیے اسے کتاب میں کھول کر بیان کر دیا ہے، وہی لوگ ہیں جن پر اللہ لعنت کرتا ہے اور سب لعنت کرنے والے لعنت کرتے ہیں۔“

20) اللہ تعالیٰ نے بھولی بھالی، پاک دامن مومنہ عورتوں پر زنا کی تہمت لگانے والوں پر لعنت فرمائی ہے۔

﴿إِنَّ الَّذِينَ يَرْمُونَ الْمُحْصَنَاتِ الْغَافِلَاتِ الْمُؤْمِنَاتِ لُعُنُوا فِي الدُّنْيَا وَ الْآخِرَةِ ۗ وَ لَهُمْ عَذَابٌ عَظِيمٌ﴾ ②

”بے شک جو لوگ پاک دامن، بے خبر مومن عورتوں پر تہمت لگاتے ہیں، ان پر دنیا اور آخرت میں لعنت کی گئی اور ان کے لیے بہت بڑا عذاب ہے۔“
کافروں کی راہ کو مومنوں کی راہ سے زیادہ مہنی بر ہدایت سمجھنے والوں پر لعنت فرمائی ہے، چنانچہ ارشاد باری تعالیٰ ہے:

﴿أَلَمْ تَرَ إِلَى الَّذِينَ أُوتُوا نَصِيبًا مِّنَ الْكِتَابِ يُؤْمِنُونَ بِالْحَبِيبِ وَ الطَّاعُوتِ وَ يَقُولُونَ لِلَّذِينَ كَفَرُوا هُوَ لَا ۗ أَهْدَىٰ مِنَ الَّذِينَ آمَنُوا سَبِيلًا ۗ أُولَٰئِكَ الَّذِينَ لَعَنَهُمُ اللَّهُ ۗ وَ مَنْ يَلْعَنِ اللَّهُ فَلَنْ تَجِدَ لَهُ نَصِيرًا﴾ ③

① البقرة: 159- ② النور: 23- ③ النساء: 51-52

نفسی کے شعرات اور گناہوں کے اشراۃ

”آپ نے ان لوگوں کو نہیں دیکھا جنہیں کتاب کا کچھ حصہ دیا گیا، وہ بتوں اور شیطان پر ایمان رکھتے ہیں اور کافروں کے بارے میں کہتے ہیں: یہ لوگ ایمان والوں سے زیادہ ہدایت والے ہیں۔ وہی لوگ ہیں جن پر اللہ نے لعنت کی اور جس پر اللہ لعنت کرے اس کے لیے آپ قطعاً کوئی مددگار نہیں پائیں گے۔“

اللہ اور اس کے رسول ﷺ نے ان کے علاوہ اور بہت سی چیزوں پر لعنت فرمائی ہے، اگر ان کے ارتکاب میں اتنی ہی قباحت ہو کہ ان کا مرتکب اللہ، اس کے رسول اور فرشتوں کے لعنت کردہ لوگوں کی فہرست میں شامل ہو جائے گا تو محض اتنی چیز ہی اسے گناہ سے رکنے پر آمادہ کرنے کے لیے کافی ہے، لہذا عقلمند کو چاہیے کہ ہر قسم کے گناہ سے دور رہے تاکہ فلاح و کامرانی سے ہمکنار ہو۔^①

5 رسول اللہ ﷺ اور فرشتوں کی دعا سے محرومی

اللہ تعالیٰ نے اپنے نبی کو مومن مردوں اور عورتوں کے لیے استغفار کا حکم دیا ہے، نیز بیان فرمایا کہ فرشتے بھی ان کے لیے استغفار کرتے ہیں، چنانچہ ارشاد باری تعالیٰ ہے:

﴿الَّذِينَ يَحْمِلُونَ الْعَرْشَ وَمَنْ حَوْلَهُ يُسَبِّحُونَ بِحَمْدِ رَبِّهِمْ وَيُؤْمِنُونَ بِهِ وَيَسْتَغْفِرُونَ لِلَّذِينَ آمَنُوا رَبَّنَا وَسِعْتَ كُلَّ شَيْءٍ رَحْمَةً وَعِلْمًا فَاغْفِرْ لِلَّذِينَ تَابُوا وَاتَّبَعُوا سَبِيلَكَ وَقِهِمْ عَذَابَ الْجَحِيمِ ○ رَبَّنَا وَأَدْخِلْهُمْ جَنَّاتٍ عَدْنٍ الَّتِي وَعَدْتَهُمْ وَمَنْ صَلَحَ مِنْ آبَائِهِمْ وَأَزْوَاجِهِمْ وَذُرِّيَّاتِهِمْ إِنَّكَ أَنْتَ الْعَزِيزُ الْحَكِيمُ ○ وَقِهِمُ السَّيِّئَاتِ ○ وَمَنْ تَقِ السَّيِّئَاتِ يَوْمَئِذٍ فَقَدْ رَحِمْتَهُ ○ وَذَلِكَ هُوَ الْفَوْزُ الْعَظِيمُ﴾^②

”جو (فرشتے) عرش کو اٹھائے ہوئے ہیں اور جو اس کے ارد گرد ہیں، وہ اپنے

① الجواب الکافی، ص: 115-119۔ ② المومن: 7-9۔

رب کی حمد کے ساتھ تسبیح کرتے ہیں، اور اس پر ایمان رکھتے ہیں، اور مومنوں کے لیے بخشش مانگتے ہیں (وہ کہتے ہیں: اے ہمارے رب! تو (اپنی) رحمت اور علم سے ہر چیز کا احاطہ کیے ہوئے ہے، لہذا تو ان لوگوں کو بخش دے جنہوں نے توبہ کی اور تیرے راستے کی پیروی کی اور انہیں جہنم کے عذاب سے بچا۔ اے ہمارے رب! اور انہیں ان ابدی باغوں میں داخل فرما جن کا تو نے ان سے وعدہ کیا ہے، اور ان کو بھی جو ان کے باپ دادا اور ان کی بیویوں اور ان کی اولاد میں سے نیک ہوں، بے شک تو غالب، نہایت حکمت والا ہے اور انہیں برائیوں سے بچا، اور جسے تو نے اس دن برائیوں (کی سزا) سے بچالیا تو درحقیقت تو نے اس پر رحم کیا، اور یہی بہت بڑی کامیابی ہے۔“

فرشتوں کی یہ دعا ان ایمان والوں کے لیے ہے جو کتاب و سنت کے پیروکار اور توبہ کرنے والے ہیں، لہذا جن میں یہ خوبیاں نہ ہوں انہیں اپنے حق میں اس دعا کی قبولیت کی توقع نہیں رکھنی چاہیے۔ ①

خود فراموشی

گناہوں سے انسان اللہ تعالیٰ کو بھلا بیٹھتا ہے جس کے نتیجے میں اللہ تعالیٰ اسے اپنا آپ بھی بھلا دیتے ہیں، یعنی وہ خدا فراموشی سے خود فراموشی تک پہنچ جاتا ہے، جب اللہ تعالیٰ بندے کو بھلا دیتا ہے تو یہ ہلاکت کی وہ منزل ہوتی ہے جس سے نجات کی کوئی امید نہیں، اللہ تعالیٰ کا ارشاد ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَ لَتَنْظُرَ نَفْسٌ مَّا قَدَّمَتْ لِغَدٍ ۖ وَ اتَّقُوا اللَّهَ ۗ إِنَّ اللَّهَ خَبِيرٌ بِمَا تَعْمَلُونَ ۝ وَلَا تَكُونُوا كَالَّذِينَ نَسُوا اللَّهَ فَأَنسَاهُمْ أَنفُسَهُمْ ۗ أُولَٰئِكَ هُمُ الْفٰسِقُونَ ۝﴾ ②

”اے ایمان والو! اللہ سے ڈرو، اور (ہر) شخص کو دیکھنا چاہیے کہ اس نے کل

① الجواب الکافی، ص: 119-120 - ② الحشر: 18 -

تقویٰ کے ثمرات اور گناہوں کے اثرات

(قیامت) کے لیے آگے کیا بھیجا ہے، اور تم اللہ سے ڈرتے رہو، بے شک اللہ کو خوب خبر ہے اس کی جو تم عمل کرتے ہو اور ان کی طرح نہ ہو جاؤ جو اللہ کو بھول گئے، تو اللہ نے انہیں اپنا آپ بھلوا دیا، یہی لوگ نافرمان ہیں۔“

اس آیت کریمہ میں اللہ تعالیٰ نے اس حقیقت کو واضح فرمایا ہے کہ جو اس کا تقویٰ ترک کر دیتا ہے وہ اس کا مواخذہ اس طرح کرتا ہے کہ اس کو اپنا آپ بھلوا دیتا ہے، یعنی اللہ اسے ایسے اعمال سے غافل کر دیتا ہے جن کے ذریعے سے وہ اللہ کے عذاب سے بچ سکے اور نعمتوں والی جنت کا حق دار بن سکے۔ اس نے چونکہ اللہ تعالیٰ کی عظمت، اس کے خوف اور اس کے احکامات کو بھلا دیا، اس لیے اللہ تعالیٰ نے اسے ان چیزوں سے غافل کر دیا، چنانچہ آپ گناہ گار کو دیکھیں گے کہ وہ اندھیروں میں ٹامک ٹویاں مارتا ہے، اسے کچھ بھائی نہیں دیتا کہ وہ کیا کرے۔ اللہ تعالیٰ اس کے دل کو اپنے ذکر سے غافل و بے خبر کر دیتا ہے، وہ اپنی خواہشات کا اسیر ہو جاتا ہے، اپنی بھلائی کو برباد کرنے میں اعتدال کو چھوڑ کر افراط و تفریط کا شکار ہو جاتا ہے جس کے نتیجے میں دنیا و آخرت کی ساری بھلائیاں اس افراط و تفریط کی نذر ہو جاتی ہیں۔ گویا اس نے دنیا کی معمولی لذتوں کی خاطر اپنی ابدی سعادت کو پس پشت ڈال دیا، ہمیشہ رہنے والی نعمتوں کے مقابلے میں عارضی چیزوں کو ترجیح دی، اس کا انتخاب کسی صورت بھی اس کے لیے اچھا نہیں، جیسا کہ کہا گیا ہے:

أَحْلَامٌ نَوْمٍ أَوْ كَظَلِّ زَائِلٍ إِنَّ اللَّيْبَ بِمِثْلِهَا لَا يُخْدَعُ ①

”یہ جھوٹے خواب یا ڈھلتی چھاؤں کی طرح ہیں، غفلت مند انسان کو ایسی چیزوں سے دھوکا نہیں دیا جاسکتا۔“

سب سے بڑی سزا یہ ہے کہ بندہ اپنے نفس کو بھلا دے، اللہ کھ جانے سے عطا ہونے والے اپنے حصے کو ٹھکرادے اور اللہ کی عطا کو حقیر و کمتر قیمت کے عوض میں فروخت کر دے، چنانچہ گناہ گار بندہ ایسی چیز کو ضائع کر دیتا ہے جس کا کوئی بدل ہی نہیں، شاعر کہتا ہے:

① الجواب الکافی، ص: 135۔

مِنْ كُلِّ شَيْءٍ إِذَا ضَيَّعْتَهُ عِوَضٌ
وَمَا مِنَ اللَّهِ إِنْ ضَيَّعْتَ مِنْ عِوَضٍ ۝

”ہر چیز کا، جسے آپ ضائع کر دیں، کوئی نہ کوئی عوض ہوتا ہے، لیکن اگر آپ اللہ کو چھوڑ دیں تو اس کا کوئی عوض نہیں۔“
چنانچہ اللہ اپنے سوا ہر چیز کا عوض عطا فرماتا ہے اور کوئی بھی شے اللہ کا عوض عطا نہیں کر سکتی۔

7 محسنین کی صف سے اخراج

گناہوں کا ایک نقصان یہ ہے کہ وہ گناہ گار کو محسنین کے ثواب سے محروم کر دیتا ہے، کیونکہ جب دل میں احسان ہوتا ہے تو وہ اسے گناہوں سے روکتا ہے۔ محسن اللہ کی عبادت اس طرح کرتا ہے گویا وہ اسے دیکھ رہا ہے۔ عبادت کا یہ وصف بندے اور اس کے گناہ کے ارادے کے درمیان حائل ہو جاتا ہے اور وہ گناہ کے بارے میں سوچتا بھی نہیں، چہ جائیکہ وہ گناہوں میں واقع ہو۔ ②

8 مومنوں کے اجر و ثواب سے محرومی

گناہ انسان کو مومنوں کے ثواب سے محروم کر دیتا ہے اور جو اس عظیم اعزاز سے محروم رہ جائے وہ ان تمام بھلائیوں سے محروم رہ جاتا ہے جن کا وعدہ اللہ تعالیٰ نے قرآن مجید میں اپنے مومن بندوں سے کیا ہے۔ وہ تقریباً خیر و بھلائی کی سو خصلتیں ہیں اور ان میں سے ہر خصلت دنیا اور دنیا کی ساری نعمتوں سے بہتر ہے، چند خصلتیں درج ذیل ہیں:
(الف) اجر عظیم: اللہ تعالیٰ کا ارشاد ہے:

﴿وَسَوْفَ يُؤْتِي اللَّهُ الْمُؤْمِنِينَ أَجْرًا عَظِيمًا﴾ ③

”عزیز اللہ تعالیٰ مومنوں کو اجر عظیم سے نوازے گا۔“

① الجواب الكافي، ص: 135۔ ② الجواب الكافي، ص: 137۔ ③ النساء: 146۔

♥ نغمہ کے شمرات اور گناہوں کے اشارات

(ب) ان سے دنیا و آخرت کی برائیاں دور کرنا: ارشاد باری تعالیٰ ہے:

﴿إِنَّ اللَّهَ يَدْفَعُ عَنِ الَّذِينَ آمَنُوا﴾^①

”بے شک اللہ تعالیٰ مومنوں کا دفاع کرتا ہے۔“

(ج) مومن اللہ کا دوست ہوتا ہے اور جسے اللہ تعالیٰ اپنا دوست بنالے اسے ذلیل نہیں کرتا، اللہ تعالیٰ کا ارشاد ہے:

﴿اللَّهُ وَرِئُ الَّذِينَ آمَنُوا﴾^②

”اللہ ان لوگوں کا دوست ہے جو ایمان لائے۔“

(د) درجات، بخشش اور باعزت روزی

﴿لَهُمْ دَرَجَاتٌ عِنْدَ رَبِّهِمْ وَ مَغْفِرَةٌ وَ رِزْقٌ كَرِيمٌ﴾^③

”ان (مومنوں) کے لیے ان کے رب کے پاس درجات، بخشش اور باعزت روزی ہے۔“

(ہ) اللہ کی معیت، اللہ تعالیٰ کا ارشاد ہے:

﴿وَ أَنْ اللَّهَ مَعَ الْمُتَّقِينَ﴾^④

”اور بے شک اللہ تعالیٰ متقین کے ساتھ ہے۔“

(و) دنیا و آخرت میں رفعت و سر بلندی، ارشاد باری تعالیٰ ہے:

﴿يَرْفَعُ اللَّهُ الَّذِينَ آمَنُوا مِنْكُمْ وَ الَّذِينَ أُوتُوا الْعِلْمَ دَرَجَاتٍ﴾^⑤

”اللہ تعالیٰ تم میں سے ایمان لانے والوں اور علم والوں کے درجات بلند فرماتا ہے۔“

(ز) عزت: اللہ تعالیٰ کا ارشاد ہے:

﴿وَ لِلَّهِ الْعِزَّةُ وَ لِرَسُولِهِ وَ لِلْمُؤْمِنِينَ وَ لَكِنَّ الْمُنَافِقِينَ لَا يَعْلَمُونَ﴾^⑥

① الحج: 38- ② البقرة: 257- ③ الانفال: 4- ④ الانفال: 19-

⑤ المجادلة: 11- ⑥ المنافقون: 8-

”عزت تو صرف اللہ، اس کے رسول اور مومنوں ہی کے لیے ہے، لیکن منافقین نہیں جانتے۔“

(ح) اللہ تعالیٰ انھیں اپنی رحمت کے دو حصے اور ایک ایسا نور عطا فرمائے گا جس میں وہ چلیں گے اور ان کے گناہوں کی بخشش فرمائے گا۔ ارشاد باری تعالیٰ ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَآمِنُوا بِرَسُولِهِ يُؤْتِكُمْ كِفْلَيْنِ مِنَ رَحْمَتِهِ وَيَجْعَلْ لَكُمْ نُورًا تَمْشُونَ بِهِ وَيَغْفِرْ لَكُمْ وَاللَّهُ غَفُورٌ رَحِيمٌ﴾^①

”اے لوگو! جو ایمان لائے ہو، اللہ سے ڈرو اور اس کے رسول پر ایمان لاؤ، اللہ تمہیں اپنی رحمت کے دو حصے عطا فرمائے گا اور تمہیں وہ نور بخشے گا جس کی روشنی میں تم چلو گے، اور تمہارے قصور معاف کر دے گا، اللہ بڑا معاف کرنے والا اور مہربان ہے۔“

(ط) قیامت کے روز انھیں خوف سے امن عطا ہوگا، ارشاد باری تعالیٰ ہے:

﴿فَمَنْ آمَنَ وَأَصْلَحَ فَلَا خَوْفٌ عَلَيْهِمْ وَلَا هُمْ يَحْزَنُونَ﴾^②

”جو لوگ ایمان لائے اور اصلاح کی، انھیں نہ تو کوئی خوف ہوگا اور نہ وہ غمگین ہی ہوں گے۔“

(ی) قرآن ان کے لیے ذریعہ ہدایت اور شفا ہے، ارشاد باری تعالیٰ ہے:

﴿قُلْ هُوَ لِلَّذِينَ آمَنُوا هُدًى وَشِفَاءً وَالَّذِينَ لَا يُؤْمِنُونَ فِي آذَانِهِمْ وَقْرٌ وَهُوَ عَلَيْهِمْ عَمًى أُولَٰئِكَ يُنَادُونَ مِنْ مَّكَانٍ بَعِيدٍ﴾^③

”(اے نبی!) کہہ دیجیے: یہ تو ایمان والوں کے لیے ہدایت اور شفا ہے اور جو ایمان نہیں لاتے ان کے کانوں میں بوجھ ہے اور یہ ان کے حق میں اندھا پن ہے (گویا) یہ لوگ کسی دور دراز جگہ سے پکارے جا رہے ہیں۔“

① الحديد: 28 - ② الانعام: 48 - ③ حم السجدة: 44

نفسی کے شمرات اور گناہوں کے اثرات

مقصود یہ ہے کہ ایمان دنیا و آخرت میں ہر طرح کی بھلائی کے حصول کا ذریعہ ہے اور دنیا و آخرت کی ہر برائی کا سبب ایمان سے محرومی ہے، چنانچہ ایک بندہ مومن کو زیب نہیں دیتا کہ وہ کسی ایسی چیز کا ارتکاب کرے جو اس کے لیے دنیا و آخرت میں خسارے کا سبب ہو۔ گناہوں سے دلوں پر زنگ چڑھ جاتا ہے، اور بندہ اگر گناہوں پر اصرار کرتا رہے تو اس بات کا بھی اندیشہ ہے کہ وہ کہیں ایسی چیز کا ارتکاب نہ کر بیٹھے جو ایمان سے مکمل طور پر خارج کر دے۔ اسی بنیاد پر سلف صالحین گناہوں سے بہت زیادہ ڈرتے تھے، بعض سلف کا قول ہے: تم گناہوں سے ڈرتے ہو، مگر میں تو کفر سے ڈرتا ہوں۔^(۱)

9 بندے اور رب کے درمیان تعلق کی کمزوری

گناہ بندے اور اس کے رب کے درمیان تعلق اور رشتے کو منقطع کر دیتے ہیں اور جب بندے اور اس کے رب کے درمیان رشتہ ٹوٹ جاتا ہے تو اس سے بھلائی کے سارے اسباب منقطع ہو جاتے ہیں اور برائی کے تمام اسباب جڑ جاتے ہیں، چنانچہ جس سے بھلائی کے سارے اسباب منقطع ہو گئے ہوں اور اس کے آقا و مولا کے درمیان سے واسطے ٹوٹ گئے ہوں، وہ مولیٰ و آقا جس سے وہ پل بھر کے لیے بھی بے نیاز نہیں ہو سکتا، اس ذات سے رشتہ توڑنے کے بعد بندے کو کون سی کامیابی میسر آ سکتی ہے؟ وہ کون سی امیدیں اور کس سے امیدیں قائم کر سکتا ہے اور کون سی خوشگوار زندگی اسے حاصل ہو سکتی ہے؟^(۲)

10 شیطان کی اسیری

گناہوں کی ایک سزا یہ ہے کہ گناہ گار شیطان کا اسیر، اپنی شہوت کا غلام اور خواہشات نفس کا قیدی بن جاتا ہے اور جو شخص اپنے سب سے بڑے دشمن کی قید میں ہو

(۱) الجواب الکافی، ص: 139۔ (۲) الجواب الکافی، ص: 155۔

اس سے زیادہ بد حال قیدی کوئی نہیں، خواہشات کی غلامی سے تنگ و تار یک کوئی جیل نہیں اور نہ ثبوت کی قید سے پریشان کن کوئی قید خانہ ہے، چنانچہ جو دل کسی کی قید و بند میں ہو وہ اللہ اور دار آخرت کی طرف کیسے چل سکتا ہے! واللہ المستعان۔ ①

11 اسفل السافلین میں شمولیت

گناہ، گناہ گار کو سافلین (جہنم کے نچلے اور پست طبقے والوں) میں سے بنا دیتا ہے۔ اللہ تعالیٰ نے دو طرح کی مخلوق پیدا فرمائی ہے: علیہ (اونچے طبقے والے) اور سفلہ (نچلے طبقے والے)، علیا کا ٹھکانہ علین بنایا ہے اور سفلہ کا ٹھکانہ السفل سافلین بنایا ہے، نیز اپنے اطاعت گزاروں کو دنیا و آخرت میں سر بلندی عطا فرمائی ہے اور اپنے نافرمانوں کو دنیا و آخرت میں ذلت و پستی کی گہرائیوں میں ڈال دیا ہے۔ ②

12 شرف و بزرگی کا خاتمہ

گناہ شرف و بزرگی کو ختم کر دیتا ہے، گناہوں کے باعث اللہ تعالیٰ کے نزدیک بندے کی قدر و منزلت اور بزرگی کا خاتمہ ہو جاتا ہے، کیونکہ اللہ کے نزدیک مخلوق میں سب سے باعزت شخص وہ ہے جو اللہ سے سب سے زیادہ ڈرنے والا ہو۔ اللہ تعالیٰ نے فرمایا:

﴿إِنَّ أَكْرَمَكُمْ عِنْدَ اللَّهِ أَتْقَىٰكُمْ﴾ ③

”بے شک اللہ کے نزدیک تم میں سب سے زیادہ عزت والا وہ ہے جو تم میں

سب سے زیادہ تقویٰ والا ہے۔“

اور لوگوں میں اللہ کا سب سے قریبی وہ ہے جو اس کا سب سے زیادہ اطاعت گزار ہو اور اللہ کے نزدیک کسی بندے کا مقام و مرتبہ اطاعت الہی کے مطابق ہی ہوتا ہے۔ جب بندہ اللہ کی نافرمانی اور اس کے حکموں کی مخالفت کرتا ہے تو وہ اللہ کی نگاہ سے گر جاتا ہے اور بالآخر اللہ تعالیٰ اسے بندوں کی نگاہ سے بھی گرا دیتا ہے اور جب مخلوق کے

① الجواب الکافی، ص: 150۔ ② الجواب الکافی، ص: 161۔

③ الحجرات: 13۔

نقوی کے شمراٹ اور گناہوں کے اثرات

درمیان اس کا کوئی مقام و مرتبہ اور وزن نہیں رہتا تو وہ اسی حساب سے اس سے معاملہ کرتے ہیں جس کے نتیجے میں وہ گناہی، بے قدری اور خستہ حالی کے درمیان بڑی بڑی زندگی گزارتا ہے۔ نہ اس کا کوئی احترام ہوتا ہے اور نہ وہ خوش گوار اور پر مسرت زندگی گزار سکتا ہے، کیونکہ گناہ اور بے قدر و قیمت ہونا بذات خود بہت بڑی ذلت و صعوبت ہے جس میں خوشی و مسرت کا کوئی تصور ہی نہیں، بہت بڑی پریشانی جبکہ اطاعت شعار بندے پر اللہ کی سب سے عظیم نعمت یہ ہے کہ وہ دونوں جہاں میں اس کا ذکر بلند کر دیتا ہے اور اس کی قدر و قیمت بڑھا دیتا ہے۔ ①

13 اللہ کی نفرت کا استحقاق

گناہ گار سے اللہ کی نفرت کرتا ہے۔ اللہ کا ارشاد ہے:

﴿وَاللَّهُ لَا يُحِبُّ كُلَّ كَفَّارٍ أَثِيمٍ﴾ ②

”اللہ تعالیٰ کسی ناشکرے گناہ گار سے محبت نہیں کرتا۔“

نیز فرمایا:

﴿إِنَّ اللَّهَ لَا يُحِبُّ مَنْ كَانَ خَوَّانًا أَثِيمًا﴾ ③

”بے شک اللہ تعالیٰ اس شخص کو پسند نہیں کرتا جو خیانت کرنے والا، گناہ گار ہو۔“

① الجواب الكافي، ص: 151 - ② البقرة: 276 - ③ النساء: 107۔

جسم پر گناہوں کے اثرات

گناہ گار کے جسم پر بھی گناہوں کے کچھ اثرات ہوتے ہیں، بطور مثال چند اثرات حسب ذیل ہیں:

1) شرعی سزائیں

اگر گناہ گار کو سابقہ صفحات میں ذکر کردہ گناہوں کے نقصانات اور اثرات سے کوئی خوف و دہشت نہ ہو اور وہ اپنے دل پر ان کا کوئی اثر نہ پائے تو اسے چاہیے کہ وہ جرائم پر اللہ تعالیٰ اور اس کے رسول کی متعین کردہ سزاؤں اور عقوبتوں کی طرف دیکھے اور ان سے عبرت حاصل کرے۔ یہ سزائیں تین طرح کی ہیں: حدود، کفارات اور تعزیرات۔

حدود

جیسے مرتد کا قتل، زنا، چوری، تہمت اور شراب خوری وغیرہ کی حد۔ یہ حدود درج ذیل پانچ ضرورتوں کی حفاظت کرتی ہیں۔

دین، جان، نسل، عقل اور مال، یعنی مرتد کی سزا سے دین کی حفاظت مقصود ہے، زنا کی حد سے نسل کا تحفظ مقصود ہے، چوری کی حد کا مقصد مال کی حفاظت ہے، شراب کی حد کا مقصد عقل کی حفاظت ہے اور تہمت کی حد جان کے تحفظ کے لیے رکھی گئی ہے۔ گویا اللہ تعالیٰ نے ان پانچ ضرورتوں کی حفاظت ہی کے لیے یہ حدیں مشروع فرمائی ہیں۔

تقویٰ کے ثمرات اور گناہوں کے اثرات

کفارات

کفاروں میں قتلِ خطا کا کفارہ، ظہار کا کفارہ، روزے کی حالت میں، یا حالتِ احرام میں یا حیض و نفاس میں بیوی سے ہمبستری کا کفارہ اور قسم کا کفارہ وغیرہ شامل ہیں۔

تعزیرات

وہ سزا جو مسلمان حاکم کی صوابدید پر مبنی ہو، اسے تعزیر کہتے ہیں۔ تعزیرات حدود کے درجے تک نہیں پہنچتیں۔ الا یہ کہ جرم بہت سنگین ہو تو تعزیر قتل تک بھی پہنچ سکتی ہے، اور یہ تمام چیزیں حاکم کی خواہش کے مطابق نہیں بلکہ شرعی قواعد کے مطابق ہیں۔^①

2 قدری سزائیں

اس کی دو قسمیں ہیں:

(الف) قلبی اور روحانی سزائیں

(ب) جسمانی سزائیں

قلبی سزائیں وہ آلام و مصائب ہیں جن سے دل دوچار ہوتا ہے، نیز اس کا مادہ ہی منقطع ہو جاتا ہے جس پر اس کی زندگی کی اصلاح کی بنیاد ہے اور جب یہ صورت ہوگی تو دل غم و پریشانی ہی سے دوچار ہوگا۔

قدری سزاؤں کی دو قسمیں ہیں:

دنیا کی قدری سزائیں اور آخرت کی قدری سزائیں۔

مقصود یہ ہے کہ گناہوں کی سزائیں دو طرح کی ہوتی ہیں: شرعی سزائیں اور قدری

سزائیں اور یہ سزائیں یا تو دل پر ہوتی ہیں یا جسم پر، یا دل اور جسم دونوں پر اور کچھ سزائیں مرنے کے بعد بزرخی زندگی میں اور کچھ حشر کے دن ہوں گی۔^②

① الجواب الکافی، ص: 208، المعاصی و أثرها علی الفرد والمجتمع، ص: 116۔

② الجواب الکافی، ص: 209۔

خلاصہ کلام یہ ہے کہ قدری سزائیں انسان کو اس کے دین یا دنیا یا دین و دنیا دونوں میں لاحق ہونے والے فتنے، مصیبتیں اور آلام و مصائب ہیں، ان کی تین قسمیں ہیں: ایک وہ جو بلندی درجات کے لیے ہوتی ہیں، دوسری وہ جو گناہوں کی معافی کے لیے ہوتی ہیں اور تیسری وہ جو انسان پر اس کے ظلم و سرکشی اور اپنے رب کی نافرمانی کی سزا کے طور پر ہوتی ہیں۔

یہ آخری درجہ جرم و گناہ کے اعتبار سے مسلم و کافر دونوں کو شامل ہے۔^①

3 گناہ جسم کو کمزور کر دیتے ہیں

مومن کی اصل قوت اس کے دل میں ہوتی ہے جس قدر اس کا دل قوی اور طاقتور ہوگا اسی قدر اس کا جسم بھی قوی تر ہوگا، رہا فاسق و فاجر شخص تو وہ اگرچہ جسمانی طور پر طاقتور کیوں نہ ہو لیکن بزدل و کمزور ہوتا ہے اور ضرورت کے وقت اس کی جسمانی طاقت بے کار ثابت ہوتی ہے۔

امام ابن قیم رحمہ اللہ فرماتے ہیں: فارس و روم کی جسمانی قوت پر غور کرو کہ یہ لوگ کس قدر قوی اور مضبوط تھے لیکن عین دفاع کے موقع پر ان کی قوت نے انھیں دھوکا دے دیا اور اہل ایمان نے اپنی جسمانی و قلبی طاقت اور ایمانی قوت کے بل بوتے پر انھیں نیست و نابود کر دیا۔^②

① المعاصی وأثرها على الفرد والمجتمع، ص: 118۔

② الجواب الكافي، ص: 106۔

روزی پر گناہوں کے اثرات

1) رزق سے محرومی

اس میں کوئی شک نہیں کہ بندہ گناہوں کے سبب اللہ کے انعامات اور رزق سے محروم ہو جاتا ہے، جبکہ اس کے برعکس اللہ کا تقویٰ حصول رزق کا ذریعہ ہے، جیسا کہ اللہ تعالیٰ کا ارشاد ہے:

﴿وَمَنْ يَتَّقِ اللَّهَ يَجْعَلْ لَهُ مَخْرَجًا ۖ وَيَرْزُقْهُ مِنْ حَيْثُ لَا يَحْتَسِبُ﴾ ①

”جو اللہ کا تقویٰ اختیار کرتا ہے اللہ اس کے لیے (مشکلات سے) نکلنے کا راستہ بنا دیتا ہے اور اسے ایسی جگہ سے روزی عطا فرماتا ہے جہاں سے اسے گمان بھی نہیں ہوتا۔“

مذکورہ آیت کریمہ کا مفہوم مخالف یہ ہے کہ جو شخص اللہ کا تقویٰ نہیں اختیار کرے گا اللہ تعالیٰ نہ اس کے لیے مشکلات سے نکلنے کی کوئی سبیل پیدا کرے گا اور نہ اسے وہاں سے روزی ہی عطا کرے گا جہاں سے اسے گمان بھی نہ ہو۔

معلوم ہوا کہ گناہوں کے ترک سے بڑھ کر حصول رزق کا کوئی ذریعہ نہیں، اس لیے جو شخص رزق میں برکت کا خواہشمند ہو، اسے چاہیے کہ گناہوں کو خیر باد کہہ دے۔ ②

2 نعمتوں کا زوال

گناہوں کے باعث اللہ تعالیٰ بندے سے نعمتیں زائل کر دیتے ہیں اور گناہوں کے سبب ہی بندے پر دنیا میں طرح طرح کے عذاب مسلط ہوتے ہیں۔ بندے سے جو بھی نعمت زائل ہوتی ہے یا اس پر جو بھی عذاب اترتا ہے وہ گناہوں ہی کی وجہ سے ہوتا ہے، جیسا کہ سیدنا علی بن ابی طالب رضی اللہ عنہ سے مروی ہے، انھوں نے فرمایا: ہر مصیبت گناہ ہی کے سبب نازل ہوتی ہے اور ہر مصیبت تو بہ ہی سے ختم ہوتی ہے۔ اللہ تعالیٰ کا ارشاد ہے:

﴿وَمَا أَصَابَكُمْ مِّنْ مُّصِيبَةٍ فِيمَا كَسَبَتْ آيَاتِكُمْ وَ يَعْتَفُوا عَنْ

كُثْبِيرٍ﴾^①

”اور تمہیں جو بھی مصیبت پہنچتی ہے وہ تمہارے اپنے ہی کرتوتوں کی وجہ سے ہے اور بہت سی باتوں سے تو وہ (اللہ) درگزر فرما دیتا ہے۔“

نیز فرمایا:

﴿ذٰلِكَ يَآئِنَّ اللّٰهَ لَمۡ يَكۡ مُغَيِّرًا نِّعۡمَةً اَنۡعَمَهَا عَلٰى قَوۡمٍ حَتّٰى يُغَيِّرُوۡا

مَا بِاَنۡفُسِهِمۡ﴾^②

”یہ اس لیے ہے کہ بے شک اللہ تعالیٰ کسی نعمت کو جو اس نے کسی قوم کو بخشی ہو، (اس وقت تک) نہیں بدلتا جب تک وہ خود اپنی حالت نہ بدلیں۔“

اللہ تعالیٰ کسی کو عطا کردہ نعمت کو اس وقت تک نہیں بدلتا (چھینتا) جب تک وہ خود اپنی حالت نہ بدل لے۔ اللہ تعالیٰ برابر اپنے بندوں پر اپنے لطف و کرم اور انعامات کی بارش کرتا رہتا ہے، یہاں کہ بندہ خود اپنے آپ کو محرومی کا حقدار نہ بنالے۔ وہ اس طرح کہ اللہ کی اطاعت کی جگہ نافرمانی کی راہ اختیار کر لے، اس کے شکر کی بجائے ناشکری اور کفران نعمت کرنے لگے، اللہ کی رضا و خوشنودی کے اسباب کی جگہ اس کے غیظ و غضب کے اسباب پیدا کرنے لگے تو اللہ تعالیٰ بھی اس سے اپنی نعمتیں چھین لیتا ہے اور اسے

♦♦♦♦♦

① الشوری: 30۔ ② الانفال: 53۔

نقوی کے شمراٹ اور گناہوں کے اثرات

عذاب میں مبتلا کر دیتا ہے۔ یہ زوالِ نعمت اور عذاب اس کی اپنی بد اعمالیوں کا نتیجہ ہوتے ہیں ورنہ اللہ تعالیٰ اپنے بندوں پر ظلم نہیں کرتا۔

اگر بندہ اطاعت کو گناہ سے بدل دیتا ہے تو اللہ تعالیٰ بھی خیر و عافیت کو عذاب سے اور عزت کو ذلت سے بدل دیتا ہے، اللہ تعالیٰ کا ارشاد ہے:

﴿إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ ۗ وَإِذَا أَرَادَ اللَّهُ

بِقَوْمٍ سُوءًا أَفَلَا مَرَدٌّ لَهُ ۚ وَمَا لَهُمْ مِنْ دُونِهِ مِنْ وَّالٍ ۗ﴾^①

”اللہ تعالیٰ کسی قوم کی حالت نہیں بدلتا جب تک کہ وہ خود اسے بدل نہ لے،

اللہ تعالیٰ جب کسی قوم کو سزا دینے کا ارادہ کر لیتا ہے تو پھر اسے کوئی ٹال

نہیں سکتا اور اس (اللہ) کے سوا ان کا کوئی مددگار نہیں۔“

کسی شاعر نے کیا خوب کہا ہے:

إِذَا كُنْتَ فِي نِعْمَةٍ فَارْعَاهَا فَإِنَّ الذُّنُوبَ تُزِيلُ النِّعَمَ
وَحَطُّهَا بِطَاعَةِ رَبِّ الْعِبَادِ فَرُبَّ الْعِبَادِ سَرِيعِ النَّقْمِ^②

”جب تو کسی نعمت میں ہو تو اس کی حفاظت کر، کیونکہ گناہ نعمتوں کو زائل

کر دیتا ہے اور ان گناہوں کو بندوں کے رب کی اطاعت کے ذریعے

سے مٹا دو، کیونکہ بندوں کا رب بہت جلد سزا دینے والا ہے۔“

③ برکت سے محرومی

گناہ مال سے برکت کو ختم کر دیتے ہیں، بسا اوقات بالکل مٹا دیتے ہیں، چنانچہ جو شخص خرید و فروخت میں جھوٹ بولے گا اور اپنے سامان کے عیوب کو چھپائے گا، سزا کے طور پر اس کی برکت ختم کر دی جائے گی۔ سیدنا حکیم بن حزام رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:

♦♦♦♦♦

① البرعد: 11۔ ② الجواب الکافی، ص: 142۔

«الْبَيْعَانِ بِالْخِيَارِ مَا لَمْ يَتَفَرَّقَا، فَإِنْ صَدَقَا وَبَيَّنَّا بُورِكَ لَهُمَا فِي بَيْعِهِمَا، وَإِنْ كَتَمَا وَكَذَبَا مُحِقَّتْ بَرَكَتُهُ بَيْنَهُمَا» ①

”خرید و فروخت کرنے والوں کو اس وقت تک اختیار ہے جب تک دونوں ایک دوسرے سے جدا نہ ہوں، اگر دونوں سچ بولیں اور معاملات واضح رکھیں تو ان کی خرید و فروخت میں برکت ہوگی اور اگر دونوں (معاملات) چھپائیں اور جھوٹ بولیں تو دونوں کی خرید و فروخت سے برکت منادی جائے گی۔“

سیدنا ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:

«مَنْ أَخَذَ أَمْوَالَ النَّاسِ يُرِيدُ أَدَاءَهَا أَدَّى اللَّهُ عَنْهُ، وَمَنْ أَخَذَ يُرِيدُ اتْلَافَهَا أَتْلَفَهُ اللَّهُ» ②

”جو شخص لوگوں کا مال ادا کرنے کی نیت سے لے گا اللہ تعالیٰ اس کے لیے اس کی ادائیگی (کے اسباب مہیا) فرمائے گا اور جو اسے ضائع و برباد کرنے کی نیت سے لے گا اللہ اسے ضائع کر دے گا۔“

حدیث کا مفہوم یہ ہے کہ جو لوگوں کا مال لوٹانے کی غرض سے لے گا اللہ تعالیٰ اس کے لیے دنیا میں کفشاری پیدا کرے گا اور اس کی ادائیگی آسان کر دے گا یا اس کی جانب سے قیامت کے روز اس کا ضامن بن جائے گا اور جو شخص لوگوں کا مال ہڑپ کرنے کی نیت سے لے گا اس کی معیشت اور مال و دولت تباہ ہو جائے گا اور یہ بھی کہا گیا ہے کہ اس سے مراد آخرت کا عذاب ہے۔ ③

① صحیح البخاری، کتاب البيوع، باب اذا بين البيعان ولم يكتما ونصحا، ح: 2079، صحیح مسلم، کتاب البيوع، باب الصدقي في البيع والبيان، ح: 1532۔

② صحیح البخاری، کتاب البيوع، باب من أخذ أموال الناس يريد اداها أو اتلافها، ح: 2387۔ ③ فتح الباري شرح صحیح البخاري: 54/5۔

فرد پر گناہوں کے عام اثرات

1 عمر، علم اور رزق سے محرومی

گناہ بندے کی عمر، روزی، علم، عمل اور طاقت سے برکت ختم کر دیتے ہیں اور مجموعی طور پر انسان دین و دنیا کی ساری برکتوں سے محروم ہو جاتا ہے، چنانچہ جس قدر بے برکتی اللہ کے نافرمانوں کی زندگیوں میں ہوتی ہے، کسی اور کی زندگی میں نہیں ہو سکتی۔

اللہ تعالیٰ کا ارشاد ہے:

﴿وَكُورَ أَهْلِ الْفُرْقَىٰ أُمُورًا أَلْتَقُوا لَفَتَحْنَا عَلَيْهِم بَرَكَاتٍ مِّنَ السَّمَاءِ
وَالْأَرْضِ﴾ ①

”اور اگر ان بستیوں والے ایمان لے آتے اور تقویٰ اختیار کرتے تو ہم ان پر آسمان اور زمین کی برکتوں کے دروازے کھول دیتے۔“

چنانچہ گناہ ہر چیز کی برکت کو مٹانے کا سبب ہے لہذا مسلمان کو چاہیے کہ اپنے دامن کو گناہوں سے بچا کر رکھے تاکہ اسے دین اور دنیا میں برکت حاصل ہو۔ ②

2 معاشرے میں بدنامی

گناہ بندے کے لیے مذمت و برائی کا سبب بنتے ہیں، چنانچہ گناہوں کی تباہ کاریوں میں سے یہ بھی ہے کہ تعریف و توصیف اور عزت و احترام کے جس قدر نام ہیں،

① الاعراف: 96۔ ② الجواب الکافی، ص: 157۔

وہ گناہ گار سے چھین کر اس کی جگہ تحقیر اور مذمت کے نام چسپاں کر دیے جاتے ہیں اور مومن، نیک، محسن، متقی، اطاعت گزار، ولی، زاہد، صالح، عابد اور طیب وغیرہ جیسے نام سلب کر کے بدکار، گناہ گار، نافرمان، بد عمل، بد کردار، ضبیث، مردود، کمینہ، جھوٹا، خائن، قطع تعلقی کرنے والا، دھوکے باز اور فاسق و فاجر جیسے ناموں سے اسے یاد کیا جاتا ہے۔ اگر گناہ گار کو گناہ کی کوئی اور سزا نہ دی جائے اور محض ان برے ناموں ہی کا مستحق بنا دیا جائے، تب بھی ایک عقل مند انسان گناہ سے باز رہے گا، اس کے برعکس اگر اطاعت و عبادت کا صلہ نیک نامی کے علاوہ کوئی اور نہ ہو تو عقل سلیم رکھنے والا انسان ضرور نیکی کی راہ کو اپنے لیے پسند کرے گا۔^①

③ دشمنوں اور مخالفتوں میں اضافہ

گناہوں کی ایک سزا یہ بھی ہے کہ اللہ کی مخلوق گناہ گار کے خلاف جبری اور دلیر ہو جاتی ہے۔ شیاطین بھی دلیر ہو جاتے ہیں اور اسے ایذا اور تکلیفوں میں مبتلا کر دیتے ہیں، اسے بہت سی باتوں سے غافل کر دیتے ہیں جس میں اس کی دنیا و آخرت کی خیر و بھلائی پوشیدہ ہوتی ہے۔ اسی طرح گناہ بندے پر انسانی شیطانوں کو مسلط کر دیتے ہیں جو اس کی موجودگی اور عدم موجودگی میں اسے ہر ممکن ایذا پہنچانے میں لگے رہتے ہیں۔ گناہ گار کے اہل و عیال، خادم، نوکر چاکر اور اس کے ہمسائے سب لوگ اس کے خلاف دلیر ہو جاتے ہیں، جم کر اس کی مخالفت کرتے ہیں اور اسے ستانے کی کوشش کرتے ہیں۔ گناہوں کی قباحت کے لیے یہی کافی ہے، واللہ المستعان۔^②

④ نفس کے سامنے بے بسی

گناہ بندے کو اپنے نفس کے سامنے کمزور اور عاجز کر دیتا ہے، یہ گناہوں کی سب سے بڑی تباہی ہے، کیونکہ جب بندہ اپنے نفس پر قابو پانے کا سخت حاجت مند ہوتا ہے تو گناہ اس میں خلل پیدا کرتے ہیں۔ ہر شخص اس بات کا محتاج ہے کہ اسے معلوم ہو کہ

① الجواب الکافی، ص: 152۔ ② الجواب الکافی: 166۔

♥ نفی کے شمرا اور گناہوں کے اشارت

کون سی چیزیں اس کے لیے دنیا و آخرت میں نفع بخش ہیں اور کون سی چیزیں اس کے لیے ضرر رساں اور نقصان دہ ہیں اور لوگوں میں سب سے بڑا عالم وہی ہے جو ان چیزوں کی تفصیل جانتا ہو۔ گناہ اس علم و معرفت کے حصول میں بندے کے ساتھ خیانت کرتے ہیں، چنانچہ اسے اس علمی کمال اور دنیا و آخرت میں اس کے لیے جو چیز زیادہ نفع بخش اور بہتر ہوتی ہے اس میں دلچسپی لینے سے روک دیتے ہیں۔ جب بندہ کسی برائی میں واقع ہوتا ہے اور اسے اس سے چھٹکارا حاصل کرنے کی ضرورت ہوتی ہے تو اس کے دل و جان اور جسمانی اعضا اس کے ساتھ غداری کرتے ہیں۔ اس کی حالت اس آدمی کی سی ہو جاتی ہے جس کے پاس کوئی زنگ آلود تلوار ہو اور وہ نیام میں اس طرح پیوست ہو کہ جب وہ اسے کھینچے تو وہ نہ نکلے۔ ایسی حالت میں اسے جانی دشمن کا سامنا ہو اور وہ اپنا ہاتھ تلوار کے دستانے پر رکھ کر اسے سونٹنے کی کوشش کرے تو وہ باہر ہی نہ نکلے اور انجام کار یہ ہو کہ دشمن اس پر قابو پا کر اس کا کام تمام کر دے۔ اسی طرح دل پر گناہوں کا زنگ چڑھ جاتا ہے اور جب بندے کو دشمن سے مقابلے کی ضرورت ہوتی ہے تو اسے کوئی سہارا نہیں ملتا۔ بندہ جب کسی سے لڑتا ہے تو اپنے دل ہی کی طاقت سے مقابلہ کرتا ہے، جسم کے دیگر اعضا تو دل کے تابع ہوتے ہیں۔

مقصود یہ ہے کہ بندہ جب کسی پریشانی، مصیبت یا آزمائش میں مبتلا ہوتا ہے تو اس کا دل، اس کی زبان اور اس کے اعضا اس سے بے وفائی کرتے ہیں اور جو چیزیں اس کے لیے مفید اور نفع بخش ہوتی ہیں، ان کے حصول میں خیانت کرتے ہیں۔ چنانچہ اس کا دل اللہ پر توکل کرنے سے گریز کرتا ہے، اللہ تعالیٰ کی طرف رجوع کرنے سے بھاگتا ہے، اس کے سامنے تواضع و انکساری کرنے پر آمادہ نہیں ہوتا، اس کی زبان اللہ کے ذکر کے لیے راضی نہیں ہوتی، اور اگر وہ کبھی اپنی زبان سے اللہ کا ذکر کرتا ہے تو وہ حضور قلبی سے محروم ہوتا ہے، قلب و زبان یکسو نہیں ہو پاتے، یعنی ذکر میں اخلاص نہیں ہوتا، وہ غافل و بے توجہ دل سے اللہ کا ذکر کرتا ہے۔ اگر وہ اپنے اعضا کے ساتھ نیکی کے ذریعے سے تعاون چاہتا ہے تو وہ اس سے دور بھاگتے ہیں اور اس کی بات نہیں مانتے، یہ تمام چیزیں

گناہوں اور نافرمانیوں کی وجہ سے پیدا ہوتی ہیں۔

اس سے بھی بڑھ کر ایک خوفناک اور تباہ کن پہلو یہ ہے کہ جب انسان اس دنیا سے رخصت ہو کر بارگاہ الہی کی طرف جانے کی تیاری کرتا ہے تو جانکنی کے اس عالم میں اس کا دل اور اس کی زبان دونوں اس سے بے وفائی کرتے ہیں۔ بسا اوقات اس کی زبان پر کلمہ شہادت کی ادائیگی بھی دشوار ہو جاتی ہے، جیسا کہ بہت سے لوگوں پر اس قسم کی چیزوں کا مشاہدہ کیا گیا ہے۔ امام ابن قیم رحمۃ اللہ علیہ نے اس قسم کے بہت سے واقعات ذکر فرمائے ہیں جن میں سے ایک یہ ہے کہ ایک دانش مند شخص نے اپنی موت کے وقت کہا: اللہ کے نام پر ایک روپیہ، اللہ کے نام پر ایک روپیہ، یہاں تک کہ اس کی روح پرواز کر گئی، اور ایک تاجر سے اس کی موت کے وقت لا الہ الا اللہ کہنے کے لیے کہا گیا تو وہ کہنے لگا: یہ نکلنا سستا ہے، یہ خریدنے کے لیے اچھا ہے۔ اور اسی حالت میں وہ مر گیا، اور اسی طرح ایک اور شخص کو لا الہ الا اللہ کی تلقین کی گئی تو اس نے کہا: جب بھی میں یہ کلمہ کہنا چاہتا ہوں تو میری زبان رک جاتی ہے۔ ان کے علاوہ اس قسم کے کئی واقعات ہیں۔^①

5 ایسے کو تیسرا

بعض گناہ ایسے ہیں کہ ان میں ”ایسے کو تیسرا“ کا اصول کار فرما ہوتا ہے، یعنی بندہ جیسا کسی کے ساتھ کرتا ہے، اللہ تعالیٰ اس کی سزا میں اس کے ساتھ ویسا ہی سلوک فرماتا ہے۔ اگر کوئی کسی کے ساتھ مکر کرتا ہے تو اللہ بھی اس کے خلاف خفیہ تدبیر کرتا ہے، جو کسی کا مذاق اڑاتا ہے اللہ بھی اسے لوگوں کے لیے مذاق بنا دیتا ہے اور حق سے منحرف ہونے والے دل کو اللہ تعالیٰ مزید منحرف کر دیتا ہے، یہ ساری چیزیں گناہوں کی تباہیاں اور نقصانات ہیں۔^②

6 معاشی تنگی اور بدحالی

گناہوں کی بدولت اللہ تعالیٰ بندے کی گزران تنگ کر دیتا ہے اور آخرت میں اسے

① الجواب الکافی، ص: 168۔ ② الجواب الکافی، ص: 168۔

نقوی کے شمرات اور گناہوں کے اثرات

عذاب سے دوچار فرمائے گا، اللہ تعالیٰ کا ارشاد ہے:

﴿وَمَنْ أَعْوَضَ عَن ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَامَةِ أَعْنَى﴾ ①

”اور جو میری یاد سے روگردانی کرے گا اس کی زندگی تنگی میں رہے گی اور ہم اسے قیامت کے روز اندھا کر کے اٹھائیں گے۔“

امام ابن قیم رحمۃ اللہ علیہ فرماتے ہیں: اللہ تعالیٰ نے اپنے رسولوں پر جو ذکر نازل فرمایا ہے، اس سے اعراض کرنے والوں کی زندگی تلخ ہو جاتی ہے۔ دنیاوی زندگی، بزخی زندگی اور آخرت، تینوں جگہیں تنگ اور پریشان کن ہو جاتی ہیں۔ آنکھوں کو ٹھنڈک، دل کو سکون اور نفس کو اطمینان اس اللہ کی ذات سے مل سکتا ہے جو معبود برحق ہے اور اس کے سوا تمام معبود باطل ہیں، چنانچہ جس کی آنکھ کو اللہ سے ٹھنڈک حاصل ہو جائے اصل خوشگوار زندگی کا مالک وہی ہے اور جس کی آنکھ اللہ سے ٹھنڈی نہ ہوگی اس کا نفس دنیا پر حسرت و افسوس کرتے ہوئے زخمی اور پاش پاش ہوتا رہے گا۔ ②

7) معاملات میں دشواری

گناہ گار جن بڑی بڑی سزاؤں سے دوچار ہوتا ہے، ان میں سے ایک معاملات کی دشواری ہے، چنانچہ گناہ گار جس معاملے کی طرف بھی رخ کرتا ہے اسے اپنے خلاف بند یا دشوار گزار ہی پاتا ہے۔ یہ اللہ تعالیٰ کا اصول ہے کہ تقویٰ شعار کا معاملہ اللہ تعالیٰ آسان کر دیتا ہے اور جو تقویٰ کو ترک کر دیتا ہے اللہ اس کا معاملہ دشوار کر دیتا ہے۔ تعجب ہے کہ بندہ کیسے خیر و بھلائی کے سارے دروازے اپنے لیے بند اور اس کی راہیں دشوار گزار پاتا ہے اور اسے اس بات کا علم نہیں ہوتا کہ یہ کیوں اور کیسے ہو رہا ہے! ③

8) عمر میں بے برکتی

گناہوں کا ایک نقصان یہ بھی ہے کہ گناہ عمر کو کم کر دیتے ہیں اور اس کی برکتیں

① طہ: 124۔ ② الجواب الکافی، ص: 216۔ ③ الجواب الکافی، ص: 105۔

بندے سے چھن جاتی ہیں۔ یہ ایک حقیقت ہے کہ جس طرح نیکی سے عمر میں اضافہ ہوتا ہے اسی طرح گناہ اور اللہ کی نافرمانی سے عمر میں کمی ہوتی ہے۔ علمائے کرام کا اس کی تشریح میں اختلاف ہے۔ ایک جماعت کہتی ہے کہ عمر میں کمی کا مطلب یہ ہے کہ عمر کی برکتیں کم ہو جاتی ہیں اور یہی معنی صحیح ہے۔

علماء کی ایک جماعت کا کہنا ہے کہ گناہ جس طرح رزق میں کمی پیدا کرتا ہے اسی طرح حقیقتاً عمر بھی میں کمی کرتا ہے کیونکہ اللہ تعالیٰ نے روزی میں برکت کے بہت سے اسباب مہیا فرمائے ہیں جن سے وہ اس میں اضافہ فرماتا ہے اسی طرح اس نے عمر میں برکت کے بھی بہت سے اسباب بتائے ہیں جن سے اس میں اضافہ ہوتا ہے، کیونکہ روزی، عمر، زندگی، صحت و بیماری، دولت مندی و فقیری اگرچہ اللہ تعالیٰ کی قضا و قدر سے وابستہ ہیں لیکن اللہ تعالیٰ کچھ اسباب کی بنا پر جو اپنے مسببات کے متقاضی ہیں، جو چاہتا ہے فیصلہ فرما دیتا ہے۔

ایک تیسری جماعت کی رائے میں عمر کم ہونے کا مطلب یہ ہے کہ اس کی حقیقی زندگی کم ہو جاتی ہے۔ حقیقی زندگی سے مراد دل کی زندگی ہے اور انسان کی عمر اس کی اسی زندگی کے زمانے کا نام ہے، اس کی حقیقی عمر اللہ کی اطاعت میں گزری ہوئی زندگی کے اوقات ہیں اور یہی اس کی عمر کی حقیقی گھڑیاں ہیں۔ چنانچہ نیکی، تقویٰ اور اطاعت سے ان اوقات میں اضافہ اور خیر و برکت پیدا ہوتی ہے۔ یہ اس کی حقیقی عمر ہے اور اس کے سوا عمر کی کوئی حقیقت نہیں۔ جب بندہ اللہ سے اعراض کرتے ہوئے گناہوں میں مصروف ہو جاتا ہے تو اس کی حقیقی زندگی کے ایام ضائع ہو جاتے ہیں۔^①

9 لوگوں کے دلوں سے رعب کا خاتمہ

گناہوں کی ایک تباہی یہ بھی ہے کہ اللہ تعالیٰ لوگوں کے دلوں سے گناہ گار کی ہیبت ختم کر دیتا ہے۔ اس میں کوئی شک نہیں کہ جس طرح گناہ گار کے نزدیک گناہ کرنا معمولی

نقوی کے شمراں اور گناہوں کے اثرات

اور حقیر ہو جاتا ہے اسی طرح وہ خود بھی لوگوں کی نگاہوں اور دلوں میں حقیر ہو جاتا ہے۔ یہ ایک حقیقت ہے کہ جس قدر بندہ اللہ سے محبت کرتا ہے اسی قدر لوگ بھی اس سے محبت کرتے ہیں اور جس قدر وہ اللہ سے ڈرتا ہے اسی قدر لوگ بھی اس سے ڈرتے ہیں اور جس قدر وہ اللہ اور اس کی حرام کردہ چیزوں کی تعظیم کرتا ہے اسی قدر لوگ بھی اس کی تعظیم و توقیر کرتے ہیں۔ یہ کیسے ہو سکتا ہے کہ بندہ اللہ کی حدود کو پامال کرتا ہو اور اس بات کی خواہش کرے کہ لوگ اس کی حرمتوں کو پامال نہ کریں؟ کیسے ہو سکتا ہے کہ بندہ اپنے اوپر اللہ کے حق کو حقیر سمجھتا ہو اور اللہ سے لوگوں کی نظروں میں حقیر نہ کرے؟ اور کیسے ہو سکتا ہے کہ وہ اللہ کی نافرمانیاں کر کے اللہ کی توہین کا مرتکب ہوتا ہو اور لوگ اس کی توہین و تذلیل نہ کریں۔ اللہ تعالیٰ کا ارشاد ہے:

﴿وَمَنْ يُهِنِ اللَّهُ فَمَا لَهُ مِنْ مُكْرِمٍ﴾ ①

”اور جسے اللہ ذلیل کر دے اسے کوئی عزت دینے والا نہیں۔“

اعمال پر گناہوں کے اثرات

اس میں کوئی شک نہیں کہ بعض حالات میں اعمال بھی گناہوں سے متاثر ہوتے ہیں، چند مثالیں حسب ذیل ہیں:

۱) اعمال کی بربادی

بعض گناہ ایسے ہیں کہ جن کا ارتکاب کرنے والے کے تمام نیک اعمال ضائع اور برباد ہو جاتے ہیں اور بندہ ان کے اجر و ثواب سے محروم کر دیا جاتا ہے۔

سیدنا ثوبان رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:

«لَا عَلَمَ لِقَوْمًا مِنْ أُمَّتِي يَأْتُونَ يَوْمَ الْقِيَامَةِ بِحَسَنَاتٍ أَمْثَالِ جِبَالِ تِهَامَةَ بِيضًا، فَيَجْعَلُهَا اللَّهُ عَزَّوَجَلَّ هَبَاءً مَنْثُورًا» قَالَ ثَوْبَانُ: يَا رَسُولَ اللَّهِ صِفْهُمْ لَنَا، جَلِّهِمْ لَنَا أَنْ لَا نَكُونَ مِنْهُمْ، وَنَحْنُ لَا نَعْلَمُ، قَالَ: «أَمَّا إِنَّهُمْ إِخْوَانُكُمْ، وَمِنْ جِلْدَتِكُمْ، وَيَأْخُذُونَ مِنَ اللَّيْلِ كَمَا تَأْخُذُونَ، وَلَكِنَّهُمْ أَقْوَامٌ إِذَا خَلَوْا بِمَحَارِمِ اللَّهِ انْتَهَكُوهَا» ①

”میں قیامت کے دن اپنی امت کے ان لوگوں کو خوب پہچان لوں گا جو تمہارے کے پہاڑوں کی طرح سفید نیکیاں لے کر آئیں گے، تو اللہ تعالیٰ انھیں

① سنن ابن ماجہ، کتاب الزہد، باب الذکر الذنوب، ح: 4245۔ صحیحہ الألبانی۔

نقوی کے شمراٹ اور گناہوں کے اشارت

بکھرے ہوئے ذرات کی طرح بنا دے گا۔“ ثوبان رضی اللہ عنہ نے عرض کیا: اے اللہ کے رسول! ہمیں ان کا وصف بتا کر ان کی حالت واضح فرما دیجیے تاکہ بے شعوری میں ہم بھی ان میں سے نہ ہو جائیں۔ آپ نے فرمایا: ”وہ تمہارے بھائی اور تمہاری قوم کے لوگ ہوں گے اور تمہاری طرح رات میں عبادت کریں گے، لیکن وہ ایسے لوگ ہوں گے کہ جب بھی انہیں تنہائی میں موقع ملا تو انہوں نے اللہ کی حرمتوں کو پامال کیا۔“

میں کہتا ہوں کہ شاید ان لوگوں نے اللہ کی حرام کردہ چیزوں کو حلال سمجھا ہوگا یا کوئی ایسا عمل کیا ہوگا جو انہیں دین اسلام سے خارج کر دے، یا ان کے قرض خواہ ہوں گے جنہیں یہ ساری نیکیاں دے دی جائیں گی، واللہ اعلم۔

2) نیکیوں کے باوجود جہنم میں

بعض گناہ، جن کا تعلق حقوق العباد سے ہے، وہ بندے سے اس کی نیکیاں چھین کر لوگوں کے گناہ اس کے ذمے ڈال دیں گے اس کی کمائی ہوئی ساری نیکیاں کوئی دوسرا لے کر جنت کا مہمان بن جائے گا اور یہ گناہ گار جہنم میں چلے گا۔

سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا:

«أَتَدْرُونَ مِنَ الْمُفْلِسِ؟» قَالُوا: الْمُفْلِسُ فِينَا يَا رَسُولَ اللَّهِ مَنْ لَا دِرْهَمَ لَهُ وَلَا مَتَاعَ، قَالَ رَسُولُ اللَّهِ ﷺ: «الْمُفْلِسُ مِنْ أُمَّتِي مَنْ يَأْتِي يَوْمَ الْقِيَامَةِ بِصَلَاتِهِ وَصِيَامِهِ وَزَكَاتِهِ، وَيَأْتِي قَدْ شَتَمَ هَذَا وَقَذَفَ هَذَا، وَأَكَلَ مَالَ هَذَا، وَسَفَكَ دَمَ هَذَا، وَضَرَبَ هَذَا فَيَقْعُدُ فَيَقْتَصُّ هَذَا مِنْ حَسَنَاتِهِ، وَهَذَا مِنْ حَسَنَاتِهِ، فَإِنْ فَنِيَتْ حَسَنَاتُهُ قَبْلَ أَنْ يُقْتَصَّ مَا عَلَيْهِ مِنَ الْخَطَايَا أُخِذَ مِنْ خَطَايَاهُمْ فَطُرِحَ



عَلَيْهِ ثُمَّ طُرِحَ فِي النَّارِ» ①

”کیا تم جانتے ہو کہ مفلس کون ہے؟“ صحابہ نے عرض کیا: ہمارے درمیان مفلس وہ ہے جس کے پاس نہ درہم ہو اور نہ کوئی سرمایہ۔ آپ نے فرمایا: ”میری امت کا مفلس وہ ہے جو قیامت کے دن نماز، روزہ اور زکاۃ لے کر آئے گا اور ساتھ ہی یہ برائیاں بھی لے کر آئے گا کہ کسی کو گالی دی ہوگی، کسی پر تہمت لگائی ہوگی، کسی کا ناحق مال کھایا ہوگا، کسی کا خون بہایا ہوگا، کسی کو مارا ہوگا، نتیجتاً اس کی کچھ نیکیاں کسی کو دے دی جائیں گی، اور کچھ نیکیاں کسی اور کو دے دی جائیں گی اور اگر اس کے ذمے دوسروں کے حقوق کی ادائیگی سے پہلے اس کی نیکیاں ختم ہو جائیں گی تو ان (مظلوموں) کے گناہ اس پر ڈال دیے جائیں گے اور اسے جہنم میں دھکیل دیا جائے گا۔“

① صحیح مسلم، کتاب البر والصلۃ، باب تحریم الظلم، ح: 2581۔

معاشرے پر گناہوں کے اثرات

معاشروں اور قوموں پر بھی گناہوں کے بڑے گہرے اثرات مرتب ہوتے ہیں، بطور مثال چند حسب ذیل ہیں:

۱ گناہوں کے سبب قوموں کی تباہی

بلاشبہ دنیا و آخرت کے تمام نقصانات گناہوں ہی کے سبب ہوتے ہیں، چنانچہ سیدنا آدم اور سیدہ حوا علیہم السلام کو جنت جہنمی لذت و نعمت اور رحمت و سرور کی جگہ سے نکال کر آلام و مصائب اور حزن و ملال کی دنیا میں کس وجہ سے ڈالا؟ ابلیس کو آسمان کی ملکوت سے کس نے نکالا؟ کس نے اسے راندہ درگاہ کیا؟ کس وجہ سے وہ لعنت کا مستحق ٹھہرا؟ اس کے ظاہر و باطن کو مسخ کر کے اسے بد نما کس نے بنایا؟ اور کس جرم کی پاداش میں اس کی قربت کو دوری، رحمت کو لعنت، خوبصورتی کو بد صورتی، جنت کو جہنم اور ایمان کو کفر سے تبدیل کر دیا گیا؟ کس وجہ سے تمام زمین والوں کو غرق کیا، یہاں تک کہ پانی پہاڑوں کی چوٹیوں تک جا پہنچا!

کس وجہ سے قوم عاد پر طوفانی ہوا مسلط کیا گیا جس نے انھیں زمین پر مردہ کر کے پٹخ دیا گیا؟ ان کے گھروں، کھیتوں اور جانوروں کو نیست و نابود کر کے رکھ دیا گیا کہ وہ قیامت تک کی تمام قوموں کے لیے عبرت و نصیحت بن کر رہ گئے! کس وجہ سے قوم ثمود پر چیخ بھیجی گئی جس نے ان کے جسموں کے اندر ہی ان کے دلوں کو ٹکڑے ٹکڑے کر کے رکھ دیا اور ان کا نام و نشان تک باقی نہ رہا؟

کس چیز نے اغلام بازی میں ملوث بستوں کو اٹھایا گیا یہاں تک کہ ان کے کتوں کی آواز فرشتوں نے سنی اور پھر انھیں پلٹ کر تہ و بالا کر دیا اور سب کے سب ہلاک و برباد ہو گئے، پھر ان پر آسمان سے پتھروں کی بارش ہوئی اور انہیں بیک وقت کئی ایسی سزائیں دی گئیں جو ان کے علاوہ کسی اور قوم کو نہ دی گئیں، آخر کیوں؟

قوم شعیب پر سایوں کی شکل میں بادل کا عذاب کس نے بھیجا اور جب بادل عین ان کے سروں کے اوپر ہوا تو دہکتی آگ کی شکل میں ان پر برس پڑا؟ فرعون اور اس کی قوم کو سمندر میں غرق کیوں کیا گیا پھر ان کی روہیں جہنم میں منتقل کر دیں گئیں، یعنی جسم غرق ہوئے اور روہیں جہنم رسید!

قارون کو اس کے گھر، مال و دولت اور اہل و عیال سمیت زمین میں کیوں دھنسا دیا؟ نوح علیہ السلام کے بعد کی قوموں کو کیوں طرح طرح کے عذاب سے دو چار کر کے تباہ و برباد کر دیا؟

صاحب یٰسین کی قوم کو کس چیز نے چیخ کے عذاب سے دو چار کیا؟ جس کے نتیجے میں سب کے سب بجھی ہوئی آگ کی مانند ہو گئے، کسی کا نام و نشان تک باقی نہ رہا! ① اس میں کوئی شک نہیں کہ مذکورہ تمام قوموں اور بستوں کو جن چیزوں سے دو چار ہونا پڑا اور جس چیز نے انھیں ہلاک و برباد کیا وہ ان کے گناہوں کا خمیازہ ہی تھا۔

② نعمتوں کا زوال

گناہ تمام قسم کی نعمتوں کو زائل کر دیتے ہیں، جبکہ اللہ کی نعمتوں پر شکر یے سے ان میں اضافہ ہوتا ہے، اللہ تعالیٰ کا ارشاد ہے:

﴿وَإِذْ تَأَذَّنَ رَبُّكُمْ لَئِن شَكَرْتُمْ لَأَزِيدَنَّكُمْ وَلَئِن كَفَرْتُمْ إِنَّ عَذَابِي لَشَدِيدٌ﴾ ②

① الجواب الکافی: 84-86۔ ② ابراہیم: 7-

نعمی کے شمراں اور گناہوں کے اثرات

”اور جب تمہارے پروردگار نے آگاہ کر دیا کہ اگر تم شکر کرو گے تو بے شک میں تمہیں مزید عطا کروں گا اور اگر تم ناشکری کرو گے تو یقیناً میرا عذاب بہت سخت ہے۔“

اور بندوں پر اللہ کی بے شمار نعمتیں ہیں، جیسا کہ ارشاد ہے:

﴿وَإِنْ تَعُدُّوا نِعْمَةَ اللَّهِ لَا تُحْصُوهَا إِنَّ اللَّهَ لَكَفُورٌ رَحِيمٌ﴾^①
 ”اگر تم اللہ کی نعمتوں کو شمار کرنا چاہو تو شمار نہیں کر سکتے، بے شک اللہ تعالیٰ بخشنے والا مہربان ہے۔“

نیز فرمایا:

﴿وَإِنْ تَعُدُّوا نِعْمَتَ اللَّهِ لَا تَحْصُوهَا إِنَّ الْإِنْسَانَ لظَلُومٌ كَفَّارٌ﴾^②
 ”اگر تم اللہ کی نعمتوں کو شمار کرنا چاہو تو شمار نہیں کر سکتے، بے شک انسان بڑا ظالم اور ناشکرا ہے۔“

ان نعمتوں میں سے بطور شمار نہیں بلکہ بطور مثال چند نعمتیں درج ذیل ہیں:

① ایمان کی نعمت جو مطلق طور پر سب سے عظیم نعمت ہے۔

② مال اور رزق حلال کی نعمت۔

③ اولاد کی نعمت۔

④ وطن میں امن و سکون کی نعمت۔

⑤ جسمانی صحت و عافیت کی نعمت۔

شکر گزاری کے سبب ان میں اور دیگر نعمتوں میں اضافہ ہوتا ہے، جبکہ گناہ و نافرمانی اور اللہ سے اعراض کے سبب یہ نعمتیں زوال کا شکار ہو جاتی ہیں، ان میں کمی واقع ہوتی ہے یا اللہ تعالیٰ بندے کو ان میں برکت سے محروم کر دیتا ہے، اللہ تعالیٰ نے فرمایا:

﴿وَمَا أَصَابَكُمْ مِّنْ مُّصِيبَةٍ فِيمَا كَسَبْتُمْ أَيْدِيكُمْ وَيَعْفُوا عَنْ كَثِيرٍ﴾^③

① النحل: 18- ② ابراہیم: 34- ③ الشوری: 30-

”تمہیں جو بھی مصیبت پہنچتی ہے وہ تمہارے اپنے ہی کرتوتوں کا بدلہ ہے اور وہ (اللہ) بہت سی باتوں سے درگزر فرمادیتا ہے۔“

3 دنیا میں ہلاکت انگیز عذاب

گناہوں کی وجہ سے اللہ تعالیٰ اخروی عذاب کے ساتھ ساتھ لوگوں کو دنیا میں بھی مختلف قسم کے عذابوں سے دوچار کرتا ہے، ان میں سے کچھ عذاب درج ذیل ہیں:

- (الف) طاعون کی وبا پھیلانا۔
- (ب) ایسی بیماریوں کا نزول جن کا وجود گزشتہ قوموں میں نہیں تھا۔
- (ج) قحط سالی، معاشی بد حالی اور حکمرانوں کا ظلم و تشدد۔
- (د) آسمان سے بارش کا روک دیا جانا، اور اگر مویشی نہ ہوتے تو بارش ہی نہ ہوتی۔
- (ه) دشمنوں کا غلبہ و تسلط۔
- (و) آپس میں خانہ جنگی۔

چنانچہ عبد اللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم ہماری طرف متوجہ ہوئے اور فرمایا:

«يَا مَعْشَرَ الْمُهَاجِرِينَ حَمْسٌ إِذَا ابْتَلَيْتُمْ بِهِنَّ، وَأَعُوذُ بِاللَّهِ أَنْ تُدْرِكُوهُنَّ: لَمْ تَظْهَرِ الْفَاحِشَةُ فِي قَوْمٍ قَطُّ، حَتَّى يُعْلِنُوا بِهَا، إِلَّا فَشَا فِيهِمُ الطَّاعُونُ، وَالْأَوْجَاعُ الَّتِي لَمْ تَكُنْ مَضَتْ فِي أَسْلَافِهِمُ الَّذِينَ مَضَوْا، وَلَمْ يَنْقُصُوا الْمِكْيَالَ وَالْمِيزَانَ، إِلَّا أَخَذُوا بِالسِّنِينَ وَشِدَّةِ الْمُؤْنَةِ وَجَوْرِ السُّلْطَانِ عَلَيْهِمْ، وَلَمْ يَمْنَعُوا زَكَاةَ أَمْوَالِهِمْ، إِلَّا مُنِعُوا الْقَطْرَ مِنَ السَّمَاءِ وَلَوْ لَا الْبَهَائِمُ لَمْ يُمَطَّرُوا، وَنَمْ يَنْقُصُوا عَهْدَ اللَّهِ، وَعَهْدَ رَسُولِهِ، إِلَّا سَلَطَ اللَّهُ عَلَيْهِمُ عَدُوًّا مِنْ غَيْرِهِمْ، فَأَخَذُوا بَعْضَ مَا فِي أَيْدِيهِمْ، وَمَا لَمْ

نقوی کے شمراٹ اور گناہوں کے اثرات

تَحْكُمُ أَثْمَتُهُمْ بِكِتَابِ اللَّهِ وَيَتَخَيَّرُوا مِمَّا أَنْزَلَ اللَّهُ، إِلَّا
جَعَلَ اللَّهُ بَأْسَهُمْ بَيْنَهُمْ» ①

”اے مہاجرین کی جماعت! پانچ چیزیں ایسی ہیں کہ جب تم ان میں مبتلا ہو گئے (تو سزا ضرور پاؤ گے) اور میں اس بات سے اللہ کی پناہ مانگتا ہوں کہ تم ان سے دو چار ہو، جس کسی قوم میں فحاشی ظاہر ہوتی ہے اور وہ اسے علانیہ کرنے لگتے ہیں تو ان میں طاعون اور ایسے امراض پھیل جاتے ہیں جو ان سے پہلے گزری ہوئی قوموں میں نہ تھے، اور جب لوگ ناپ تول میں کمی کرتے ہیں تو انھیں خشک سالی، معاشی بدحالی اور حکمرانوں کے ظلم و ستم کے ذریعے سے سزا دی جاتی ہے اور جب لوگ اپنے مالوں کی زکاۃ ادا نہیں کرتے تو آسمان سے بارش روک لی جاتی ہے اور اگر جانور نہ ہوتے تو بارش ہی نہ ہوتی، اور جب لوگ اللہ اور اس کے رسول کے ساتھ کیے ہوئے عہد و پیمانہ توڑ دیتے ہیں تو ان پر ان کے غیر سے دشمن کو مسلط کر دیا جاتا ہے جو ان کی ملکیت پر قابض ہو جاتا ہے اور جب ان کے حکام اللہ کی کتاب کے مطابق فیصلہ نہیں کرتے اور اللہ کی نازل کردہ شریعت کو اختیار نہیں کرتے تو اللہ تعالیٰ انھیں آپس کی لڑائی میں مبتلا کر دیتا ہے۔“

یہ رسول اللہ ﷺ کی نبوت کی نشانی ہے کہ حدیث میں مذکور آپ کی پیشین گوئی حرف بحرف ثابت ہو رہی ہے اور جو لوگ بھی ان گناہوں کے مرتکب ہوئے وہ ان ساری چیزوں سے لامحالہ دو چار ہوئے۔ اس کی واضح دلیل ایڈز وغیرہ کی بیماری ہے جس میں علانیہ بدکاری کرنے والے لوگ ملوث ہیں۔ اللہ تعالیٰ ہمیں محفوظ فرمائے۔ (آمین)

4 ہزیمت و پسیائی کا نزول

جس طرح اطاعت الہی اور اللہ سے مضبوط تعلق، نصرت و تائید اور فتح و غلبے کا ذریعہ

① سنن ابن ماجہ، کتاب الفتن، باب العقوبات، ح: 4019، السلسلۃ الصحیحۃ:

ہے، اسی طرح گناہ اور اللہ کے دین سے اعراض، شکست اور پispالی کا سبب ہے۔
اللہ تعالیٰ کا ارشاد ہے:

﴿يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ ۝ وَأَطِيعُوا اللَّهَ وَرَسُولَهُ وَلَا تَنَازَعُوا فَتَفْشَلُوا وَتَذْهَبَ رِيحُكُمْ وَاصْبِرُوا ۗ إِنَّ اللَّهَ مَعَ الصَّابِرِينَ ۝ وَلَا تَكُونُوا كَالَّذِينَ خَرَجُوا مِنْ دِيَارِهِمْ بَطْرًا وَرِئَاءَ النَّاسِ وَيَصُدُّونَ عَن سَبِيلِ اللَّهِ ۗ وَاللَّهُ بِمَا يَعْمَلُونَ مُحِيطٌ﴾^①

”اے ایمان والو! جب کسی گروہ سے تمہارا آنا سامنا ہو تو ثابت قدم رہو اور اللہ کو بہت یاد کرو تا کہ تم فلاح پاؤ اور اللہ اور اس کے رسول کی اطاعت کرو اور آپس میں جھگڑا نہ کرو ورنہ تم ہمت ہار بیٹھو گے اور تمہاری ہوا اکھڑ جائے گی اور صبر کرو، بے شک اللہ صبر کرنے والوں کے ساتھ ہے اور تم ان لوگوں کی طرح نہ ہو جاؤ جو اپنے گھروں سے اڑتے ہوئے اور لوگوں کو دکھاتے ہوئے نکلے اور وہ اللہ کی راہ سے روکتے تھے اور وہ جو کچھ کر رہے ہیں اللہ اس کا احاطہ کیے ہوئے ہے۔“

نیز فرمایا:

﴿إِنَّا لَنَنْصُرُ رُسُلَنَا وَالَّذِينَ آمَنُوا فِي الْحَيَاةِ الدُّنْيَا وَ يَوْمَ يَقُومُ الْأَشْهَادُ﴾^②

”یقیناً ہم اپنے رسولوں کی اور ایمان والوں کی مدد دنیوی زندگی میں بھی کرتے ہیں اور اس دن بھی (کریں گے) جب گواہ کھڑے ہوں گے۔“

نیز ارشاد ہے:

﴿وَكَانَ حَقًّا عَلَيْنَا نَصْرُ الْمُؤْمِنِينَ﴾^③

”ہم پر مومنوں کی مدد کرنا لازم ہے۔“

① الانفال: 45-47. ② المؤمن: 51. ③ الروم: 47.

نَفْعِي کے شمراٹ اور گناہوں کے اشارات ﴿﴾

نیز ارشاد فرمایا:

﴿وَلَيَنْصُرَنَّ اللَّهُ مَن يَنْصُرُهُ ۗ إِنَّ اللَّهَ لَقَوِيٌّ عَزِيزٌ﴾ ①

”اور اللہ ضرور اس کی مدد کرے گا جو اس (کے دین) کی مدد کرے گا، بے شک اللہ تعالیٰ بڑی قوت والا، خوب غالب ہے۔“

مزید ارشاد فرمایا:

﴿يَا أَيُّهَا الَّذِينَ آمَنُوا إِن تَنْصُرُوا اللَّهَ يَنْصُرْكُمْ وَيُثَبِّتْ أَقْدَامَكُمْ ۗ

الَّذِينَ كَفَرُوا فَتَعَسَا لَهُمْ ۖ وَاضَلَّ أَعْيَالَهُمْ﴾ ②

”اے ایمان والو! اگر تم اللہ (کے دین) کی مدد کرو گے تو وہ تمہاری مدد کرے گا اور تمہارے قدم ثابت رکھے گا اور جن لوگوں نے کفر کیا ان کے لیے ہلاکت ہے، اور وہ (اللہ) ان کے اعمال ضائع کر دے گا۔“

چنانچہ ان اسباب کو اپنانا نصرت الہی کا سب سے عظیم سبب ہے اور انھیں ترک کر دینا شکست و پستی اور دنیا و آخرت میں خسارے کا سب سے عظیم سبب ہے۔ ③

5 مجرموں کی وراثت ﴿﴾

ہر گناہ گزشتہ قوموں میں سے کسی نہ کسی قوم کی وراثت ہوتا ہے جن کو اللہ تعالیٰ نے ہلاک کیا، لہذا ہر مسلمان کو گناہوں کا وارث ہونے سے بچنا چاہیے، چنانچہ لواطت قوم لوط کی وراثت ہے، لین دین میں اپنا حق بڑھا کر لینا اور دیتے وقت کم دینا اور کم تولنا قوم شعیب کا ترکہ ہے، زمین میں فتنہ و فساد کے ذریعے سے تکبر و سرکشی قوم فرعون کا ورثہ ہے اور جبر و تشدد قوم ہود کی میراث ہے۔ ہر گناہ گار جوان گناہوں میں مبتلا ہوتا ہے وہ اللہ کی انہی دشمن قوموں کا لباس زیب تن کرتا ہے۔ ④

① الحج: 40۔ ② محمد: 7-8۔ ③ المعاصی و أثرها علی الفرد و المجتمع، لحامد بن محمد المصلح، ص: 154-153۔ ④ الجواب الکافی: 111۔

6 گناہوں کے دیگر مخلوقات پر اثرات

گناہوں کے اثرات، جانوروں، درختوں، زمین اور تمام مخلوقات پر بھی مرتب ہوتے ہیں۔

7 عذاب قبر اور عذاب جہنم کا سبب

گناہ، عذاب قبر، قیامت کے دن کے عذاب اور جہنم کے عذاب کا سبب ہیں۔ اللہ تعالیٰ ہمیں محفوظ فرمائے۔ (آمین)

علاج

بندوں کو نجات دلانے والی کچھ چیزیں ہیں جو نہ صرف انہیں ہلاکتوں، جرائم اور مصیبتوں کے نازل ہونے کے بعد ان سے نجات دلاتی ہیں بلکہ مصیبتوں کے نزول سے قبل بھی ان سے نجات کا ذریعہ ہیں۔ یہ چیزیں دنیا و آخرت میں بندے کے لیے سعادت و نیک بختی کا سبب ہیں، چند نجات دہندہ امور درج ذیل ہیں:

اول: توبہ و استغفار

اللہ کا ارشاد ہے:

﴿وَتُوبُوا إِلَى اللَّهِ جَمِيعًا أَيُّهَا الْمُؤْمِنُونَ لَعَلَّكُمْ تُفْلِحُونَ﴾^①

”اے ایمان والو! تم سب اللہ کی جانب توبہ کرو تا کہ فلاح پاؤ۔“

نیز ارشاد فرمایا:

﴿يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَّصُوحًا﴾^②

”اے ایمان والو! اللہ کی جانب خالص توبہ کرو۔“

نیز ارشاد فرمایا:

﴿قُلْ يَبْعَادَى الَّذِينَ اسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ ط

إِنَّ اللَّهَ يَغْفِرُ الذُّنُوبَ جَمِيعًا ط إِنَّهُ هُوَ الْغَفُورُ الرَّحِيمُ﴾^③

① النور: 31۔ ② التحريم: 8۔ ③ الزمر: 53۔

آپ کہہ دیجیے: (اللہ فرماتا ہے:) اے میرے بندو جنھوں نے اپنی جانوں پر ظلم و زیادتی کی ہے! تم اللہ کی رحمت سے مایوس نہ ہو، بے شک اللہ سب کے سب گناہ معاف کر دیتا ہے، یقیناً وہی خوب بخشنے والا، نہایت رحم کرنے والا ہے۔“

نیز اللہ تعالیٰ نے توبہ کی طرف سبقت کرنے والوں کی یوں تعریف فرمائی ہے:

﴿وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ ۖ وَمَنْ يَغْفِرُ الذُّنُوبَ إِلَّا اللَّهُ ۗ وَكَمْ يُؤَسِّرُوا عَلَىٰ مَا فَعَلُوا وَهُمْ يَعْلَمُونَ﴾ ①

”اور وہ لوگ جب کوئی برا کام کر بیٹھتے ہیں یا اپنے آپ پر ظلم کر گزرتے ہیں تو اللہ کو یاد کر کے اپنے گناہوں کی بخشش مانگتے ہیں اور اللہ کے سوا کون گناہ بخشتا ہے؟ اور وہ اپنے کیے پر جانے ہوئے اصرار نہیں کرتے۔“

نیز اللہ تعالیٰ کا ارشاد ہے:

﴿وَأِنِّي لَغَفَّارٌ لِّمَن تَابَ وَآمَنَ وَعَمِلَ صَالِحًا ثُمَّ اهْتَدَىٰ﴾ ②

اور بلاشبہ میں اسے بہت بخشنے والا ہوں جو توبہ کرے، ایمان لائے اور نیک عمل کرے، پھر راہ راست پر رہے۔“

توبہ کی بڑی عظیم الشان فضیلتیں ہیں جو توبہ کرنے والے کو حاصل ہوتی ہیں، بطور مثال چند فضائل حسب ذیل ہیں:

① توبہ کرنے والوں سے اللہ محبت فرماتا ہے، ارشاد باری تعالیٰ ہے:

﴿إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ﴾ ③

”بے شک اللہ تعالیٰ توبہ کرنے والوں سے محبت کرتا ہے اور پاک صاف رہنے والوں سے محبت کرتا ہے۔“

① آل عمران: 135. ② طہ: 82. ③ البقرة: 222.

تقویٰ کے ثمرات اور گناہوں کے اثرات

2) اللہ تعالیٰ توبہ سے بہت خوش ہوتا ہے، چنانچہ سیدنا انس بن مالک رضی اللہ عنہ سے روایت ہے کہ رسول اللہ ﷺ نے فرمایا:

«لَلَّهِ أَشَدُّ فَرَحًا بِتَوْبَةِ عَبْدِهِ حِينَ يَتُوبُ إِلَيْهِ مِنْ أَحَدِكُمْ كَأَنَّ عَلَى رَاحِلَتِهِ بِأَرْضِ فَلَاةٍ، فَانْفَلَتَتْ مِنْهُ وَعَلَيْهَا طَعَامُهُ وَشَرَابُهُ، فَأَيَسَ مِنْهَا، فَأَتَى شَجْرَةً، فَاضْطَجَعَ فِي ظِلِّهَا، قَدْ أَيَسَ مِنْ رَاحِلَتِهِ، فَبَيْنَا هُوَ كَذَلِكَ إِذَا هُوَ بِهَا قَائِمَةٌ عِنْدَهُ، فَاخَذَ بِخَطْمِهَا، ثُمَّ قَالَ مِنْ شِدَّةِ الْفَرَحِ: اَللّٰهُمَّ اَنْتَ عَبْدِي وَاَنَا رَبُّكَ، اَخْطَا مِنْ شِدَّةِ الْفَرَحِ» ①

”جب بندہ اللہ سے توبہ کرتا ہے تو اللہ تعالیٰ اپنے بندے کی توبہ سے تم میں اس شخص سے بھی زیادہ خوش ہوتا ہے جو کسی چمیل میدان میں اپنی سواری پر سوار ہو اور اچانک وہ سواری زاہرہ سمیت اس سے کھوجائے اور وہ اس سواری سے مایوس ہو کر ایک درخت کے سائے میں آ کر لیٹ جائے اور ابھی وہ اسی حالت میں ہو کہ اچانک اس کی سواری اس کے سامنے کھڑی ہو، چنانچہ وہ اس کی لگام پکڑ کر خوشی کی شدت سے کہے: اے اللہ! تو میرا بندہ ہے اور میں تیرا رب ہوں، خوشی کے مارے غلطی کر جائے۔“

3) توبہ کی بدولت اللہ تعالیٰ گناہوں کو نیکیوں میں بدل دیتا ہے۔ ارشاد ربانی ہے:

«وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ ۗ وَمَنْ يَفْعَلْ ذَلِكَ يَنقُصْ اٰثِمًا ۗ يُضَعْفُ لَهُ الْعَذَابُ يَوْمَ الْقِيٰمَةِ وَيَخْلُدُ فِيْهِ مُهَانًا ۗ اِلَّا مَنْ تَابَ وَ اٰمَنَ وَعَمِلَ عَمَلًا صٰلِحًا فَاُولٰٓئِكَ يُبَدِّلُ اللّٰهُ سَيِّئَاتِهِمْ حَسَنٰتٍ ۗ وَكَانَ اللّٰهُ غَفُوْرًا رَّحِيْمًا» ②

① صحیح البخاری، کتاب الدعوات، باب التوبہ، ح: 6309۔ صحیح مسلم،

کتاب التوبہ، باب فی المحض علی التوبہ والفرح بہا، ح: 2747 واللفظ لہ۔

② الفرقان: 68-70۔

اور وہ جو اللہ کے ساتھ کسی اور معبود کو نہیں پکارنے، اور وہ کسی اللہ کو بھی جسے (مارنا) اللہ نے حرام ٹھہرایا ہے، ناحق قتل نہیں کرتے اور وہ زنا نہیں کرتے، اور جو کوئی یہ کام کرے گا، وہ گناہ کی راہ پائے گا، یوم قیامت اس کا عذاب دیکھنا کر دیا جائے گا، اور وہ اس میں ہمیشہ ذلیل و خوار رہے گا، مگر جس نے توبہ کی اور وہ ایمان لایا اور نیک عمل کیے تو انھی لوگوں کی برائیوں کو اللہ اچھائیوں سے بدل دے گا، اور اللہ بہت بخشنے والا، نہایت رحم کرنے والا ہے۔“

4 تمام گناہوں سے سچی توبہ کرنے والا دخول جنت سے سرفراز ہوتا ہے، اللہ تعالیٰ کا ارشاد ہے:

﴿يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَّصُوحًا عَلَىٰ رَبِّكُمْ أَن يُكَفِّرَ عَنْكُم سَيِّئَاتِكُمْ وَيُدْخِلَكُم جَنَّاتٍ تَجْرِي مِن تَحْتِهَا الْأَنْهَارُ ۗ يَوْمَ لَا يُخْزِي اللَّهُ النَّبِيَّ وَالَّذِينَ آمَنُوا مَعَهُ ۗ نُورُهُمْ يَسْعَىٰ بَيْنَ أَيْدِيهِمْ وَبِأَيْمَانِهِمْ يَقُولُونَ رَبَّنَا آتِنَا أَجْرَنا وَأَعْفِرْ لَنَا ۗ إِنَّكَ عَلَىٰ كُلِّ شَيْءٍ قَدِيرٌ﴾ ①

”اے ایمان والو! تم اللہ کے حضور خالص توبہ کرو، امید ہے کہ تمہارا رب تم سے تمہاری برائیاں دور کر دے اور تمہیں ایسے باغات میں داخل کرے جن کے نیچے سے نہریں جاری ہیں، اس دن جب اللہ نبی کو اور اس کے ساتھ ایمان لانے والوں کو رسوا نہیں کرے گا، ان کا نور ان کے آگے اور ان کے دائیں دوزخا ہوگا، وہ کہیں گے: اے ہمارے رب! ہمارے لیے ہمارا نور پورا فرما اور ہماری مغفرت فرما، بے شک تو ہر چیز پر خوب قادر ہے۔“

توبہ کی قبولیت کے لیے درج ذیل شروط کا پایا جانا ضروری ہے:

(الف) گناہ سے مکمل طور پر باز آ جانا اور اسے ترک کر دینا۔

◆◆◆◆◆

① التحريم: 8۔

تقویٰ کے شمرات اور گناہوں کے اشارات ﴿۱﴾

- (ب) ہمیشہ کے لیے اس گناہ کی طرف نہ پلٹنے کا پختہ عزم و ارادہ کرنا۔
 (ج) گناہ کے ارتکاب پر نہ امت و شرمندگی کا احساس۔
 (د) اگر گناہ کسی آدمی سے متعلق ہو تو اس کے لیے ایک چوتھی شرط بھی ہے، کہ وہ حقدار سے اس حق کو معاف کروالے یا اسے حق لوٹا دے۔
 جانکنی کے عالم میں یا سورج کے مغرب سے طلوع ہونے کے بعد توبہ نفع بخش نہیں۔ ﴿۱﴾

دوم: اللہ تعالیٰ کا تقویٰ اختیار کرنا ﴿۲﴾

تقویٰ یہ ہے کہ بندہ اللہ سے ٹوا سب کی امید کرتے ہوئے اس کی اطاعت کرے اور اس کے عذاب کا خوف کرتے ہوئے اس کی معصیت و نافرمانی ترک کر دے اور اپنے رب کے غضب و ناراضی اور عذاب سے بچاؤ کا ایک ایسا ذریعہ بنا لے جو اسے اللہ کے عذاب سے محفوظ رکھے۔

سوم: نیکی کا حکم دینا اور برائی سے روکنا ﴿۳﴾

اللہ تعالیٰ کا ارشاد ہے:

﴿وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ

وَيَنْهَوْنَ عَنِ الْمُنْكَرِ ط وَأُولَئِكَ هُمُ الْبَالِغُونَ﴾ ﴿۳﴾

”اور تم میں سے ایک جماعت ایسی ہونی چاہیے جو خیر کی طرف بلائے اور نیک کاموں کا حکم دے اور برے کاموں سے روکے اور وہی لوگ فلاح پانے والے ہیں۔“

نبی کریم ﷺ نے فرمایا:

♦♦♦♦♦

﴿۱﴾ مدارج السالکین لابن القيم: 1/210، شرح النووی علی صحیح مسلم: 59/17۔

﴿۲﴾ ال عمران: 104۔

«وَالَّذِي نَفْسِي بِيَدِهِ لَتَأْمُرَنَّ بِالْمَعْرُوفِ وَلَتَنْهَوَنَّ عَنِ الْمُنْكَرِ، أَوْ لَيُوشِكَنَّ اللَّهُ أَنْ يَبْعَثَ عَلَيْكُمْ عِقَابًا مِنْ عِنْدِهِ، ثُمَّ لَتَدْعُنَّهُ فَلَا يُسْتَجِيبُ لَكُمْ» ①

”اس ذات کی قسم جس کے ہاتھ میں میری جان ہے! تم ضرور بھلائی کا حکم دو اور برائی سے منع کرو، ورنہ قریب ہے کہ اللہ تعالیٰ تم پر اپنی جانب سے عذاب بھیج دے، پھر تم اس سے دعا کرو گے تو تمھاری دعا بھی قبول نہ ہوگی۔“

نیز اللہ تعالیٰ کا ارشاد ہے:

﴿فَلَمَّا نَسُوا مَا ذُكِّرُوا بِهِ أَنْجَيْنَا الَّذِينَ يَنْهَوْنَ عَنِ السُّوءِ وَأَخَذْنَا الَّذِينَ ظَلَمُوا بِعَدَابِ بَيْبِيسٍ بِمَا كَانُوا يَفْسُقُونَ﴾ ②

”پھر جب انھوں نے وہ باتیں بھلا دیں جن کی انھیں نصیحت کی گئی تھی، تو ہم نے ان لوگوں کو نجات دی جو برے کام سے روکتے تھے، اور ہم نے ان لوگوں کو بدترین عذاب کے ساتھ پکڑ لیا جنھوں نے ظلم کیا، کیونکہ وہ نافرمانی کرتے تھے۔“

چہارم: اتباع رسول ﷺ

عقائد، اقوال اور افعال میں نبی کریم ﷺ کی اقتدا و پیروی بے حد ضروری ہے۔

ارشاد باری تعالیٰ ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِمَنْ كَانَ يَرْجُوا اللَّهَ وَ
الْيَوْمَ الْآخِرَ وَذَكَرَ اللَّهَ كَثِيرًا﴾ ③

① سنن الترمذی، کتاب الفتن، باب ما جاء في الامر بالمعروف والنهي عن المنكر، ج: 2169 مسند أحمد: 388/5، صحیحہ الألبانی۔

② الاعراف: 165۔ ③ الاحزاب: 21۔

نقوی کے شہزاد اور گناہوں کے شہزاد

”بے شک تمہارے لیے رسول اللہ میں بہترین نمونہ ہے، ہر اس شخص کے لیے جو اللہ (سے ملاقات) اور یوم آخرت کی امید رکھتا ہے اور کثرت سے اللہ کا ذکر کرتا ہے۔“

ایک مسلمان جب نبی کریم ﷺ کے اسوہ حسنہ کو سامنے رکھ کر اس کے مطابق زندگی گزارے گا تو نہ صرف اس کے لیے گناہوں سے پیچھا چھڑانا آسان ہو جائے گا، بلکہ وہ ایک بہترین متوازن زندگی گزارنے کے ساتھ ساتھ اپنی آخرت کو سنوارنے میں بھی کامیاب ہو جائے گا۔^①

پنجم: اللہ تعالیٰ سے دعا کرنا اور اس کی پناہ طلب کرنا

① دعا پریشانیوں کو دور کرنے اور مطلوب کے حصول کا سب سے عظیم ذریعہ ہے لیکن کبھی کبھار دعا کا اثر ظاہر نہیں ہو پاتا، کیونکہ بعض چیزیں قبولیت دعا کی راہ میں رکاوٹ بن جاتی ہیں، وہ بعض رکاوٹیں یہ ہیں:

(الف) ایسی دعا قبول نہیں ہوتی جو ظلم و سرکشی پر مشتمل ہو، کیوں کہ اللہ تعالیٰ کو ظلم پسند نہیں۔

(ب) دعا کرنے والے کے دل کی کمزوری، یعنی سائل کا دل غافل ہو اور وہ اللہ کی جانب متوجہ نہ ہو اور اسے دعا کی قبولیت کا یقین بھی نہ ہو۔

(ج) دعا کی قبولیت سے مانع کسی سبب کی موجودگی بھی دعا کی عدم قبولیت کا باعث ہوتی ہے اور وہ موانع یہ ہیں: حرام خوری، ظلم، دل پر گناہوں کا زنگ لگ جانا، غفلت اور بے توجہی کا غلبہ وغیرہ۔

(د) قبولیت دعا کی شرائط میں سے کسی شرط کا پورا نہ ہونا۔^②

② دعا بے حد نفع مند دوا اور علاج ہے، یہ مصیبت کی دشمن ہے۔ مصیبت کی مدافعت کرتی ہے اور اس کی دوا اور علاج کا کام کرتی ہے، ہر مصیبت کو آنے سے روکتی ہے اور اگر مصیبت اتر چکی ہو تو اسے ہلکا کر دیتی ہے۔ یہ مومن کا زبردست ہتھیار ہے۔^③

① المعاصی وأثرها على الفرد والمجتمع لحامد بن محمد المصلح، ص: 303۔

② الجواب الكافي، 22۔ ③ الجواب الكافي، ص: 23۔



③ مصیبت کے مقابلے میں مومن کی دعا کے تین درجے ہیں:

① دعا مصیبت سے زیادہ طاقتور ہو تو ایسی دعا مصیبت کو ہٹا دیتی ہے۔

② دعا مصیبت سے کمزور ہو تو اس صورت میں مصیبت دعا پر غالب آجاتی ہے اور بندے کو یہ مصیبت برداشت کرنی پڑتی ہے، لیکن یہ تو لازمی بات ہے کہ کمزور ہونے کے باوجود دعا مصیبت کو کچھ نہ کچھ ہلکا ضرور کر دیتی ہے۔

③ دعا اور مصیبت برابر درجے کی ہوں تو یہ دونوں آپس میں مقابلہ کرتی ہیں اور دونوں میں سے ہر ایک دوسرے کو روکنے کی کوشش کرتی ہے۔

چنانچہ عبداللہ بن عمر رضی اللہ عنہما سے روایت ہے کہ نبی کریم صلی اللہ علیہ وسلم نے فرمایا:

«إِنَّ الدُّعَاءَ يَنْفَعُ مِمَّا نَزَلَ وَمِمَّا لَمْ يَنْزِلْ، فَعَلَيْكُمْ عِبَادَ اللَّهِ بِالدُّعَاءِ» ①

”دعا نازل شدہ مصیبت اور آئندہ آنے والی مصیبت میں فائدہ دیتی ہے، لہذا اے اللہ کے بندو! دعا کو لازم پکڑو۔“

سیدنا سلمان فارسی سے روایت ہے کہ رسول اللہ صلی اللہ علیہ وسلم نے فرمایا:

«لَا يَرْدُ الْقَضَاءَ إِلَّا الدُّعَاءُ، وَلَا يَزِيدُ فِي الْعُمْرِ إِلَّا الْبِرُّ» ②

”تقدیر کو دعا ہی ٹال سکتی ہے اور عمر میں اضافہ نیکی ہی سے ہو سکتا ہے۔“

④ سب سے مفید ترین دعا وہ ہے جس میں الحاج و زاری کی جائے اور گڑگڑا کر اللہ کے

حضور اپنی حاجت کو پیش کیا جائے، چنانچہ ایک سچا مسلمان جب دعا کا التزام اور

اس کی پابندی کرتا ہے اور قبولیت کے اوقات میں اسے دہراتا ہے، تو اللہ تعالیٰ اس

کی دعا کو ضرور شرف قبولیت بخشتا ہے۔ ③

① المستدرک للحاکم، 1/493۔ صححہ الألبانی فی صحیح الجامع: 3402۔

② سنن الترمذی، کتاب القدر، باب ما جاء لا یرد القدر إلا بالدعاء، ج: 2139،

المستدرک للحاکم: 1/493 من حدیث ثوبان و صححہ و وافقہ الذہبی، و حسنہ

الألبانی۔ ③ الجواب الکافی، ص: 25۔

نقوی کے شمرات اور گناہوں کے اثرات

5) دعا کی آفتیں: دعا کی ان آفتوں میں سے جو دعا کی قبولیت سے مانع ہوتی ہیں یہ

بھی ہے کہ بندہ جلدی مچائے اور قبولیت میں تاخیر محسوس کرنے لگے اور مایوس و ناامید ہو کر دعا کرنا ہی ترک کر دے۔ اس شخص کی مثال اس آدمی جیسی ہے جس نے کھیت میں بیج بونے یا باغ میں پودے لگائے اور اس کی خوب دیکھ بھال کرتا رہا، انھیں پانی دیتا رہا لیکن جب اس کے کمال کا وقت آیا اور پھل لگنے کا زمانہ قریب ہوا تو اس نے کھیتی اور درختوں کو چھوڑ دیا اور اسے یونہی ضائع و برباد کر دیا۔ ①

6) دعا کی قبولیت کے اوقات بہت اہم ہیں۔ دعا کرنے والے کو چاہیے کہ اپنی دعا کے

لیے ان اوقات کا اہتمام کرے۔ دعا کی قبولیت کے کچھ اہم اوقات یہ ہیں:

رات کا آخری تہائی حصہ، اذان کے وقت، اذان اور اقامت کے درمیان کا وقت، فرض نماز کے بعد، جمعہ کے روز امام کے منبر پر چڑھنے سے لے کر نماز جمعہ ختم ہونے تک اور جمعہ کے روز عصر کے بعد کی گھڑی۔

بندہ مومن کو چاہیے کہ ان اوقات میں حضور قلب کے ساتھ اللہ تعالیٰ کی بارگاہ میں خشوع و خضوع، تواضع و انکساری اور گریہ و زاری کے ساتھ دعا کرے۔ دعا سے پہلے طہارت کا اہتمام کرے اور وضو کر لے، قبلے کی جانب رخ کرے، اپنے دونوں ہاتھوں کو بارگاہ الہی میں اٹھائے، پہلے اللہ کی حمد و ثنا بیان کرے، پھر اللہ کے رسول ﷺ پر درود و سلام پڑھے اور اپنی ضرورت پیش کرنے سے قبل توبہ و استغفار کرے، پھر اللہ کی طرف متوجہ ہو کر اللہ کے اسماء و صفات اور اس کی توحید کا وسیلہ پیش کرے۔ ہو سکے تو دعا سے پہلے کچھ صدقہ و خیرات بھی کرے۔ اگر ان تمام آداب کو ملحوظ رکھا جائے تو امید ہے کہ یہ دعا مسترد نہیں ہوگی۔ ②

7) وہ اہم ترین امور جن کا بندہ اپنے رب سے سوال کرتا ہے:

اس میں کوئی شک نہیں کہ بندے کو اللہ سے اپنے دین و دنیا کے معاملات میں ہر اس چیز کا سوال کرنا چاہیے جس کی اسے ضرورت ہو، کیونکہ تمام خزانے اللہ تعالیٰ ہی کے

① الجواب الکافی، ص: 26۔ ② الجواب الکافی، ص: 28۔

ہاتھ میں ہیں، اللہ جسے عطا کرنا چاہے اسے کوئی روکنے والا نہیں اور وہ جسے نہ دینا چاہے اسے کوئی عطا کرنے والا نہیں، نیز اللہ کو یہ چیز بہت محبوب ہے کہ اس سے سوال کیا جائے لہذا بندے کو چاہیے کہ اپنی ضرورت کی ہر چیز حتیٰ کہ اپنے جوتے کا تسمہ بھی اللہ ہی سے مانگے، البتہ بندے کو ان اہم اور عظیم امور کا خصوصی اہتمام کرنا چاہیے جس میں اس کی حقیقی سعادت کا راز پنہاں ہے:

- 1) ہدایت اور اصلاح کا سوال کرنا۔
- 2) گناہوں کی بخشش و مغفرت کا سوال کرنا۔
- 3) جنت کا سوال اور جہنم سے پناہ مانگنا۔
- 4) دنیا و آخرت میں عفو و عافیت کا سوال کرنا۔
- 5) دین پر استقامت اور ثبات قدمی کا سوال کرنا۔
- 6) دنیا و آخرت میں حسن انجام کا سوال کرنا۔
- 7) نعمت کی بیشکلی کا سوال کرنا اور نعمت کے زوال سے پناہ مانگنا۔
- 8) مصیبت کی سختی، بدبختی، برے فیصلے اور دشمنوں کی ہنسی سے پناہ مانگنا۔
- 9) دین و دنیا اور آخرت کی بھلائی کا سوال کرنا۔

میں اللہ تعالیٰ سے سوال کرتا ہوں کہ وہ اس عمل کو خالص اپنی رضا اور خوشنودی کے لیے بنائے اور اسے میرے لیے میری زندگی میں اور مرنے کے بعد نفع بخش بنائے اور جس تک بھی یہ کتاب پہنچے اسے اس کے ذریعے سے فائدہ پہنچائے، کیونکہ وہ سب سے بہتر ہے جس سے سوال کیا جاتا ہے اور انتہائی کریم ہے جس سے امید وابستہ کی جاتی ہے، وہی میرے لیے کافی اور بہترین کارساز ہے۔

اللہ کی رحمت و سلامتی اور برکت نازل ہو اس کے بندے و رسول، اور اس کی مخلوق میں سب سے پسندیدہ ذات، ہمارے نبی، ہمارے امام اور ہمارے اسوہ، محمد بن عبد اللہ ﷺ پر، آپ کے آل و اصحاب پر اور قیامت تک آنے والے ان کے سچے تبعین پر۔

صحیح بخاری

امیر المؤمنین فی الحدیث
ابو عبد اللہ محمد بن اسماعیل البخاری

تقدیم و نظر ثانی

شیخ الحدیث ابو محمد حافظ عبدالستار الحار

ترجمہ و تخریج

مولانا محمد رفیع ڈوراز

تخریج

فضیلۃ الشیخ احمد زہودہ فضیلۃ الشیخ احمد عنایہ

مقدمہ

حافظ زبیر علی زئی

- اردو زبان میں پہلی دفعہ مکمل تخریج کا اہتمام
- مختلف نسخوں سے تقابلی کے بعد نسخہ ہندیہ کے مطابق تصحیح کا اہتمام
- خوبصورت طباعت
- دیدہ زیب سرورق
- اور اعلیٰ طباعتی معیار کے ساتھ
- خوبصورت و صاف لکھائی
- دو مختلف اڈیشن میں دستیاب ہے

مکتبہ اسلامیہ **ملنے کا پتہ**

پتہ: دریا علی سٹریٹ، غزنی سٹریٹ، اردو بازار لاہور (پتہ نمبر) ایم سی ایم سٹریٹ، بینک بائیں، شیل پٹرول پمپ کوٹوالی روڈ، فیصل آباد
041-2631204 - 2641204 042-37244973 - 37232369

📞 /maktabaislamia1 🌐 maktabaislamiaipk.com ✉ maktabaislamiaipk@gmail.com

تقویٰ کے ثمرات اور گناہوں کے اثرات



مکتبہ اسلامیہ

اہل ہادیہ حلیمہ سینٹر عرفی سٹریٹ اردو بازار لاہور ایم ایچ بیسمنٹ سٹ پینک بالقابل شیل پٹرول پمپ کوتوالی روڈ، فیصل آباد

041-2631204 - 2641204

042-37244973 - 37232369

f /maktabaislamiya1 @maktabaislamiapk.com ✉ maktabaislamiapk@gmail.com